

# حقیقت و اقسامِ شرک

ڈاکٹر سارا حمد حَمْدَةُ اللَّهِ

صدر مؤسس انجمن خدام القرآن و بانی تنظیم اسلامی



ترتیب و تسویہ  
شعبہ مطبوعات قرآن اکیڈمی لاہور

شائع کردہ :

تنظیم اسلامی

54000-67-A علامہ اقبال روڈ، گڑھی شاہولاہور  
فون: 36313131 فیکس: 36293939, 36316638, 36366638  
[www.tanzeem.org](http://www.tanzeem.org)

## فہرست

4	چند تمهیدی باتیں	❖
18	شُرک فی الذات	❖
	☆ اللہ کے لیے اولاد کا تصور	
	☆ شُرک فی الذات کی دوسری صورتیں	
	☆ امت محمدیہ ﷺ پر خصوصی فضل و کرم	
	☆ شخصیتِ محمد ﷺ کے تحفظ کے اسباب	
	☆ مسلمانوں میں اوتار کا تصور	
50	شُرک فی الصفات	❖
	☆ بچاؤ کا فارمولا	
	☆ دورِ جدید کا سب سے بڑا شُرک	
	☆ بعض نہیں نزاعات اور ان کا حل	
	☆ مسئلہ علم غیب	
	☆ خالق اور مخلوق کے ارادہ و اختیار میں فرق و تفاوت	
	☆ خدا اور انسان کی حیات کا مقابل	
	☆ وجود باری تعالیٰ اور نظریہ وحدت الوجود	
	مسائلہ شفاعت، قرآن و حدیث کی روشنی میں	
83	شُرک فی الحقوق یا شُرک فی العبادت	❖
	☆ عبادت کا مفہوم اور اس کے اجزاء	
	☆ شُرک فی الاطاعت	
	☆ شُرک فی الاطاعت کی اجتماعی صورتیں	
	☆ شُرک فی الحجت	
	☆ شُرک فی الحجت کی اجتماعی صورت	
103	چند ضروری وضاحتیں	❖
	☆ کیا تقلید شُرک ہے؟	
	☆ محبت اور پرستش میں فرق	
	☆ ”مراسم عبودیت“، صرف اللہ کے لیے ہیں	
	☆ نذر لغیر اللہ شُرک ہے	
	☆ دعا غیر اللہ کے لینے ہیں ہے	
	عبادت کی قبولیت کی شرط لازم۔ اخلاص	
	☆ کیا اللہ کی ہر معصیت شُرک ہے؟	
	شُرکیہ اعمال کرنے والوں پر شُرک کا فتویٰ؟	



أَعُوذُ بِاللَّهِ مِنَ الشَّيْطَنِ الرَّجِيمِ

بِسْمِ اللَّهِ الرَّحْمَنِ الرَّحِيمِ ۝

﴿إِنَّ اللَّهَ لَا يَغْفِرُ أَنْ يُشْرِكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ جَ وَمَنْ يُشْرِكُ بِاللَّهِ فَقَدِ افْتَرَى إِثْمًا عَظِيمًا ﴾ ۲۸

(النساء)

” بلاشبہ اللہ تعالیٰ یہ بات تو کبھی معاف نہیں کرے گا کہ اس کے ساتھ کسی کو شریک ٹھہرایا جائے، اور اس (۲۷) کے مساوا جس قدر گناہ ہیں وہ جس کے لیے چاہے گا معاف کر دے گا۔ اور جس نے اللہ کے ساتھ کسی اور کو شریک ٹھہرایا اس نے تو بہت ہی بڑا جھوٹ تصنیف کیا۔“

﴿.....وَمَنْ يُشْرِكُ بِاللَّهِ فَقَدْ ضَلَّ ضَلَالًا مُّبَيِّنًا ﴾ ۱۱۶﴾ (النساء)  
” اور جس نے اللہ کے ساتھ کسی اور کو شریک ٹھہرایا وہ تو گمراہی میں بہت دور نکل گیا۔“

﴿وَإِذْ قَالَ لُقْمَانَ لَا يُنِيهُ وَهُوَ يَعْزُزُهُ يَسْبِّي لَا تُشْرِكُ بِاللَّهِ طَإَنَّ الشِّرِّكَ لَظُلْمٌ عَظِيمٌ ﴾ ۱۳﴾ (لقمان)

” اور یاد کرو جب کہ لقمان نے کہا اپنے بیٹے سے اور وہ اسے نصیحت کر رہے تھے کہ اے میرے بچے! اللہ کے ساتھ شرک نہ کیجیو، یقیناً شرک بہت بڑا ظلم (اور بہت بڑی ناصافی) ہے۔“

## چند تمهیدی باتیں

”حقیقت و اقسامِ شرک“ کے موضوع پر مفصل گفتگو کا یہ سلسلہ اغلبًا چھ نشستوں پر مشتمل ہوگا۔ کیا عجب کہ اللہ تعالیٰ اس کوشش کے ذریعے سے امت مسلمہ میں حقیقتِ شرک کے بارے میں صحیح فہم و شعور پیدا فرمائے اور اس ضمن میں ہم سے کوئی مفید خدمت قبول فرمائے!

ابتداءً مجھے اس موضوع سے متعلق کچھ تمهیدی باتیں گوش گزار کرنی ہیں۔ سب سے پہلی بات یہ ہے کہ ہمارے دین کی حقیقت کو اگر ایک لفظ میں تعبیر کرنے کی کوشش کی جائے، یا بالفاظِ دیگر اس کی تعلیم کے لبِ لباب اور خلاصے کو ایک لفظ میں بیان کیا جائے تو وہ لفظ ”توحید“ ہے۔ ہمارا دین دراصل ”دینِ توحید“ ہے۔ یہی وجہ ہے کہ علامہ اقبال نے توحید کو ہی وہ اصل امانت قرار دیا ہے جو مسلمانوں کا طرہ امتیاز ہے۔

توحید کی امانت سینوں میں ہے ہمارے  
آسان نہیں مٹانا نام و نشان ہمارا!

اور جوابِ شکوہ میں بھی نبی اکرم ﷺ کے مشن کو علامہ اقبال نے اسی ایک لفظ ”توحید“ سے تعبیر کیا ہے:

وقتِ فرصت ہے کہاں کام ابھی باقی ہے  
نورِ توحید کا اتمام ابھی باقی ہے!

تو ہمارا دین اصل میں دین توحید ہے۔ ”توحید“ کی ضد ہے ”شرک“۔ شرک چاہے ثنویت کی شکل میں ہو، تسلیث کی شکل میں ہو یا کثرتِ آللہ کی صورت میں ہو، ان سب صورتوں کو ہم ایک ہی لفظ ”شرک“ سے تعبیر کرتے ہیں۔ اور جب یہ بات طے ہے کہ ہمارا دین، دین توحید ہے تو اس کا لازمی نتیجہ یہ نکلتا ہے کہ اس دین میں سب سے بڑا جرم اور سب سے بڑا گناہ، جو ناقابل درگزر ہے، وہ شرک ہے۔ چنانچہ یہی بات سورۃ النساء میں دو مرتبہ

بعینہ انہی الفاظ میں وارد ہوئی ہے: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ (آیت ۳۸ و ۱۱۶) ”یقیناً اللہ تعالیٰ یہ بات تو ہرگز معاف نہیں کرے گا کہ اس کے ساتھ شرک کیا جائے، البتہ اس سے کمتر گناہ جس کو چاہے گا بخش دے گا،“ اگرچہ اس آیت کو دوسرے گناہوں کے ضمن میں کوئی کھلا لائسننس نہیں سمجھ لینا چاہیے، اللہ تعالیٰ کا کوئی پختہ وعدہ اور یقین دہانی نہیں ہے کہ وہ دوسرے گناہ لازماً بخش دے گا، بلکہ الفاظ ہیں: ”لِمَنْ يَشَاءُ“، کہ جس کے لیے چاہے گا بخش دے گا۔ لہذا یہ ہرگز نہ سمجھا جائے کہ ہمیں کھلی چھٹی مل گئی ہے کہ ہم شرک کے سوا جس گناہ میں چاہیں ملوث ہو جائیں، کوئی موآخذہ نہیں ہوگا۔ تاہم امید ضرور دلائی گئی ہے کہ اللہ تعالیٰ کے ہاں شرک کی معافی کی تو کوئی صورت نہیں ہے، البتہ اس سے کمتر گناہ اللہ تعالیٰ جس کو چاہے گا معاف فرمادے گا۔

بہر حال معلوم ہوا کہ ہمارے دین میں سب سے بڑا گناہ سب سے بڑا جرم، جو ناقابل درگزر ہے، وہ شرک ہے۔ اس حقیقت کو یوں سمجھئے کہ از روئے قرآن سب سے بڑا ظلم شرک ہے۔ بلکہ قرآن مجید میں جہاں بھی لفظ ”ظلم“ آتا ہے، اگر سیاق و سبق سے اس کے کوئی اور معنی معین نہ ہو رہے ہوں تو وہاں اس کا معنی ”شرک“ ہے اور اسی اعتبار سے ”طالبین“ کا معنی ”مشرکین“ ہے۔ چنانچہ آیت زیرِ گفتگو میں یہ حقیقت یہاں ہوئی: ﴿إِنَّ الشِّرْكَ لَظُلْمٌ عَظِيمٌ﴾ ”واقعہ یہ ہے کہ شرک بہت بڑا ظلم ہے۔“

عربی زبان میں ظلم کا مطلب ہے: ”وَضُعُ الشَّيْءِ فِي غَيْرِ مَحِلِّهِ“، کسی چیز کو اس کے اصل مقام سے ہٹا کر کسی اور جگہ رکھنا۔ عدل اور انصاف یہ ہے کہ ہر چیز کو اس کے اصل مقام پر رکھا جائے، جبکہ ظلم یہ ہے کہ کسی شے کو اس کے اصل مقام سے ہٹا کر کہیں اور رکھ دیا جائے۔ اب شرک میں بھی ان دونیں سے ایک صورت ہوتی ہے کہ یا تو مخلوقات میں سے کسی کو اٹھا کر اللہ کے برابر بٹھا دیا جاتا ہے۔ یہ ”وَضُعُ الشَّيْءِ فِي غَيْرِ مَحِلِّهِ“ کی ایک صورت ہے۔ اور یا پھر اللہ کو (نحوذ باللہ) گرا کر مخلوقات کی صفائی میں لاایا جاتا ہے اور یہ ”وَضُعُ الشَّيْءِ فِي غَيْرِ مَحِلِّهِ“ کی دوسری صورت ہے۔ تو معلوم ہوا کہ ”ظلم“ کا سب سے بڑا مصدق ”شرک“ ہے۔

ایک مرتبہ صحابہ کرام ﷺ نے سورۃ الانعام کی آیت ۸۳ کے حوالے سے نبی اکرم ﷺ سے ”ظلم“ کے بارے میں استفسار کیا تو آپ ﷺ نے سورۃ لقمان کی زیر بحث آیت ۱۳ کا حوالہ دے کر فرمایا کہ یہاں ظلم سے مراد شرک ہے۔ جب سورۃ الانعام کی یہ آیت نازل ہوئی: ﴿فَإِنَّ الْفَرِيقَيْنِ أَحَقُّ بِالْأُمُونَ إِنْ كُنْتُمْ تَعْلَمُونَ﴾ (حضرت ابراہیم علیہ السلام نے پوچھا کہ اے مشرکو!) اگر تم جانتے ہو تو ذرا بتاؤ کہ دونوں گروہوں (موحدین اور مشرکین) میں سے کون امن و سکون اور اطمینان کا زیادہ حق دار ہے؟، ایک گروہ مشرکین کا تھا اور ایک موحدین کا۔ ایک طرف صرف ایک اللہ کے ماننے والے تھے اور دوسری طرف وہ تھے جو اللہ کے ساتھ دوسرے بہت سے معبودوں کو ماننے والے تھے۔ لہذا پوچھا گیا کہ ان میں سے حقیقی ذاتی سکون اور حقیقی قلبی اطمینان کا زیادہ مستحق کون ہے؟ یہ سوال کرنے کے بعد قرآن مجید اپنے ایک عام اسلوب کے مطابق خود جواب دیتا ہے:

﴿الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَئِكَ لَهُمُ الْأُمُونُ وَهُمْ مُهْتَدُونَ﴾

(۲۶)

”جو لوگ ایمان لا سکیں اور اپنے ایمان کو کسی ظلم سے ملوث نہ کریں، حقیقت میں امن و سکون (اور اطمینان) کے مستحق وہی ہیں اور وہی ہدایت یافتہ ہیں۔“

یعنی جو اپنے ایمان کے ساتھ ظلم کا کوئی شائبہ پیدا نہ ہونے دیں۔ اس پر صحابہ کرام ﷺ میں تشویش پیدا ہوئی کہ اگر اللہ تعالیٰ کے یہ وعدے مشروط ہیں کہ ایمان کے ساتھ ظلم کی قطعاً آمیزش نہ ہو تو ایسا کون شخص ہو گا جو کسی نہ کسی درجے میں دوسروں پر یا اپنے اوپر ظلم نہ کرتا ہو۔ غور کیجیے کہ اگر آپ نے اپنے وقت کا ایک لمحہ بھی ضائع کیا تو یہ بھی اپنے اوپر ظلم ہے۔ تو ظلم سے بالکل بری اور بالکل پاک ہو جانا کسی فرد بشر کے لیے ممکن نہیں ہے۔ چنانچہ صحابہ کرام ﷺ نے نبی اکرم ﷺ کے سامنے اپنی اس تشویش کو ظاہر کیا کہ حضور ﷺ! ایسا شخص کون ہو گا جو ظلم سے بالکل بری ہو۔ اس پر نبی اکرم ﷺ نے تسلی دی کہ اس آئیہ مبارکہ میں ظلم سے مراد شرک ہے۔ اور آپ ﷺ نے سورۃ لقمان کی اسی آیت کا حوالہ دیا کہ کیا تم نے یہ

آیت نہیں پڑھی:

﴿وَإِذْ قَالَ لُقْمَانُ لِابْنِهِ وَهُوَ يَعْظُلُهُ يَسْأَلُهُ لَا تُشْرِكُ بِاللَّهِ طَإَنَّ  
الشَّرُكَ لَظُلْمٌ عَظِيمٌ﴾ (۱۳)

تو مطلب یہ ہوا کہ جو لوگ ایمان لا میں اس شان کے ساتھ کہ شرک کی کوئی آمیزش نہ رہے تو وہ ہیں کہ جو امن کے مستحق ہوں گے اور وہی ہیں کہ جو ہدایت پر ہیں اور اپنی آخری منزلِ مراد تک پہنچ سکیں گے۔

اب میں اسی کا عکس (converse) آپ کے سامنے رکھ رہا ہوں۔ جب ہمارا دین، دین تو حید ہے تو اس تصور کا دوسرا رُخ یہ ہوا کہ سب سے بڑا اور ناقابل معافی جرم اور سب سے بڑا ظلم شرک ہے۔ قرآن مجید میں متعدد مقامات پر حضرت ابراہیم علیہ السلام کا ذکر آتا ہے۔ آپ کی جلالتِ قدر اور مقام و مرتبہ کا یہ عالم ہے کہ آپ کی تین تین نسبتیں ہیں اور تینوں ہی نہایت بلند ہیں۔ ایک نسبت اللہ کے ساتھ یہ ہے کہ آپ ”خلیل اللہ“ ہیں۔ اس خلّتِ الٰہی کا جو مقام و مرتبہ ہے اس کی عظمت کا کچھ اندازہ اس سے ہوتا ہے کہ نبی کریم ﷺ نے فرمایا کہ میرا خلیل صرف اللہ ہے۔ یعنی کوئی فردِ نوع بشرطی کہ حضرت ابو بکر صدیق رضی اللہ عنہ بھی خلّتِ محمدی ﷺ کے مقام پر فائز نہیں ہیں۔ ارشادِ نبوی ﷺ ہے: ((لَوْ كُنْتُ مُتَّخِذًا  
خَلِيلًا لَاتَّخَذْتُ أَبَابَكُرَ خَلِيلًا)) (۱) ”اگر میں کسی کو اپنا خلیل بناتا تو ابو بکر کو خلیل بناتا“۔ محمد رسول اللہ ﷺ کا یہ خلّت کا رشتہ صرف اپنے رب کے ساتھ ہے۔ اور یہی وہ رشتہ ہے حضرت ابراہیم علیہ السلام کا اپنے رب کے ساتھ جس کی قرآن اہتمام کے ساتھ وضاحت کر رہا ہے: ﴿وَاتَّحَدَ اللَّهُ إِبْرَاهِيمَ خَلِيلًا﴾ (النساء) اور اللہ تعالیٰ نے ابراہیم کو اپنا خلیل بنالیا،۔

حضرت ابراہیم علیہ السلام کی دوسری نسبت رسولوں اور نبیوں کے ساتھ ہے اور وہ یہ کہ آپ ”ابوالانبیاء“ ہیں۔ سینکڑوں جلیل القدر پیغمبر آپ کی نسل میں گزرے ہیں۔ اولُو العزُم

(۱) صحيح البخاري، كتاب الصلاة، باب الخوخة والممر في المسجد۔ وصحیح مسلم،

كتاب فضائل الصحابة، باب من فضائل أبي بكر الصديق رضي الله عنه۔

مِنَ الرُّسُل میں سے تین یعنی حضراتِ موسیٰ علیہ اور محمد رضوی علیہم الصلاۃ والسلام ابراہیم علیہم السلام کی نسل میں سے ہیں۔ ان میں سے عیسیٰ علیہم السلام اگرچہ بن بابا کے پیدا ہوئے لیکن ان کی والدہ مریم سلام علیہا تو حضرت ابراہیم علیہم السلام کی نسل ہی سے ہیں۔ ان کے علاوہ سینکڑوں نبی آپ کی نسل میں سے ہیں۔ تو آپ ابوالانبیاء ہیں۔

آپ کی تیسری نسبت پوری نوع انسانی کے ساتھ یہ ہے کہ آپ ”امامُ الناس“ ہیں۔

ارشادِ رباني ہے: ﴿وَإِذْ أَبْتَلَى إِبْرَاهِيمَ رَبُّهُ بِكَلِمَتٍ فَأَتَمَّهُنَّ طَ قَالَ إِنِّي جَاعِلُكَ لِلنَّاسِ إِمَامًا ط﴾ (البقرة: ۱۲۳) اور (یاد کرو) جب ابراہیم کو ان کے رب نے چند باتوں میں آزمایا اور وہ ان سب میں پورا اتر گیا تو اللہ تعالیٰ نے فرمایا: میں تھے سب لوگوں کا پیشوں بنانے والا ہوں۔ اس جلالتِ قدر کے ساتھ قرآن مجید میں جہاں کہیں حضرت ابراہیم علیہم السلام کا ذکر آیا ہے تو ان کو جو آخری سند دی جاتی ہے وہ یہ ہے: ﴿وَمَا كَانَ مِنَ الْمُشْرِكِينَ ۖ﴾ (البقرة) اور آپ (ابراہیم علیہم السلام) مشرکوں میں سے نہ تھے۔

معلوم ہوا کہ شرک سے بالکل آزاد ہو جانا انسانیت کے لیے معراج ہے اور یہ بلند ترین مقام ہے جس تک انسان پہنچ سکتا ہے۔ اور جس کے بارے میں اللہ تعالیٰ یہ فرمادے کہ میرا یہ بندہ مشرک نہیں ہے، میرا یہ بندہ شرک سے پاک ہے تو گویا اُسے آخری سند مل گئی، آخری سرٹیفیکیٹ اور آخری testimonial مل گیا۔

اب تک کی گفتگو سے یہ واضح ہو گیا کہ ایک طرف تو ہمارے دین میں سب سے بڑا جرم، سب سے بڑا گناہ سب سے بڑا ظلم، جونا قابل عفو ہے وہ شرک ہے۔ اور دوسری طرف سب سے بڑی سند، سب سے بڑا سرٹیفیکیٹ اور سب سے اونچا مقام یہ ہے کہ انسان شرک سے بالکل پاک ہو۔ اب ان دونوں چیزوں کو بیک وقت ذہن میں رکھتے ہوئے میں ایک نتیجہ نکال رہا ہوں۔ اور وہ یہ کہ واقعتاً ہرگمراہی، ضلالت اور کج روی، خواہ وہ نظریات کی ہو عقائد کی ہو یا اعمال کی، اگر تجزیہ کیا جائے تو معلوم ہو گا کہ اس کے ڈانڈے کہیں نہ کہیں شرک سے ملتے ہیں۔ اور ہر خیر و خوبی، بھلائی، نیکی، صحیح فکر، صحیح عقیدہ، صحیح عمل وغیرہ کے جتنے بھی شعبے ہیں وہ سب توحید کی فروع (corollaries) اور لازمی نتائج ہیں۔ تو اس طرح

سے یہ ایک ہمہ گیر تصور ہے۔ شرک کی اقسام اور اس کی فروع کو اگر آپ دیکھیں تو معلوم ہو گا کہ یہ وہ شجرہ خبیث ہے کہ ہر بدی، ہر گناہ، ہر جرم، اور ہر نظریہ یا خیال کی گمراہی لازماً اسی کی کسی نہ کسی شاخ کی حیثیت رکھتی ہے۔ اور اس کے برعکس ہر خیر، ہر نیکی اور ہر بھلائی، خواہ وہ خیال اور نظریے کی ہو یا عمل کی ہو، اس کا تعلق لازماً توحید ہی کے شجرہ طیبہ سے ہے۔ اس ”شجر توحید“ کے لیے قرآن مجید میں تمثیل آئی ہے اور اس کے بارے میں الفاظ آئے ہیں: ﴿أَصْلُهَا ثَابِتٌ وَفَرْعُهَا فِي السَّمَاءِ﴾ (ابراهیم) ”اس کی جڑ مضبوط و مستحکم ہے اور اس کی شاخ آسمان تک پہنچی ہوئی ہے۔“

شرک کی ہمہ گیری کا ایک تصور قرآن مجید میں سورہ یوسف کی آیت ۱۰۶ میں یوں بیان ہوا ہے:

﴿وَمَا يُوْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾ (۱۲)  
”اور انسانوں کی اکثریت کا حال یہ ہے کہ وہ اللہ کو مانتے ہیں، مگر کسی نہ کسی نوع کے شرک کے ساتھ۔“

یہ بات جان لیجیے کہ اللہ تعالیٰ کا انکار تو تاریخ انسانی میں آپ کو شاذ ہی کہیں ملے گا، کہیں کہیں اس قسم کے لوگ مل جاتے ہیں کہ جن کی مت بالکل ماری گئی ہو۔ آج کے دور میں بظاہر ایسے محسوس ہوتا ہے کہ خدا کا انکار بہت عروج پر ہے، لیکن واقعہ یہ ہے کہ خدا کو وہ بھی مانتے ہیں جنہیں منکریں خدا سمجھا جاتا ہے۔ درحقیقت انہوں نے ماڈے کو خدا کے مقام پر لے جا کر بٹھا دیا ہے، خدا کا انکار نہیں کیا ہے۔ ایک حقیقت کبریٰ کو ماننے پر سب مجبور ہیں، جبکہ سارا اختلاف خدا تعالیٰ کی صفات میں ہے۔ مثلاً یہ اختلاف کہ وہ الحی ہے یا مرد ہے۔ اگر مرد ہے تو اسے ماڈہ کہہ لیجیے، اور اگر الحی القیوم ہے، صاحب ارادہ ہے تو وہ اللہ ہے۔ چنانچہ فرق تو سارا صفات کا ہے۔ بہر حال یہ عرض کرنا مقصود ہے کہ خدا کو خدا کے نام سے ماننے والے تاریخ انسانی میں ہمیشہ عظیم اکثریت میں رہے ہیں اور خدا کا صاف انکار کرنے والے شاذ رہے ہیں۔ خدا کو کچھ اور ناموں کے تحت ماننے والوں کی تعداد بھی شاید کچھ مل جائے، لیکن جو سب سے بڑی گمراہی ہمیشہ رہی ہے وہ یہ ہے کہ ایک بڑے خدا کو

ماننے کے ساتھ ساتھ کچھ اور چھوٹے خداوں کو بھی مانا اور تسلیم کیا گیا، ایمان کے ساتھ کسی نوع کے شرک کی آمیزش کر لی گئی، اور یہ ہے اصل گمراہی جو ہمیں پوری تاریخ انسانی میں پھیلی ہوئی اور چھائی ہوئی نظر آتی ہے۔ میں اپنے حقیقی قلبی احساسات آپ کے سامنے رکھ رہا ہوں کہ مسلمان کا خمیر جس مٹی سے اٹھا ہے، مجھے یقین ہے کہ وہ جان بوجھ کر کبھی شرک نہیں کرتا، بلکہ ایسا ناممکن ہے۔ اس کے تصورات میں اگر شرک آتا ہے تو غیر محسوس طریقے سے درآتا ہے، کسی مغالطے کے باعث آتا ہے وہ اس کو شرک سمجھ کر شرک نہیں کرتا، اس میں جہالت اور ناجھی کا فرمادہ سکتی ہے۔ اس کی ایک شکل یہ بھی ہوتی ہے کہ ہر دو ریاضی میں شرک کا یہ مرض ایک نئی صورت اختیار کر کے سامنے آتا ہے جس کو پہچاننے میں کوتا ہی رہ جاتی ہے اور جب تک اس کو پہچاننے کی صلاحیت پیدا نہ ہو جائے اس سے پوری طرح بچنا ممکن نہیں۔

بقول شاعر:

بہر رنگ کہ خواہی جامہ می پوش  
من اندازِ قدت را می شناسم

یعنی خواہ تم کسی بھی رنگ کا لبادہ اوڑھ کر آ جاؤ میں تمہیں تمہارے قد سے پہچان لوں گا۔ ہو سکتا ہے کہ ایک شخص بزعمِ خویش بڑا موحد ہو اور پچھلے ادوار میں شرک کی جتنی بھی صورتیں راجح رہی ہوں اور علماء نے جن جن کی نشاندہی کر دی ہو ان سب سے وہ اپنے آپ کو بری اور پاک کر چکا ہو بایں ہمہ اپنے دو رکے شرک کونہ پہچان پایا ہوا اور اس میں وہ ملوٹ ہو۔ اس پر گفتگو تو بعد میں ہو گی لیکن میں مثال کے طور پر علامہ اقبال کی نظم ”وطفیت“ پیش کر رہا ہوں:

اس دَوْر میں مے اور ہے، جام اور ہے، جم اور  
ساقی نے بنا کی روشنِ لطف و ستم اور  
تہذیب کے آزر نے ترشاوے صنم اور  
مسلم نے بھی تغیر کیا اپنا حرم اور  
ان تازہ خداوں میں بڑا سب سے وطن ہے

جو پیر ہن اس کا ہے وہ مذہب کا کفن ہے  
 اب غور کیجیے کتنا پیارا مصرع ہے: ”تہذیب کے آزر نے ترشوائے صنم اور“۔ آج سے  
 ساڑھے چار ہزار برس کا آزر پھر کی مورتیاں تراشتا تھا اور آج کا آزر کچھ خیالی تصورات  
 کے بُت بنائے ہوئے ہے۔ زمانے زمانے کی بات ہے۔ اُس وقت انسان شاید زمین سے  
 زیادہ سے زیادہ پانچ چھ فٹ چھلانگ لگا سکتا ہو گا، لیکن آج چاند تک پہنچا ہوا ہے۔ لہذا  
 شرک نے بھی بڑی اوپنی اڑان اڑی ہے اور بڑی مختلف صورتیں اختیار کی ہیں۔ اب  
 ضرورت اُس عقابی نگاہ کی ہے جو اپنے دوڑ کے شرک کو پہچان لے۔ اگر یہ بصیرت نہیں ہو گی  
 تو ہو سکتا ہے، جیسا کہ میں نے عرض کیا، ایک شخص اپنے خیال میں پورے خلوص کے ساتھ  
 شرک کی ہر قسم سے اعلانِ براءت کر چکا ہوا اور عملًا اپنے آپ کو اس سے بری کر چکا ہو، لیکن  
 اس کے باوجود وہ کسی نوع کے شرک میں مبتلا اور ملوث ہو۔ لہذا ضرورت اس بات کی ہے کہ  
 ایک بڑا جامع اور ہمہ گیر تصور ہمارے سامنے ہو۔ اور نہ صرف یہ کہ ہم اپنے ذہن اور فہم میں  
 تمام اقسامِ شرک کا احاطہ کر لیں، بلکہ ہمارے اندر وہ اجتہادی صلاحیت پیدا ہو جائے کہ شرک  
 جو بھی نیالبادہ اور ہے اور جو بھی نئی شکل اختیار کرے، اسے بھی ہم پہچان سکیں۔ اس کے لیے  
 ضرورت ہے ایک اندر وہی بصیرت کی۔ اس کے لیے وہ اصول تلاش کر لیے جائیں کہ  
 جنہیں اگر مدد نظر رکھا جائے تو شرک چاہے جس صورت اور شکل میں بھی آرہا ہو، جو بھی نیا  
 بھیں بد لے اور جو بھی نیالبادہ اور ہے اس میں انسان اس کو پہچان لے۔ لہذا اس وقت جو  
 بحث ہو گی وہ زیادہ تر اقسامِ شرک کے ذیل میں ہو گی۔

اقسامِ شرک کے سلسلے میں ہمارے ہاں علماء نے مختلف تقسیمیں کی ہیں۔ مثلاً ایک تقسیم  
 یہ ہے کہ ایک شرک جلی ہے اور ایک شرک خفی ہے۔ یعنی ایک تو نمایاں اور کھلم کھلا شرک ہے۔  
 مثلاً ایک شخص بُت کو سجدہ کر رہا ہے، جبکہ ایک خفی شرک ہے کہ جس کا تجزیہ کر کے ہی پتا چلتا  
 ہے کہ شرک ہو گیا، وہ بظاہر نظر نہیں آتا۔ اس کی مثال یہ فرمانِ نبوی ﷺ ہے کہ ((مَنْ صَلَّى  
 عَلَيْهِ فَقَدْ أَشْرَكَ)) <sup>(۱)</sup> ”جس نے دکھاوے کی نماز پڑھی اُس نے شرک کیا۔“ ایک

(۱) مسنند احمد، کتاب الشامیین۔

شخص نماز پڑھ رہا ہے، لیکن جب وہ یہ محسوس کرتا ہے کہ کوئی مجھے دیکھ رہا ہے تو وہ اپنی نماز لمبی کر دیتا ہے، سجدہ طویل کر دیتا ہے، تو حضور ﷺ کے فرمان کی رو سے یہ شرک ہے۔ بظاہر تو وہ وہی نماز پڑھ رہا ہے اس میں وہی قیام ہے، وہی رکوع ہے، وہی تجوید ہے، اُس نے وہی سورۃ الفاتحہ پڑھی ہے، وہی ”سُبْحَانَ رَبِّي الْأَعْلَى“ اور وہی ”سُبْحَانَ رَبِّي الْعَظِيمِ“ کہا ہے۔ اپنی طرف سے اُس نے کوئی اضافہ نہیں کیا ہے، سوائے اس کے کہ ذرا نماز کا دورانیہ بڑھ گیا ہے، اگر پہلے دس سینکڑ کا سجدہ ہو رہا تھا تو اب پندرہ سینکڑ کا ہو گیا، لیکن تجزیہ کرنے سے معلوم ہوتا ہے کہ اس ایک سجدے کے دو مسجدوں ہو گئے۔ دس سینکڑ کا سجدہ تو اللہ کے لیے تھا، لیکن بقیہ پانچ سینکڑ کا سجدہ اُس شخص کے لیے ہے جسے وہ دکھار رہا ہے، اور یہی شرک ہے۔ تو ایک ہے شرکِ جلی اور ایک ہے شرکِ خفی۔

ایک اور تقسیم اس اعتبار سے کی گئی ہے کہ ایک ہے عقیدے کا شرک اور ایک ہے عمل کا شرک۔ ایک شخص مختلف معبودوں کو مانتا ہے نام لے کر جبکہ ایک شخص وہ ہے جو اللہ کے سوا کسی معبود کو نام لے کر تو نہیں مان رہا، لیکن اگر تجزیہ کیا جائے تو معلوم ہوتا ہے کہ اس کے عمل میں شرک ہے۔ مثلاً نفس پرستی ایک قسم کا شرک ہے۔ ایک طرف حکم ہے اللہ کا اور ایک طرف خواہش ہے اپنے نفس کی۔ ہم کتنے ہی موقع پر اللہ کے حکم کو پس پشت ڈال کر اپنے نفس کی خواہش کو مقدم کرتے ہیں! اُس وقت ہمارا اصل معبود کون ہے؟ ہمارا نفس ہی ہے۔

ارشادِ الٰہی ہے:

﴿أَرَءَيْتَ مَنِ اتَّخَذَ إِلَهَهُ هَوَّةً طَّافَّةً تَكُونُ عَلَيْهِ وَكِيلًا﴾ ۳۳

(الفرقان)

”(اے نبی ﷺ!) کیا آپ نے غور کیا اُس شخص کے حال پر جس نے اپنی خواہشِ نفس کو اپنا معبود بنالیا؟ تو کیا آپ ایسے شخص کی ذمہ داری لیں گے؟“

یہاں نوٹ کیجیے کہ لفظ ”الہ“، استعمال ہوا ہے تاکہ کوئی مغالطہ نہ رہے۔ اور یہی ہمارے کلمہ طیبہ کا لفظ ہے: لَا إِلَهَ إِلَّا اللَّهُ۔ تو معلوم ہوا کہ عمل میں شرک ہو رہا ہے، اگرچہ عقیدے میں شرک نہیں ہے۔ اُس شخص نے کبھی بھی اپنے نفس کو معبود مانا نہیں، بلکہ آپ اس

سے یہ بات کریں گے تو وہ آپ کا سر پھوڑ دے گا، لیکن درحقیقت اس کے عمل میں شرک موجود ہے۔ اسی کے ذیل میں نبی اکرم ﷺ کی ایک حدیث ہے جس میں آپ ﷺ نے فرمایا:

((تَعِسَ عَبْدُ الدِّينَارِ وَعَبْدُ الدِّرْهَمِ))<sup>(۱)</sup> ”ہلاک ہو جائے درہم و دینار کا بندہ“۔

یہاں لفظ ”عبد“ لایا گیا ہے۔ اسی سے ”عبادت“ بناتے ہے جس کے لیے فرمایا گیا: ﴿يَا إِيَّاهَا النَّاسُ اعْبُدُوا رَبَّكُمُ الَّذِي خَلَقَكُمْ.....﴾ (آل بقرۃ: ۲۱) ”اے لوگو! عبادت کرو اپنے رب کی جس نے پیدا کیا تمہیں.....“ آپ کو معلوم ہے کہ روپے اور پیسے کی پوجا کس انداز سے ہوتی ہے۔ روپے کو کبھی کسی نے معبد نہیں مانا، لیکن اگر کوئی بالفعل اس کی بندگی کر رہا ہے تو اس کا نام خواہ عبد الرحمن ہو یا عبد اللہ ہو، لیکن اصل میں وہ ”عبد الدینار“ اور ”عبد الدرہم“ ہے۔ اب آپ غور کیجیے کہ ہم میں سے کتنے ہوں گے جو ان دونوں چیزوں یعنی نفس پرستی اور دولت پرستی کے اندر ملوٹ نہ ہوں! اگر کوئی ستر فیصد اللہ کے احکام مان رہا ہے تو تیس فیصد میں کوتاہی کر رہا ہے۔ اور آپ اس کوتاہی کو صرف ایک منفی قدر نہ سمجھتے کہ بس اللہ کی بندگی میں کمی اور کوتاہی ہے۔ نہیں! بلکہ وہاں ثابت طور پر آپ کسی اور کی بندگی کر رہے ہیں۔ یہ نفس کی بندگی ہو رہی ہے، پیسے کی بندگی ہو رہی ہے، شہرت کی پوجا ہو رہی ہے، اقتدار کی پوجا ہو رہی ہے۔ تو معلوم ہوا کہ ہماری زندگیوں میں یہ دونوں عبادات تیس، دونوں پرستشیں، دونوں پوجا میں ساتھ ساتھ چل رہی ہیں۔ یہ شرک نہیں تو اور کیا ہے؟ ایسے لوگوں پر یہ آیہ مبارکہ صادق آتی ہے:

﴿أَفَتُوِّمُونَ بِيَعْصِي الْكِتَبِ وَتَكْفُرُونَ بِيَعْصِي فَمَا جَزَاءُ مَنْ يَفْعَلُ

ذِلِّكَ مِنْكُمْ إِلَّا خُزُّى فِي الْحَيَاةِ الدُّنْيَا وَيَوْمَ الْقِيَمَةِ يُرَدُّونَ إِلَى

آشِدِ الْعَذَابِ وَمَا اللَّهُ بِغَافِلٍ عَمَّا تَعْمَلُونَ ﴿۶﴾ (آل بقرۃ)

”تو کیا تم کتاب (اور شریعت) کے ایک حصے کو مانتے ہو اور ایک کا انکار کرتے ہو؟

تو تم میں سے جو کوئی یہ جرم کریں ان کا بدلہ اس کے سوا اور کیا ہے کہ انہیں دنیا کی

زندگی میں ذلیل و خوار کر دیا جائے اور آخرت کے دن انہیں شدید ترین عذاب میں

(۱) صحيح البخاري، كتاب الجهاد والسير، باب الحراسة في العزو في سبيل الله۔

جھونک دیا جائے؟ اور اللہ ان حرکات سے غافل نہیں ہے جو تم کر رہے ہو۔“

اب یہاں ”اَشَدِ الْعَذَابِ“ کے الفاظ پر غور کرنے سے یہ بات سمجھ میں آتی ہے کہ یہ طرز عمل شرک ہے، اور شرک وہ جرم ہے کہ جس کے بارے میں اللہ تعالیٰ نے فرمادیا کہ اس کی بخشش کا کوئی سوال نہیں۔

اقسامِ شرک کے حوالے سے دو تقسیمیں تو وہ ہیں جو میں نے آپ کے سامنے رکھیں، یعنی شرک جلی اور شرک خفیٰ یا شرک عقیدہ اور شرک عملی۔ امام ابن تیمیہؓ کا ان مباحثت میں بڑا اونچا مقام ہے۔ اُن کی اصطلاحات کے مطابق ایک ہے شرک فی المعرفة، یعنی اللہ کی پہچان میں شرک، اور ایک ہے شرک فی الطلب۔ ارشادِ الہی ہے: ﴿ضَعْفَ الطَّالِبُ وَالْمَطْلُوبُ﴾ (انج) ”مدح چاہنے والا بھی کمزور اور بودا ہے اور جس سے مدد چاہی جاتی ہے وہ بھی کمزور اور بودا ہے۔“ ہر انسان کی زندگی کا تجزیہ کرنے سے معلوم ہوتا ہے کہ وہ کسی مقصود اور مطلوب کو معین کر کے دوڑ دھوپ کر رہا ہے۔ اور توحید کا تقاضا یہ ہے کہ مقصود اور مطلوب کے درجے میں سوائے اللہ کے اور کوئی نہ ہو۔ کلمہ طیبہ ”لَا إِلَهَ إِلَّا اللَّهُ“ کا اس اعتبار سے مفہوم ہے: لَا مَقْصُودٌ إِلَّا اللَّهُ، لَا مَطْلُوبٌ إِلَّا اللَّهُ، لَا مَحْبُوبٌ إِلَّا اللَّهُ۔ اگر مقصود و مطلوب اور محبوب ہونے کے اعتبار سے کوئی اور اللہ کے برابر ہو گیا تو یہی تو شرک ہے۔ بقولِ اقبال:

بُؤُون سے تجھ کو اُمیدیں خدا سے نومیدی

مجھے بتا تو سہی اور کافری کیا ہے؟

امام ابن تیمیہؓ نے شرک کی بحث کو ان دو اصطلاحات میں جمع کیا ہے۔ ”شرک فی المعرفة“ یہ ہے کہ اللہ کی پہچان میں کوئی کمی ہو، اس کی ذات و صفات کے ضمن میں کسی کو لا کر اس کا سا بھی اور ہم پلہ بنادیا گیا ہو۔ یہ معرفت خداوندی میں شرک ہے۔ اور جو شرک فی العمل ہے اس کو انہوں نے نام دیا ”شرک فی الطلب“ کا کہ اگر مقصود و مطلوب اور محبوب حقیقی ہونے کے اعتبار سے کوئی شے، کوئی شخص، کوئی ہستی، کوئی ادارہ اللہ کے ہم پلہ ہو جائے، دل کے سنگھاسن پر اگر وہ اللہ کے برابر آ کر بیٹھ جائے تو یہ شرک فی الطلب ہے۔

اقسامِ شرک کے حوالے سے ایک تیسرا تقسیم بھی ہے جو میرے نزدیک زیادہ عام فہم (comprehensive) ہے اور میں ذیل میں اسی کے اعتبار سے بحث کروں گا۔ میں سمجھتا ہوں کہ اگر اس تقسیم کے حوالے سے اقسامِ شرک کا ایک دفعہ احاطہ کر لیا جائے تو ان شاء اللہ وہ باطنی بصیرت پیدا ہو جائے گی کہ اگر کبھی شرک کی کوئی اور صورت بھی پیدا ہوئی تو اس بصیرت کی روشنی میں اس کے پہچانے میں دقت نہیں ہوگی۔ اس تقسیم کی رو سے شرک کی تین قسمیں ہیں: ایک ہے ”شرک فی الذات“، یعنی اللہ کی ہستی، اللہ کی ذات میں کسی اور کو اس کا سا جھی اور ہم پلہ بنالینا۔ اس کے لیے عربی کا اصل لفظ ”کُفُو“ ہے۔ (ہم اردو بول چال میں عام طور پر ”ہم کفو“ کہہ دیتے ہیں، حالانکہ لفظ ”کفو“ میں ”ہم کفو“ کا پورا مفہوم موجود ہے جو فارسی ترکیب ہے۔) سورۃ الاخلاص میں دو ٹوک الفاظ میں فرمادیا گیا: ﴿وَكُمْ يَكُنُ لَّهُ كُفُوًا أَحَدٌ﴾ ”اور کوئی اس کا کفونہیں ہے؟“! ”کفو“ کا مطلب ہے برابر ہم سر۔ حضرت شیخ الہندؒ نے اس آیت کا ترجمہ کیا ہے: ”اور نہیں ہے اس کے جوڑ کا کوئی۔“ پہلے زمانے میں شادی بیاہ کے معاملے میں یہ لفظ بہت استعمال ہوتا تھا کہ شادی کفو میں ہونی چاہیے، یعنی برابری کا معاملہ ہونا چاہیے اور اس معاملے میں مختلف اعتبارات سے دیکھا جانا چاہیے، تاکہ انہل، بے جوڑ والی بات نہ ہو جائے اور عدم موافقت نہ ہو بلکہ ماحول کچھ ایک جیسا ہی ہو جس میں لڑکا اور لڑکے پلے بڑھے ہوں، تقریباً ایک ہی سطح کی زندگی انہوں نے بسر کی ہو عادات میں کہیں بہت زیادہ فرق نہ ہو، مبادا نباہ میں رکاوٹ بن جائے۔ اور یہ معاملہ درحقیقت حکمت میں سے ہے۔ تو اس لفظ ”کفو“ کو ذہن میں لا یئے کہ کسی کو اللہ کا کفو بنادینا ”شرک فی الذات“ ہے اور یہ بدترین عریاں ترین اور گھنا و نا ترین شرک ہے، جس پر اللہ تعالیٰ کا غضب بہت بھڑکتا ہے۔

دوسری قسم کا شرک ہے ”شرک فی الصفات“، کہ اللہ تعالیٰ کی صفات میں کسی کو اس کے برابر کر دینا، مدد مقابل بنا دینا، سا جھی قرار دے دینا اور مثل بنا دینا۔ آپ علماء کرام کے خطبات میں یہ الفاظ سنتے ہوں گے: لَا مِثْلَ لَهُ وَلَا مِثَالَ لَهُ وَلَا مَيْتُلَ لَهُ وَلَا ضِدَّ لَهُ وَلَا نِدَّ لَهُ۔ یہ تمام الفاظ اسی اعتبار سے ہیں کہ شرک کے ہر شائنبہ کی نفی ہو جائے، ہر

نوعیت کا انکار ہو جائے، کہ نہ کوئی اس کا کفو ہے، نہ کوئی اس کا مثل ہے، نہ کوئی اس کی مثال ہے، نہ کوئی اس کا ہم رتبہ ہے، نہ کوئی اس کا ہم پلہ ہے، نہ کوئی اس کا مدد مقابلہ ہے، نہ کوئی اس کا سا جھی ہے۔ تو صفات میں کسی کو کسی بھی پہلو سے اللہ تعالیٰ کے برابر کر دینا شرک فی الصفات ہے۔ اور میں پیشگی طور پر یہ عرض کر دوں کہ یہ بڑا لطیف اور نازک سا معاملہ ہے اور اس میں ایک علمی مسئلہ involve ہے۔ اس میں چند ایسی لطیف باتیں ہیں کہ اگر وہ مدد نظر نہ رہیں تو بڑی آسانی سے انسان کا قدم توحید کی شاہراہ سے ہٹ کر شرک کے کسی راستہ پر پڑ سکتا ہے۔ اس میں مغالطہ بے شعوری طور پر، بلکہ میں تو کہوں گا کہ خلوص کے ساتھ بھی ہو سکتا ہے۔ اس نوع کے شرک کے بارے میں یعنی ”ہشدار کہ رہبر دم تبغ است قدم را“ والا معاملہ ہے۔ جیسے پل صراط کے بارے میں کہا جاتا ہے کہ وہ بال سے زیادہ باریک اور تلوار کی دھار سے زیادہ تیز ہے، ایسا ہی معاملہ شرک فی الصفات کا ہے۔ اس کے چند اہم اور موٹے موٹے مسائل پر جب گفتگو ہو گی تو یہ حقیقت واضح ہو جائے گی اور آپ کو ان شاء اللہ الْجَبرا کے فارمولوں کی طرح وہ بات ہاتھ میں آ جائے گی کہ جس کے بعد ایسے بہت سے عقدے جو ہمارے ہاں عقائد کے ضمن میں پڑے ہوئے ہیں اور جن کی وجہ سے بڑی کھینچ تان، کشمکش اور رسہ کشی ہے، وہ تمام عقدے حل ہوتے چلے جائیں گے۔

تیسرا شرک ہے ”شرک فی الحقوق“، یعنی اللہ کے حقوق میں اس کے ساتھ شرک کرنا، کسی کو حقوق کے معاملے میں اس کا سا جھی بنانا یا اس کے برابر کرنا۔ ویسے تو اللہ تعالیٰ کے حقوق اگر گنے جائیں تو بہت ہو جاتے ہیں، لیکن ”ہاتھی کے پاؤں میں سب کا پاؤں“ کے مصدق ایک لفظ ایسا بھی ہے کہ جس میں اللہ کے تمام حقوق جمع ہو جاتے ہیں اور وہ لفظ ”عبادت“ ہے، جو تمام انبیاء و رسول ﷺ کی دعوت کا مرکزی نقطہ رہا ہے۔ ازروئے الفاظ قرآنی: ﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ﴾ (البقرة) ”اے لوگو! عبادت کرو اپنے رب کی جس نے پیدا کیا تم کو اور ان کو جو تم سے پہلے گزرے ہیں، تاکہ تم بچ سکو، اور: ﴿يَقُولُمْ اعْبُدُوا اللَّهَ مَا لَكُمْ مِنْ إِلَهٖ غَيْرُهُ﴾ (ھود: ۸۳، ۶۱) ”اے میری قوم! اللہ کی عبادت کرو، اس کے سوا

تمہارا کوئی معبود نہیں ہے۔، اور: ﴿أَنِ اعْبُدُوا اللَّهَ وَاتَّقُوهُ وَأَطِيعُونِ﴾ (۳) (نوح)  
”یہ کہ اللہ کی عبادت کرو اور اس کا تقویٰ اختیار کرو اور میری پیروی کرو۔“

عبادت انسان کی غاییت تخلیق ہے، اس کی زندگی کا مقصد ہے۔ ارشادِ الہی ہے:  
 ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونَ﴾ (۵۵) (الذریت) ”اور میں نے جنوں اور  
انسانوں کو صرف اپنی عبادت (بندگی) کے لیے پیدا کیا۔“ لہذا س لفظ ”عبادت“ میں اللہ  
تعالیٰ کے تمام حقوق آ گئے۔ چنانچہ ”شک فی الحقوق“، کو ”شک فی العبادت“ کہا جا سکتا  
ہے۔ عبادت کے پانچ رُخ ہیں جن کے بارے میں بحث سے معلوم ہو جائے گا کہ شک فی  
العبادت کی کون کون سی صورتیں ہیں۔ اس سے ہمیں ان شاء اللہ موجودہ شک کے علاوہ وہ  
قدیم شک جو دنیا میں پائے گئے، ان سب کا فہم و شعور حاصل ہو جائے گا، بلکہ وہ بصیرت بھی  
پیدا ہو جائے گی کہ جس کے نتیجے میں آئندہ بھی اگر یہ مرض کسی اور صورت میں ظاہر ہوا تو  
اس کو سمجھنا اور پہچانا آسان ہو جائے گا۔

## شُرُكٌ فِي الذَّاتِ

جبیسا کہ میں نے عرض کیا، یہ بدترین، عریاں ترین، گھناو نا ترین اور اللہ تعالیٰ کے نزدیک مبغوض ترین شرک ہے۔ دنیا میں اس شرک کی دو صورتیں رائج رہی ہیں۔ ایک کو مذہبی نوعیت کا شرک کہا جا سکتا ہے اور ایک کو فلسفیانہ نوعیت کا شرک۔ بلکہ صحیح تر تعبیر یہ ہو گی کہ پہلا شرک وہ ہے جو ان قوموں میں پیدا ہوا جو اپنے آپ کو رسولوں سے منسوب کرتی ہیں اور آسمانی ہدایت پر یقین رکھتی ہیں۔ اور دوسرا شرک وہ ہے جو ان قوموں میں پیدا ہوا کہ جن کے مذاہب کی اصل حقیقت فلسفیانہ ہے، کچھ حکماء اور فلاسفہ کے فکر اور سوچ پر ان کے مذاہب کی بنیاد قائم ہے۔

پہلی نوعیت کا شرک ہے کسی کو اللہ کا بیٹا یا بیٹی قرار دینا۔ ظاہر بات ہے کہ بیٹا یا بیٹی تو ہم جنس اور ہم نوع ہوئے! جیسے مغل کا بیٹا مغل ہے، انسان کا بیٹا انسان ہے اور گھوڑے کا بیٹا گھوڑا اونچرہ۔ معلوم ہوا کہ یہ نوع میں، جنس میں، مرتبہ میں، غرض ہر اعتبار سے بالکل برابری اور کفووا لاما معاملہ ہے، اور یہی وجہ ہے کہ اس نوع کے شرک پر اللہ تعالیٰ کا غضب بہت بھڑکتا ہے۔ اور یہ کس قدر قبل تجرب بات اور ستم ظریفی ہے کہ اس نوع کے شرک میں بنتا وہ لوگ ہوئے جو نبیوں اور رسولوں کے ماننے والے ہیں، جو جلیل القدر پیغمبروں کی طرف اپنے آپ کو منسوب کرنے والے ہیں، آسمانی ہدایت کا دم بھرنے والے اور اللہ کی کتابوں کو ماننے والے ہیں۔ چنانچہ ایک طرف تو مشرکین عرب تھے جو اپنے آپ کو منسوب کرتے تھے اس موحد اعظم حضرت ابراہیم علی نبینا وعلیہ الصلوٰۃ السلام کی طرف، اور ان کا دعویٰ یہ تھا کہ ہم حنفی ہیں، یعنی دین حنف پر ہیں، وہی دین حنف جو کہ حضرت ابراہیم علیہ السلام کا دین تھا۔ اور ان کا حال یہ تھا کہ انہوں نے فرشتوں کو خدا کی بیٹیاں قرار دیا۔

دوسری طرف یہودیوں نے حضرت عزیز علیہ السلام کو ”ابن اللہ“ کہا، انہیں اللہ کا بیٹا مانا گیا۔ تورات کو آپ پڑھ جائیے تو معلوم ہو گا کہ وہاں شرک کی مذمت اس قدر شدت کے

ساتھ آئی ہے کہ شرک کو زنا کے ساتھ تعبیر کیا گیا ہے۔ وہاں بار بار آپ کو یہ تمثیل ملے گی کہ جیسے کسی شخص کی بیوی زنا کی مرتکب ہوا اور اپنے شوہر سے بے وفائی کرے بالکل یہی طرزِ عمل ہے اُس شخص کا جو اللہ تعالیٰ کے ساتھ بے وفائی کر رہا ہے اور شرک کر رہا ہے۔ حضرت موسیٰ علیہ السلام نے پھر کو اللہ کا شریک بنانے کی سزا کے طور پر ان لوگوں کے قتل کا حکم دیا تھا جنہوں نے شرک کا ارتکاب کیا تھا، اور یہی وہ ارتکاد کی سزا ہے جو ہمارے ہاں بھی موجود ہے۔ وہاں شرک کی پاداش میں ہزاروں اسرائیلیوں کو تباخ کیا گیا۔ لیکن اسی قوم میں پھر یہ شرک پیدا ہوا کہ انہوں نے حضرت عزیز علیہ السلام کو خدا کا بیٹا قرار دے دیا۔ اور یہ مرض اور گمراہی اپنی انتہا اور نقطہ عروج کو پہنچی ہے عیسائیوں کے ہاں جنہوں نے حضرت مسیح علیہ السلام کو خدا کا بیٹا قرار دیا۔ یہودیوں میں تو صرف ایک دو ایسا گزر اور ان کے کچھ مخصوص فرقے تھے جنہوں نے یہ شرک کیا، مگر مسیحیت تو کل کی کل اسی عقیدے پر مبنی ہے اور انہوں نے اس معاملے میں اس درجے غلوکیا ہے کہ حضرت عیسیٰ بن مریم علیہ السلام کو صراحت کے ساتھ اللہ کا صلبی بیٹا قرار دیا اور ان کے لیے لفظ ”ولد“، ”استعمال“ کیا۔

یہاں یہ بات ذہن میں رکھیے کہ ”ابن“ کے لفظ میں دو احتمالات ہیں۔ عربی زبان میں ”ابن“، کسی تعلق اور نسبت کو بھی ظاہر کرتا ہے، اور ضروری نہیں کہ وہ باپ اور میٹھی ہی کی نسبت ہو۔ مثلاً آپ کسی کو ”ابنِ الوقت“ کہتے ہیں تو وہ وقت کا بیٹا نہیں ہے، بلکہ اس کا بندھن اور تعلق وقت سے ہے، مرغِ بادنما ہے، ہوا ادھر کی چل رہی ہو تو ادھر کو اس کا رُخ ہے، ادھر کی چل پڑے تو ادھر کو اس کا رُخ ہو جائے گا۔ اسی طرح ”ابنِ السبیل“، کہتے ہیں راستہ چلنے والے مسافر کو۔ اس کا مطلب یہ نہیں کہ وہ راستے کا بیٹا ہے، بلکہ راستے کے ساتھ جڑا ہوا ہے، چلا جا رہا ہے۔ تو ”ابن“ کا لفظ ذو معنین ہے۔ انا جیل اربعہ کا مطالعہ کرنے سے معلوم ہوتا ہے کہ حضرت مسیح علیہ السلام ”بیٹا“ کے معنوں میں اپنے لیے بطور استعارہ لفظ ”ابن“، ”استعمال“ کرتے تھے۔ جیسے تورات میں شرک کے لیے زنا کی تمثیل ملتی ہے کہ جس طرح ایک بیوی زنا کا ارتکاب کر کے اپنے شوہر سے بے وفائی کرتی ہے، اسی طرح ایک شخص شرک کر کے اپنے رب سے بے وفائی کا مرتکب ہو رہا ہے۔ اسی طرح اس نسبت کو دیکھئے جو باپ اور میٹھی کے

درمیان ہے کہ باپ بھی چونکہ اپنے بیٹے کو پالتا پوستا اور پروان چڑھاتا ہے، اس کی پرورش کرتا ہے، لہذا اسی نسبت سے حضرت مسیح نے اللہ کو مخلوق کا رب ہونے کی حیثیت سے آسمانی باپ اور انسانوں کو اُس کے بیٹے قرار دیا۔ انا جیل اربعہ میں یہ بات ملتی ہے کہ حضرت مسیح اللہ تعالیٰ کو جہاں ”میرا آسمانی باپ“ کہتے ہیں وہاں ”تمہارا آسمانی باپ“ بھی کہتے ہیں۔ اسیا قطعاً نہیں ہے کہ انہوں نے خصوصیت کے ساتھ (exclusively) اپنے ہی لیے لفظ ”ابن“ استعمال کیا ہو، بلکہ اللہ تعالیٰ کو ”تمام نوع انسانی کا آسمانی باپ“ کہا گیا اور صرف استعارہ کے طور پر۔ لیکن عیسائیوں نے آگے بڑھا کر اس عقیدے کو جہاں پہنچایا ہے وہ لفظ ”ولد“ ہے۔ ”ولد“ کے معنی صرف صلبی اولاد کے ہیں، اور اولاد میں بیٹے اور بیٹیاں دونوں شامل ہیں۔ لفظ ”ولد“، میں کسی استعارے یا کسی ارتعان کا معاملہ بھی نہیں ہے۔ تو یہ جان لیجیے کہ قرآن مجید نے عیسائیوں کے بارے میں تو دونوں باتیں کہیں کہ انہوں نے حضرت عیسیٰ علیہ السلام کو ”ابن اللہ“، بھی قرار دیا اور ”ولد اللہ“، بھی قرار دیا۔ جیسے اُن کا قول نقل ہوا: ﴿اتَّخَذَ اللَّهُ وَلَدًا﴾ (البقرة: ۲۶) اور ﴿الْكَهْفَ: ۳﴾۔ لیکن قرآن نے یہودیوں کے بارے میں صرف ایک الزام لگایا کہ انہوں نے حضرت عزیز علیہ السلام کو ”ابن اللہ“، قرار دیا۔ اور مشرکین عرب کے بارے میں آتا ہے کہ انہوں نے فرشتوں کو خدا کی بیٹیاں قرار دیا۔

اب آپ دیکھئے سورۃ الاخلاص، جو توحید کے موضوع پر جامع ترین سورۃ ہے، اس میں چار آیتوں میں سے پہلی دو آیتیں ﴿قُلْ هُوَ اللَّهُ أَحَدٌ ۚ ۱ اللَّهُ الصَّمَدُ ۚ ۲﴾ تو فلسفیانہ ہیں اور بہت بلند مفہوم کی حامل ہیں۔ لیکن آخری دو آیات جہاں آنکہ مضمون سب سے زیادہ نمایاں ہوتا ہے، وہ اسی نوع کے شرک سے متعلق ہیں اور اس کی نفی کر رہی ہیں: ﴿لَمْ يَلِدْ وَلَمْ يُوْلَدْ ۚ ۳﴾ ”نہ اُس نے جنا اور نہ وہ جنا گیا“، تمام صلبی رشتہوں سے وہ بالکل پاک ہے۔ نہ کوئی اس کا باپ ہے نہ کوئی اس کی ماں ہے، نہ کوئی اس کا بیٹا ہے اور نہ کوئی اس کی بیٹی ہے۔ اور پھر اس کا جو مفہوم بیان کیا گیا، جو نتیجہ نکالا گیا، وہ ہے: ﴿وَلَمْ يَكُنْ لَّهُ كُفُوًا أَحَدٌ ۚ ۴﴾ ”اور اس کا کفو کوئی نہیں ہے“۔ اس کے جوڑ کا کوئی نہیں ہے، اس کی برابری کا کوئی نہیں ہے، اس کا ہم پلہ کوئی نہیں ہے، اس کا ہم جنس کوئی نہیں ہے اور اس کی نوع

کا کوئی نہیں ہے۔

سورہ بنی اسرائیل کی آخری آیت جو شرک کے موضوع پر بڑی جامع آیت ہے، جس میں شرک کی نفی کے چار اسلوب اختیار کیے گئے، اس میں سب سے پہلا اسلوب یہی ہے: ﴿وَقُلِ الْحَمْدُ لِلَّهِ الَّذِي لَمْ يَتَّخِذْ وَلَدًا.....﴾ ”اور (اے بنی اسرائیل!) کہیے کہ تمام تعریف اللہ کے لیے ہے جس نے نہ کسی کو بیٹا بنایا.....“ سورہ بنی اسرائیل کے فوراً بعد سورۃ الکھف شروع ہوتی ہے۔ یہ دونوں سورتیں جڑواں ہیں اور حکمت قرآنی کے دو بہت بڑے خزانے ہیں جو قرآن مجید کے بالکل وسط میں موجود ہیں۔ سورۃ الکھف کے پہلے رکوع میں ذکر ہو رہا ہے:

﴿وَيَنْذِرَ الَّذِينَ قَالُوا اتَّخَذَ اللَّهُ وَلَدًا ۝ مَا لَهُمْ بِهِ مِنْ عِلْمٍ وَلَا لِأَبَائِهِمْ كَبُرُتْ كَلِمَةٌ تَخْرُجُ مِنْ أَفْوَاهِهِمْ إِنْ يَقُولُونَ إِلَّا كَذِبًا ۝﴾ ”اور (اللہ تعالیٰ نے اپنے بندے محمد ﷺ پر یہ قرآن اس لیے نازل کیا ہے کہ) وہ تنیہ کر دیں ان کو جہنوں نے یہ کہا کہ اللہ نے کسی کو بیٹا بنایا۔ ان کے پاس اس ضمن میں کوئی علم نہیں ہے اور نہ ان کے آباء کے پاس۔ بہت بڑی بات ہے جو ان کے مُنْه سے نکلتی ہے اور وہ محض جھوٹ بکتے ہیں۔“

اس نوع کے شرک پر اللہ تعالیٰ کے غیظ و غضب کا یہ انداز اپنے پورے نقطہ عروج کو پہنچ جاتا ہے اگلی سورۃ سورہ مریم کے آخری رکوع میں۔ جو شخص عبارت کے تیور کو پہچانتا اور لمحے کے فرق کو جانتا ہو وہ بخوبی سمجھ سکتا ہے کہ یہاں اللہ کا غیظ و غضب کس طرح بھڑکتا ہے۔ ارشاد الہی ہے:

﴿وَقَالُوا اتَّخَذَ الرَّحْمَنُ وَلَدًا ۝ لَقَدْ جِئْتُمْ شَيْئًا إِذَا ۝ تَكَادُ السَّمَوَاتُ يَنْفَطَرُنَ مِنْهُ وَتَنْشَقُ الْأَرْضُ وَتَخْرُجُ الْجِبَالُ هَذَا ۝ أَنْ دَعَوْ لِلرَّحْمَنِ وَلَدًا ۝ وَمَا يَبْغِي لِلرَّحْمَنِ أَنْ يَتَّخِذَ وَلَدًا ۝﴾ ”انہوں نے کہا کہ رحمٰن نے کسی کو بیٹا بنالیا ہے۔ تم ایک بڑی بھاری بات کر رہے ہو (بڑی جسارت اور بڑی ڈھنائی) کا معاملہ کر رہے ہو۔ یہ اس درجے کی جسارت اور

ڈھنائی ہے کہ) آسمان اس وجہ سے پھٹ پڑنے کو ہیں، زمین شق ہونے کو ہے اور پھاڑ ایک دھماکے کے ساتھ گر پڑنے کو ہیں، اس بات پر کہ انہوں نے رحمٰن کے لیے بیٹا قرار دیا، حالانکہ رحمٰن کے تو یہ شایانِ شان ہی نہیں ہے کہ وہ کسی کو بیٹا بنائے۔“

ان میں سے آخری آیت بہت قابل غور ہے۔ شایانِ شان نہ ہونے کی وجہ کیا ہے؟ یہ بڑی سادہ سی بات ہے، لیکن پیش پا افتادہ حقائق بسا اوقات نگاہوں سے او جھل ہو جاتے ہیں۔ اولاد کی ضرورت اصل میں اس لیے ہوتی ہے کہ کوئی ہستی خود فانی ہو۔ اگر کسی کو بقاء اور دوام حاصل ہو اور اسے دنیا میں ہمیشہ کے لیے رہنا ہو تو اسے کسی اولاد کی ضرورت نہیں ہے۔ اولاد تو بقاءِ نوع اور بقاءِ نسل کے لیے ہے۔ جوفانی ہے وہ یہ محسوس کر سکتا ہے کہ میری اولاد کی شکل میں میری ہستی کا ایک تسلسل برقرار رہے گا۔ اسی لیے تو وہ روتے ہیں جن کے ہاں اولاد نہیں، خاص طور پر جن کی اولادِ نر نہیں وہ کہتے ہیں کہ ہمارا نام مٹ جائے گا۔ یہ طعنہ تو دیا گیا تھا محدث رسول اللہ ﷺ کو کہ ان کی کوئی اولادِ نر نہیں، ان کا نام ختم ہو جائے گا، یہ تو ابتر ہیں، جس کے جواب میں سورۃ الکوثر نازل ہوتی:

﴿إِنَّا أَعْطَيْنَاكَ الْكَوْثَرَ ① فَصَلِّ لِرَبِّكَ وَأَنْحِرُ ② إِنَّ شَانَكَ هُوَ ③ الْأَبْتَرُ﴾

”(اے نبی ﷺ!) ہم نے آپ کو خیر کثیر عطا کی ہے۔ پس اپنے رب کی نماز پڑھیے اور (اُسی کے نام کی) قربانی کیجیے۔ یقیناً آپ کا دشمن ہی بنام و نشان ہو گا۔“

جبکہ اللہ تعالیٰ تو خود داعم ہے، قائم ہے باقی ہے، الْحَقِّ الْقَوِيم ہے، الہذا ظاہر بات ہے کہ یہ تصور ہی نہیں کیا جاسکتا کہ اسے بھی کسی اولاد کی احتیاج ہو۔ یہ ضرورت تو اصل میں ان کے لیے ہے جو فی نفسہ، بذاتہ فانی ہیں۔ الہذا فرمایا گیا: ﴿وَمَا يَنْبَغِي لِلرَّحْمَنِ أَنْ يَتَّخِذَ وَلَدًا﴾ ”اور رحمٰن کے تو یہ شایانِ شان ہی نہیں ہے کہ وہ کسی کو اپنا بیٹا بنائے۔“ سورۃ الانعام کی بڑی پیاری آیت ہے:

﴿بَدِيعُ السَّمَاوَاتِ وَالْأَرْضِ ۖ أَنَّى يَكُونُ لَهُ وَلَدٌ وَلَمْ تَكُنْ لَهُ﴾

### صَاحِبَةُ طَهٌ (آیت ۱۰۲)

”وَهُوَ تَوْآسَانُوْ اُورْزِمِنْ کَا مُوجَدٌ ہے۔ اس کا کوئی بیٹا کیسے ہو سکتا ہے جبکہ کوئی اس کی شریک زندگی (بیوی) ہی نہیں ہے؟“

اس لیے کہ اللہ کے لیے بیٹا یا بیٹی مانو گے تو پہلے اس کے لیے کوئی بیوی بھی مانا پڑے گی۔ لیکن عجیب بات یہ ہے کہ اللہ کے لیے کوئی بھی بیوی ماننے کے لیے تیار نہیں ہے۔ تو کیسے اس کے اولاد ہو جائے گی؟ وہ تو ”البداع“ ہے۔ یہاں ”بداع“ کے دونوں مفہوم ذہن میں رکھئے۔ ایک مفہوم ہے کائنات کو عدمِ محض سے وجود بخشے والا۔ بداع کا دوسرا مفہوم ہے انوکھی چیز، مثل چیز۔ یہاں اللہ تعالیٰ کی وہ شان بھی ظاہر ہو رہی ہے کہ وہ بے مثل ہے، اپنی ذات میں بالکل انوکھا ہے، اس کی کوئی بیوی نہیں، تو اس کی اولاد کہاں سے ہو جائے گی؟

اس ضمن میں قرآن مجید نے مشرکین عرب کے ذکر میں کچھ لطیف طنز بھی کیے ہیں کہ عیسائیوں اور یہودیوں نے تو بزعم خوبیش اللہ کو بیٹے دیے، لیکن تم نے تو کمال کیا کہ الٰٹ بھی کیس تو بیٹیاں کیں! ارشادِ الٰہی ہے : ﴿أَفَاصْفِّيْكُمْ رَبِّكُمْ بِالْبَيْنِينَ وَاتَّخَذَ مِنَ الْمَلِئَكَةِ إِنَّا ثَا طِإِنَّكُمْ لَتَقُولُونَ قَوْلًا عَظِيْمًا﴾ (بنی اسرائیل) ”(یہ بڑی عجیب بات ہے کہ تمہارے رب نے تمہیں تو بیٹے عطا کر دیے اور خود اپنے لیے اس نے فرشتوں کو بیٹیاں بنالیا؟ یقیناً تم بڑی بھاری بات اپنی زبان سے نکال رہے ہو۔“ سورۃ النجم میں فرمایا گیا: ﴿أَلَّكُمُ الذَّكْرُ وَلَهُ الْأُنْشِي﴾ ۲۱ ﴿تِلْكَ إِذَا قِسْمَةً ضِيْزِي﴾ ۲۲ ”کیا تمہارے لیے بیٹے ہیں اور اس کے لیے بیٹیاں؟ یہ تقسیم تو بڑی ہی غیر منصفانہ ہے۔“ اس لیے کہ تم نے اسے الٰٹ بھی کی ہیں تو بیٹیاں کی ہیں۔ یہی بات سورۃ الصُّفَّت میں یوں فرمائی گئی: ﴿أَصْطَفَى الْبُنْتَ عَلَى الْبَيْنِينَ﴾ ۲۳ ﴿مَالَّكُمْ فَكَيْفَ تَحْكُمُونَ﴾ ۲۴ ”کیا اللہ تعالیٰ نے بیٹوں کو چھوڑ کر (اپنے لیے) بیٹیاں اختیار کر لیں؟ تمہیں کیا ہو گیا ہے؟ کیسے حکم لگا رہے ہو؟“

ابتنہ یہ بات مسلمہ ہے کہ گز شستہ اقوام میں سے جو قو میں بھی شرک فی الذات میں بتلا ہوئیں ان میں سے کسی نے بھی اللہ کے لیے بیوی تسلیم نہیں کی۔

عیسائیت کے بارے میں یہ بات جان لیجیے کہ اگرچہ عیسایوں میں اس شرک ”شرک فی الذات“ نے سب سے زیادہ پُدرین صورت اختیار کی اور یہ شرک اپنے نقطہ عروج کو پہنچا، لیکن عیسایوں میں بھی جودو تثلیثیں راجح رہی ہیں اُن میں پہلی تثلیث (Trinity) جو ابتداء میں زیادہ مانی جاتی تھی وہ یہ ہے:

*God the Father, Mary the mother and Jesus the son.*

یعنی باپ، بیٹا اور ماں تین الہ ہیں اور اس تثلیث میں حضرت مریم سلام علیہا ماں کے رشتے سے الوہیت میں شریک ہیں، خدا کی بیوی ہونے کی حیثیت سے نہیں! اور اس میں بڑا فرق ہے۔ اس جدید دور میں اس تثلیث کو ماننے والے بہت کم عیسائی ہیں۔ اب جو تثلیث راجح ہے، جو نسبتاً زیادہ فلسفیانہ ہے وہ یہ ہے:

*God the Father, Jesus the son and the Holy Spirit (Ruh-ul-Qudus).*

یعنی باپ، بیٹا اور روح القدس۔ اس تثلیث میں سے حضرت مریم سلام علیہا کو نکال دیا گیا ہے۔ اور میں سمجھتا ہوں کہ یہ بھی اس شانہ سے بچنے کے لیے کیا گیا جو اللہ کے لیے بیوی ہونے کا ہو سکتا تھا۔ کیونکہ انسانی ذہن غیر شعوری طور پر ادھر منتقل ہو سکتا تھا اور یہ انسانی ذہن کو بہت برا اور نامناسب محسوس ہوتا ہے۔ چنانچہ اب جو تثلیث عیسایوں کے ہاں راجح ہے، وہ ہے ”باپ، بیٹا اور روح القدس“ کی تثلیث۔

### شرک فی الذات کی دوسری صورتیں

شرک فی الذات کی جو دوسری صورتیں ہیں وہ فلسفیانہ مذاہب میں راجح رہی ہیں۔ فلسفیانہ مذاہب کی مکمل ترین اور نمایاں ترین مثالیں ہندوستان کے مذاہب ہیں۔ ہندو مت اصل میں کوئی ایک مذہب نہیں ہے، بلکہ یہ بہت سے مذاہب کا مجموعہ ہے۔ ان میں وہ مذاہب بھی ہیں جو خدا کا سرے سے انکار کرتے ہیں، وہ مذاہب بھی ہیں جو شدید ترین شرک کے اندر بیٹلا ہیں، اور ان کے برعکس ان میں وہ مذاہب بھی ہیں جو تو حیدر کی بہت اونچی چوٹی پر پہنچے ہوئے ہیں۔ اسی طرح بدھ مت بھی بظاہر احوال جیسا بھی نظر آتا ہے، ایک فلسفیانہ مذہب ہے۔ جیسے مت بھی ایک فلسفیانہ مذہب ہے۔ تاؤ ازم اور کنفیو شرزم بھی فلسفیانہ مذہب ہے۔

مذاہب ہیں۔ اسی طرح یہ جو ہند چینی (Indo Chinese) مذاہب ہیں، ان سب کی بنیاد فلسفہ ہے۔ اگرچہ ہم یقین کے ساتھ تو نہیں کہہ سکتے، لیکن گوتم بدھ کے بارے میں بعض محققین کا گمان ہے کہ وہ حضرت ذوالکفل تھے، کپل و ستواں۔ یعنی کپل کا ”پ“، ”ف“ سے بدل گیا تو ذوالکفل ہو گیا (واللہ اعلم)۔ بہر حال ان فلسفیانہ مذاہب میں شرک کی جو یہ دو صورتیں اور شکلیں بنیں ان کو جان لیجیے۔

ایک شکل وہ ہے جسے انگریزی میں Pantheism سے تعبیر کیا جاتا ہے۔ فارسی میں اس کا ترجمہ ”ہمه اوست“ ہے، اگرچہ اس کو خلطِ بحث کیا جاتا ہے عقیدہ ”وحدت الوجود“ سے، جو ہمارے ہاں کے بعض حکماء، فلاسفہ اور صوفیاء کی اکثریت کا عقیدہ ہے۔ بعض لوگ نسبجھی میں ”ہمه اوست“ کو وحدت الوجود کے مترادف یا وحدت الوجود کو ہمه اوست کے مترادف قرار دے دیتے ہیں۔

شرک فی الذات کی دوسری نمایاں شکل وہ ہے جسے انگریزی میں Incarnation اور ہندی میں ”آواتار“ کا عقیدہ کہا جاتا ہے، اور عربی کا لفظ ”حلول“، تقریباً ان دونوں صورتوں کی تعبیر کے لیے استعمال ہوتا ہے۔

اب پہلے یہ سمجھ لیجیے کہ ہمه اوست یا Pantheism کیا ہے۔ یہ اصل میں فلسفہ وجود کی ایک بحث ہے۔ ہندوستان میں بعض لوگ دوہستیوں کو قدیم مانتے ہیں، یعنی خدا بھی قدیم اور مادہ بھی قدیم۔ ان کے خیال میں تنخیق کا عمل خدا اور مادے کے اشتراک سے وجود میں آتا ہے۔ جیسے ایک بڑھی لکڑی سے کرسی میز یا منبر بنادے تو کرسی، میز یا منبر بنانے والا بڑھی بھی پہلے سے موجود تھا اور وہ لکڑی بھی پہلے سے موجود تھی جس سے یہ چیزیں بنائی گئیں۔ اسی طرح خدا بھی قدیم اور مادہ بھی قدیم ہے، اور خدا نے مادے سے یہ مختلف شکلیں بنادی ہیں۔ اس کو آپ شنویت کہہ لیجیے کہ دوہستیوں کو قدیم ماننا۔ اس کے علاوہ ایک عقیدہ اُن کا رہا جو تین اشیاء کو قدیم مانتے ہیں، یعنی خدا بھی قدیم، مادہ بھی قدیم اور روح بھی قدیم۔ وہ خدا اور مادے کے ساتھ روح کو بھی قدیم مانتے ہیں کہ وہ بھی ہمیشہ سے ہے۔ یہ ”تعددِ قدماء“ کا عقیدہ ہے کہ قدیم ہستیاں ایک سے زائد دو یا تین مان لی گئیں اور یہ بھی ایک طرح

کی تثیث ہے۔

لیکن جو نسبتاً توحید کے ماننے والے تھے، انہوں نے نہ روح کو قدیم مانا اور نہ مادے کو بلکہ صرف خدا کو قدیم مانتے تھے، اب انہوں نے توحید سے شرک نکال لیا۔ ان کے لیے بڑا اشکال پیدا ہوا کہ پھر خدا نے اس دنیا کو کیسے بنایا؟ اس لیے کہ جب کوئی شے پہلے سے تھی، ہی نہیں اور صرف وہی قدیم ہے، یعنی نہ مادہ قدیم، نہ روح قدیم تو یہ دنیا کیسے وجود میں آگئی؟ تو اس کی ایک شکل انہوں نے یہ قرار دی اور یہ عقیدہ وجود میں آیا کہ خدا نے خود، ہی اس کائنات کا روپ دھار لیا۔ جیسے برف پکھل کر پانی بن جائے تو اب برف ہی پانی ہے، یعنی برف ہی نے پانی کی شکل اختیار کر لی۔ اب اس پانی کو آپ نے آگ دی تو وہ بھاپ بن گیا۔ تو اب یہ بھاپ ہی پانی ہے اور بھاپ ہی برف ہے۔ اسی طرح اُن کے خیال میں خدا نے کلیتًا یا جزوًا اس کائنات کی شکل اختیار کر لی۔ اب اس عقیدے کی بھی دو شکلیں ہو گئیں۔ ایک یہ کہ خدا اب رہا ہی نہیں، بلکہ خدا گل کا گل اس کائنات کی شکل میں ڈھل گیا ہے، اب علیحدہ سے خدا کے نام سے کوئی شے نہیں۔ اور دوسری شکل یہ کہ خدا کے کسی جزو نے اس کائنات کی شکل اختیار کر لی۔ یعنی اگرچہ خدا بھی موجود ہے، لیکن یہ کائنات بھی اس کا جزو ہے، یا یہ اسی کے جزو کی ایک شکل ہے۔ ہندوؤں کے ہاں یہ تصورات ہیں کہ (نعواز باللہ) خدا کے سر سے بہمن پیدا ہوئے، بازوؤں سے کھشتری پیدا ہوئے جوڑنے والے ہیں، اور اس کے پاؤں سے شودر پیدا ہوئے۔ یہ تصورات اسی عقیدے کا ایک منطقی ربط ہیں۔ اس عقیدے کے فلسفیانہ پہلو پر غور کرنے سے یہ نتیجہ نکلتا ہے کہ اب ہر چیز الوہیت کی حامل ہے۔ اس لیے کہ جب خدا ہی نے کائنات کا روپ دھار لیا ہے تو پھر درخت بھی خدا ہیں، سورج بھی خدا ہے، چاند بھی خدا ہے، کیڑے مکوڑے بھی خدا ہیں، وغیرہ وغیرہ۔ یہ بدترین شرک ہے جو آپ کو ہندوستان کی سر زمین میں ملے گا۔

صرف خدا کو قدیم ماننے والوں میں سے بعض نے اس طرح پیدا شدہ اشکال کے ازالے کے لیے ایک دوسری شکل یہ اختیار کی کہ خدا انسانوں کی شکل میں ظاہر ہو جاتا ہے، یعنی کسی ایک انسان میں حلول کر جاتا ہے۔ یہ او تار یا Incarnation کا عقیدہ ہے۔

چنانچہ ان کے نزدیک رام چندر جی اور کرشن جی خدا کے اوتار ہیں۔ ان کے ہاں نو اوتار تھے۔ ایک دسوال اوتار اپنے آپ کو مسلمان کہنے والوں نے ان میں شامل کر لیا ہے، جس کا تذکرہ بعد میں آئے گا۔ بہر حال ہمہ اوست (Pantheism) اور اوتار بن جانے یا حلول کر جانے (Incarnation) کا عقیدہ شرک فی الذات کی وہ صورت ہے جو فلسفیانہ مذاہب میں راجح ہے۔

### امتِ محمد یہ ﷺ پر خصوصی فضل و کرم

اب ان تمام چیزوں کو سامنے رکھ کر ہم امت مسلمہ کا جائزہ لیں کہ اس نوع کا شرک ہمارے ہاں آیا یا نہیں، اور اگر آیا تو کس سطح پر اور کس حد تک! اس ضمن میں سب سے پہلے تو میں اللہ کا شکر ادا کرتا ہوں، اور میرا گھر احساس ہے کہ اللہ تعالیٰ کا اس امت پر بڑا فضل و کرم ہوا کہ چودہ سو برس بیت جانے کے باوجود اس نوع کا کوئی عقیدہ مسلمانوں کے کسی بھی مستند فرقے کے مستند عقائد کی فہرست میں موجود نہیں ہے۔ یہ اللہ کا بڑا فضل اور ایک قسم کا معجزہ ہے۔ حالانکہ اس امت کو جو عقیدت اور محبت رہی ہے اپنے رسول ﷺ سے اس کا پاسنگ بھی نہیں ہے وہ محبت اور عقیدت اور وہ جاں ثاری جو کسی دوسرے رسول کے امتيوں کو اپنے رسول کے ساتھ ہے۔ اس کے باوجود نبی اکرم ﷺ کو خدا کا بیٹا یا خدا نہیں بنایا گیا۔ عوام کا لانعام کے ہاں، واعظوں اور نعمت گوؤں کے ہاں اور ان شاعروں کے ہاں جو ﴿فِي كُلِّ وَادٍ يَهِيمُونَ﴾ کا نقشہ پیش کر رہے ہوں، اس قسم کے اشارات اور کنائے مل جاتے ہیں اور یہ صرف ایہام کی حد تک ہے۔ ”ایہام“ کا مطلب ہے کہ بات صاف اور واضح نہ کی جائے کہ جس پر گرفت ہو، لیکن سامع کے ذہن میں ایک وہم اور ایک خیال ابھار دیا جائے۔ اس نوعیت کی باتیں شاعروں، واعظوں اور نعمت گوؤں نے کی ہیں، جن کے شرکیہ ہونے میں کوئی شک نہیں ہے۔ مثلاً یہ شعر کہنے

وہی جو مستوی عرش تھا خدا ہو کر

اتر پڑا وہ مدینے میں مصطفیٰ ﷺ ہو کر

اب آپ دیکھئے کہ اس میں اور اوتار کے عقیدے میں کیا فرق ہے؟ لیکن ذہن میں رکھیے کہ

یہ ایک شاعر کی مبالغہ آرائی ہے۔ یہ اس درجے کی چیزیں اور اس طرح کے استعارے ہیں جن سے شاعری کی دکان چلتی ہے۔ اس طرح کا ایک اور شعر ملاحظہ کیجیے

مدینے کی مسجد میں منبر کے اوپر  
بغیر عین کا اک عرب ہم نے دیکھا!

اب لفظ ”عرب“ میں سے ”عین“ نکال دیجیے تو ”رب“ رہ جائے گا۔ یعنی رسول اللہ ﷺ اصل میں رب ہیں۔ نعوذ باللہ ممن ذلک۔ شعر میں بات واضح نہیں کی گئی اور آپ گرفت کریں گے تو کہا جائے گا ہم نے تو ایسا کچھ نہیں کہا۔ لیکن یہ کہ ایک وہم اور خیال پیدا کر دیا، ذہن کو ادھر موڑ دیا، اور سننے والوں میں جوز یادہ خوش عقیدہ ہوں گے انہوں نے واہ واہ کی ہو گی اور داد دی ہو گی۔ تو اس طرح کی باتیں جھپٹاء اور عوام کا لانعام کے تحت الشعور کے اندر پروان چڑھتی چلی گئی ہیں، لیکن ہمارے ہاں کے مستند فرقوں کے مستند عقائد میں کسی جگہ بھی کوئی ایسا شائبہ یا اشارہ تک نہیں ہے۔ اور یہ میرے نزدیک معجزہ ہے محمد رسول اللہ ﷺ کا اور اصل میں اس کا براہ راست تعلق ہے ختم نبوت کے ساتھ۔ دراصل یہ تحفظ ہے جو اللہ تعالیٰ نے نبی اکرم ﷺ کو عطا فرمایا کہ آپ ﷺ اس غلوکا ہدف اور نشانہ نہیں بنے۔ یہ ختم نبوت کے لوازم میں سے ہے کہ ایک طرف تو اللہ تعالیٰ نے قرآن کی حفاظت کا خود ذمہ لیا، ازروئے الفاظ قرآنی: ﴿إِنَّا نَحْنُ نَزَّلْنَا الْذِكْرَ وَإِنَّا لَهُ لَحَفِظُونَ ⑥﴾ (الحجر) ”یقیناً ہم نے ہی یہ الذکر (قرآن حکیم) نازل کیا اور ہم ہی اس کی حفاظت کرنے والے ہیں“ اور دوسری طرف محمد رسول اللہ ﷺ کو حفاظت عطا فرمائی کہ ان کی شخصیت مسخر نہ ہو جائے وہ کہیں اوتار نہ بنادیے جائیں، وہ بھی کہیں خداوں کی فہرست میں شامل نہ ہو جائیں، انہیں کہیں خدا کا بیٹا نہ بنادیا جائے۔ تو یہ درحقیقت ایک تحفظ ہے جو اللہ تعالیٰ کی طرف سے نبی اکرم ﷺ کو عطا ہوا ہے۔ اس کا زیادہ اندازہ آپ کو اس وقت ہو گا جب آپ اس حقیقت کو سامنے رکھیں گے کہ یہ معاملہ حضرت علیؓ کے ساتھ بھی ہوا ہے۔

حضرت علیؓ کی نسبت نبی اکرم ﷺ کے ساتھ ایک امتی کی ہے، چنانچہ آپ حضرت علیؓ کو رسول اللہ ﷺ سے کم از کم ایک درجہ تو نیچے لا میں گے۔ ویسے تو اہل سنت کے

نzdیک نبی اکرم ﷺ کے بعد درجہ حضرت ابو بکر رضی اللہ عنہ کا ہے، پھر حضرت عمر رضی اللہ عنہ کا ہے، پھر حضرت عثمان رضی اللہ عنہ کا ہے اور پھر حضرت علی رضی اللہ عنہ کا ہے۔ لیکن امتوں کو ایک ہی کیٹیکری شمار کرنے سے حضرت علی رضی اللہ عنہ نبی اکرم ﷺ سے کم از کم ایک درجہ تو نیچے ہیں، لیکن آپ سوچیے کہ حضرت علی رضی اللہ عنہ کو خدا کہنے والے پیدا ہو گئے۔ خدا کا بیٹا بھی نہیں بلکہ خود انہیں خدا بنادیا گیا۔ بہت سے لوگوں کو حضرت علی رضی اللہ عنہ نے اس بدترین عقیدے کی پاداش میں زندہ آگ میں جلوایا ہے۔ یہ ایک یہودی سازش تھی اور اس سازش کو کامیاب کرنے کے لیے لوگوں نے پورے استقلال کے ساتھ جانیں دی ہیں۔ اس لیے کہ قربانی دیے بغیر کسی بھی سازش کی آگ آگے نہیں بڑھتی۔ ہمارے ہاں جہلاء میں جونعرہ مردوج ہے وہ ”یا علی مدّ“ کا ہے ”یا محمد ﷺ مدّ“ کا نہیں ہے۔ ”یا محمد“ / ”یا رسول اللہ“ تو محض اپنے شخص کو نمایاں کرنے کے لیے مسجدوں میں لکھنے کے کام آتا ہے یا یہ نعرہ ایک خاص فرقے کے اجتماع یا جلسے کے اندر لگوایا جاتا ہے تاکہ معلوم ہو جائے کہ یہ مسجد فلاں فرقے کی ہے اور یہ جلسہ فلاں گروہ کا ہے۔ باقی یہ کہ جونعرہ میدان میں لگتا ہے وہ ”یا محمد ﷺ مدّ“ کا نہیں بلکہ ”یا علی مدّ“ کا ہوتا ہے۔ تو الوہیت کا یہ معاملہ جس طرح حضرت مسیح علیہ السلام کے ساتھ ہوا تھا، حضرت علی رضی اللہ عنہ کے ساتھ بھی ہوا۔

مسند احمد میں یہ حدیث موجود ہے۔ حضرت علی رضی اللہ عنہ بیان کرتے ہیں کہ مجھ سے رسول اللہ ﷺ نے فرمایا: ”تمہارے اندر حضرت عیسیٰ علیہ السلام کے ساتھ ایک مشابہت پائی جاتی ہے کہ (ایک طرف) ان سے یہود نے بعض رکھا حتیٰ کہ ان کی والدہ محترمہ پر (بدکاری کی) تھمت لگائی، اور (دوسری طرف) نصاریٰ نے ان سے انتہائی محبت کی، حتیٰ کہ انہیں اس مقام پر پہنچا دیا جوان کا مقام نہیں۔“ یہ دو انتہائیں ہیں۔ ایک گروہ حضرت عیسیٰ علیہ السلام کی عقیدت میں اس قدر غالی ہو گیا کہ اس نے انہیں خدا کا بیٹا بنادیا اور ایک گروہ ان کی دشمنی میں اس انتہا کو پہنچا کر انہیں (معاذ اللہ) ولدان زنا قرار دیا اور اپنے بس پڑتے انہیں سولی پر چڑھا کر دم لیا۔ بعینہ یہی معاملہ حضرت علی رضی اللہ عنہ کے ساتھ بھی ہو کر رہا کہ حضرت علی رضی اللہ عنہ کو خدا کہنے والے بھی پیدا ہوئے اور خوارج کا وہ فرقہ بھی پیدا ہوا جو حضرت علی رضی اللہ عنہ کو (نعوذ باللہ) کافراً واجب

القتل کہتا تھا اور انہی میں سے ایک فرد نے بالآخر حضرت علی رضی اللہ عنہ کو شہید کر دیا۔

اب آپ اس پس منظر میں دیکھئے کہ الحمد للہ محمد رسول اللہ صلی اللہ علیہ وسالم کونہ تو خدا کا بیٹا کہا گیا اور نہ ہی خدا کہا گیا۔ یہ اللہ تعالیٰ کا فضل و کرم اور اس کا خصوصی تحفظ ہے کہ اس نوع کا کوئی بھی خیال ہمارے ہاں پیدا نہیں ہوا۔ جیسا کہ میں نے عرض کیا، شاعری اور نعت گوئی کی حد تک ایسی حرکات ضرور سرزد ہوئی ہیں۔ اس لیے کہ نعت کہتے ہوئے حدود کے اندر رہنا اکثر ویشتر بہت مشکل ہو جاتا ہے۔ کسی شاعر نے بالکل صحیح بات کہی ہے

ادب گاہیست زیر آسمان از عرش نازک تر  
نفس گم کردہ می آید جنید و با یزید ایں جا

چنانچہ نعت گوئی میں کچھ عدم توازن پیدا ہو جاتا ہے، ہوش کا دامن ہاتھ میں نہیں رہتا۔ ہمارا طریقہ عمل یہ ہونا چاہیے کہ بڑے سے بڑے مددوں شخص کی مدد و ہمت بھی حق کو تسلیم کرنے میں اور باطل کے ابطال میں ہمارے راستے کی رکاوٹ نہ بنے۔ معصوم صرف نبی ہوتے ہیں اور نبوت ختم ہو گئی محمد رسول اللہ صلی اللہ علیہ وسالم پر۔ اپنی ذات میں جحت تو نبی اکرم صلی اللہ علیہ وسالم ہی تھے۔ باقی سب کو تو پر کھا جائے گا قرآن اور حدیث کی کسوٹی پر۔ جو اس پر صحیح اترتے وہ صحیح ہے۔ کسی بھی شخص کو ہم یہ درجہ نہیں دے سکتے کہ وہ جو چاہے کہہ دے ہم اسے تسلیم کر لیں گے، بلکہ اس کی جوبات صحیح ہے وہ تسلیم کریں گے اور جو غلط ہے اس کو رد کر دیں گے۔ کسے باشد!

بہرحال ہمارے ہاں شاعری اور نعت گوئی کی حد تک اوتار کے عقیدے کے خیالات موجود ہیں اور صفاتِ الہی میں نبی اکرم صلی اللہ علیہ وسالم کا ہم پلہ بنا دیا گیا ہے۔ یہ بحث ان شاء اللہ ”شُرُكٌ فِي الصَّفَاتِ“ کے ذیل میں تفصیل سے آئے گی۔ لیکن جیسا کہ میں نے عرض کیا، آپ کو مسلمانوں کے کسی بھی مستند فرقے کے مستند علماء کے ہاں ایسی چیز نہیں ملے گی۔ اہل علم جب بات کریں گے تو ان کی بات کے اندر توازن ہو گا، اور وہ ان علمی اختیارات کو ملحوظ رکھ کر بات کریں گے۔ واقعہ یہ ہے کہ اگر انسان ذرا سا بھی غیر محاط ہو جائے تو وہ شرک کے دامن میں جا پہنچتا ہے۔

اسی طرح جب وحدت الوجود کا عقیدہ ہمارے ہاں شعراء کا تختہ مشق بن گیا تو اس کی

بھی جو تعبیریں عوام تک پہنچی ہیں وہ ہمہ اوسٹ اور آوتار والی ہیں۔  
ہمہ اوسٹ کی تعبیر ہمارے ہاں اس شعر میں ملتی ہے:

خود کوزہ و خود کوزہ گر و خود گل کوزہ

خود رنڈ سبو کش

خود برسِ آں کوزہ خریدار بیامد

بشنست و روائ شد

برتن بنانے والا مٹی لے کر اس کو چکر پر چڑھاتا ہے تو ایک نئی چیز یعنی برتن وجود میں آ جاتا ہے۔ اب ویسے تو یہ تین چیزیں ہو گئیں۔ ایک خود برتن بنانے والا دوسرا وہ برتن یا کوزہ اور تیسرا چیز وہ مٹی یا گارا جس سے برتن وجود میں آ یا۔ لیکن اس شعر کی رو سے اصل میں یہ تین نہیں ہیں، بلکہ ایک ہی ہے۔ اب وہ برتن بنانے والا خود ہی اس کوزے میں شراب بھی پی رہا ہے۔ پھر خود ہی اس نے خریدار بن کر اس کو خریداً اور پھر اس کو توڑا اور آگے بڑھ گیا۔ یہ جو سارا تماشا ہے یہ اُس ہمہ اوسٹ کی تعبیر ہے۔ ویسے یہ شاعری اتنی بلند ہے، ترکیبیں اتنی چست اور آہنگ ایسا دلکش ہے کہ آدمی جھوم جاتا ہے۔ اگلے شعر میں یہاں تک کہا گیا:

در بر قعہ جبریل بود نازل قرآن

آں پشمہ وحدت

آخر بہ جہاں صورتِ آں یار برآمد

محبوب جہاں شد!

یعنی جبریل کا لبادہ بھی اُس نے خود ہی اوڑھا، قرآن کا نازل کرنے والا بھی وہ خود ہے اور آخر کار نبی اکرم ﷺ کی شکل میں وہ (خدا) دنیا میں خود ہی آ گیا، اور محبوب جہاں بن گیا۔  
(إِنَّا لِلَّهِ وَإِنَّا إِلَيْهِ رَاجِعُونَ!)

اب دیکھئے اس میں ہمہ اوسٹ اور اوتار دونوں طرح کے تصورات جمع ہیں۔ شاعری اگرچہ بہت پیاری اور وجد میں لانے والی ہے، لیکن بات کھاں سے کہاں پہنچ گئی! اسی لیے کسی نے بڑی پیاری بات کہی ہے: ”باخداد یوانہ باش وبا محمد ﷺ ہوشیار!“ یعنی آپ اللہ کی

جتنی تعریف کر سکیں کرتے چلے جائیں، تب بھی آپ اس کی تعریف کا حق ادا نہیں کر سکتے، لیکن حضرت محمد ﷺ کی تعریف کرتے ہوئے بہت محتاط اور چوکس رہنا پڑے گا۔ کسی انسان کے لیے ممکن ہی نہیں ہے کہ اللہ تعالیٰ کی عبادت اور اس کی معرفت کا حق ادا کر سکے۔ اس ضمن میں لامحالہ یہی کہنا پڑے گا:

مَا عَبَدُنَاكَ حَقَّ عِبَادِتِكَ وَمَا عَرَفْنَاكَ حَقَّ مَعْرِفَتِكَ  
”اے رب! ہم نے تیری بندگی نہیں کی جتنا کہ تیری بندگی کا حق تھا اور تیری معرفت حاصل نہیں کر سکے جتنا کہ اس کا حق تھا۔“

نبی اکرم ﷺ فرماتے ہیں کہ قیامت کے روز میدانِ حشر میں، جب دربارِ خداوندی لگا ہو گا، حمد کا جھنڈا میرے ہاتھ میں ہو گا اور میں اُس روز اپنے رب کی وہ حمد کروں گا جو آج نہیں کر سکتا۔ اس لیے کہ حمد ہوتی ہے معرفت کی نسبت سے اور معرفت نبوی ﷺ کسی ایک جگہ آ کر رہ ہر نہیں گئی، بلکہ اس میں مسلسل ترقی ہوتی رہی، درجات بلند سے بلند تر ہوتے رہے۔ از روئے الفاظِ قرآنی: ﴿وَلَالْخِرَةُ خَيْرٌ لَّكَ مِنَ الْأُولَى﴾ (الضحی) اور ہر آنے والی ساعت آپ کے لیے ہر پہلی ساعت سے بہتر ہے۔ تو جیسے جیسے معرفت خداوندی کی منازل طے ہو رہی ہیں حمد کے درجات بھی بلند ہو رہے ہیں۔ جتنا آپ رب کو پہچا نیں گے اتنی ہی اس کی حمد کر سکیں گے! چنانچہ آپ اللہ تعالیٰ کی جتنی حمد بھی کر لیں، پھر بھی اس کی حمد ادا نہیں ہوتی، اُن ”حق تو یہ ہے کہ حق ادا نہ ہوا“۔ لیکن نبی اکرم ﷺ کے معاملے میں انتہائی ہوشیار رہنا ہو گا۔ ع ”ہشدار کہ رہ بردمِ تیغ است قدم را!“ کے مصدق ایسا ہے انسان کا قدم تلوار کی دھار پر ہے۔ فرمان الٰہی ہے: ﴿لَا تَغْلُوْا فِيْ دِيْنِكُمْ﴾ (النساء: ۱۷۱) ”اپنے دین میں غلو ہرگز نہ کرو“۔ یہ غلو ہی تو تھا کہ حضرت عزیز علیہ السلام کو خدا کا بیٹا بنایا گیا، حضرت عیسیٰ ابن مریم علیہ السلام کو خدا کا بیٹا بنایا گیا۔ یہ محبت اور عقیدت کا غلو ہے۔ چنانچہ نبی اکرم ﷺ کی مرح، تعریف اور ثناء کے بیان میں بہت احتیاط کی ضرورت ہے۔ اور واقعہ یہ ہے کہ جہلاء اور عوام کا لانعام سے قطع نظر ہمارے ہاں کے مستند فرقوں کے مستند عقائد میں الحمد للہ اس احتیاط کو ملحوظ رکھا گیا ہے۔

## شخصیتِ محمدی ﷺ کے تحفظ کے اسباب

اس ضمن میں باطنی طور پر تواصلِ خل نہ ہے حکمتِ خداوندی کو کہ یہ تحفظِ خصوصی ہے جو محمدؐ رسول اللہ ﷺ کو حاصل ہوا، لیکن اس میں دو چیزیں اور ہیں جو ظاہری اسباب میں سے ہیں۔ جیسے کہ آپ دیکھتے ہیں کہ قرآن مجید کی حفاظت کا اصل سبب تو ہے اللہ تعالیٰ کا فیصلہ اور اللہ تعالیٰ کا ذمہ، لیکن ظاہری اسbab میں یہ حفظِ قرآن کا جو معاملہ چلا، یہ اس کا ذریعہ ہے۔ یہ قرآن صرف کتابوں ہی میں نہیں ہے، ﴿بَلْ هُوَ أَيْتٌ مِّبِينٌ فِي صُدُورِ الَّذِينَ وُوتُوا الْعِلْمَ﴾ (العنکبوت: ۴۹) ”بلکہ یہ کھلم کھلا آیات ہیں جو اہل علم کے سینوں میں محفوظ ہیں،“ فن قراءت کی کتابیں تو بعد میں لکھی گئی ہیں۔ قرآن حکیم تو ایک زبان نے دوسری زبان سے سیکھا ہے، اور یہ ایک سینے سے دوسرے سینے میں منتقل ہوا ہے، اور اب لاکھوں کی تعداد میں حفاظِ کرام موجود ہیں۔ پھر رمضان المبارک اور تراویح کا نظام ہے جس میں حفظ کوتازہ کیا جاتا ہے۔ تو یہ سارا سلسلہ حفاظتِ قرآن مجید کے ظاہری اسbab میں سے ہے، جس کے باطن میں دراصل مشیتِ خداوندی کا فرمایا ہے۔ اسی طرح نبی اکرم ﷺ کو جو تحفظ ملا ہے کہ آپ ﷺ کے ساتھ وہ ظلم روانہ نہیں رکھا گیا، درآں حالیکہ آپ ﷺ کے ایک اُمتي پر وہ ظلم ہو گیا، تو اصل میں تو یہ مشیت الہی ہے، لیکن اس کے ظاہری اسbab میں سے پہلا سبب یہ ہے کہ قرآن نے نبی اکرم ﷺ کی بشریت کو بہت نمایاں کیا ہے۔ قرآن کریم میں جا بجا یہ مضمون مختلف پیراؤں میں آیا ہے۔ ایک جگہ ارشاد ہوا:

﴿قُلْ إِنَّمَا أَنَا بَشَرٌ مِّثْكُمْ يُوَحِّي إِلَيَّ إِنَّمَا إِلَهُكُمْ إِلَهٌ وَّاحِدٌ﴾

(الکھف: ۱۱۰)

”(اے نبی ﷺ!) کہیے کہ میں تو ایک انسان ہوں تم ہی جیسا، میری طرف وحی کی جاتی ہے کہ تمہارا خدا بس ایک ہی خدا ہے۔“

سورہ بنی اسرائیل اور سورۃ الکھف، جو دو جڑواں سورتیں ہیں، ان میں اہل علم کے لیے ایک عجیب نکتہ ہے کہ ان دونوں کی آخری دو دو آیات فعل امر ”قُلْ“ سے شروع ہوتی ہیں۔ سورہ بنی اسرائیل کی آخری آیت میں اللہ تعالیٰ کی توحید کا بیان ہے۔ فرمایا:

﴿وَقُلِ الْحَمْدُ لِلَّهِ الَّذِي لَمْ يَتَنَحَّدْ وَلَدًا وَلَمْ يَكُنْ لَّهُ شَرِيكٌ فِي  
الْمُلْكِ وَلَمْ يَكُنْ لَّهُ وَلِيٌّ مِّنَ الدُّلُّ وَكَبِيرٌ تَكْبِيرًا ﴾ ⑪

”اور (اے نبی ﷺ!) کہہ دیجیے کہ تمام تعریف اس اللہ کے لیے ہے جس نے نہ کسی  
کو بیٹھا بنایا، نہ کوئی بادشاہی میں اس کا شریک ہے اور نہ وہ کمزور ہے کہ کوئی اس کا  
دوست ہو اور اس کی بڑائی بیان کرو کمال درجے کی بڑائی“۔

اس مقام پر اللہ تعالیٰ کی شانِ تنزیہی کو خوب نمایاں کیا گیا ہے، مباداً کہیں اللہ تعالیٰ کو اُس کے  
مقامِ بلند سے گردایا جائے۔ اس لیے کہ شرک کی دو ہی صورتیں ہیں۔ پہلی صورت یہ  
کہ اللہ تعالیٰ کو اُس کے مقامِ رفع سے گرا کر مخلوقات کی صفت میں لاکھڑا کیا جائے  
اور دوسری صورت یہ کہ مخلوقات میں سے کسی کو اٹھا کر خدا کے برابر بٹھا دیا جائے۔ ان کے  
علاوہ تیسرا صورت تو ممکن نہیں۔ سورہ بنی اسرائیل کی آخری آیت نے شرک کی پہلی  
صورت کی جڑ کاٹی ہے، جبکہ دوسری صورت کی جڑ کاٹی ہے سورۃ الکھف کی آخری آیت نے  
باہی الفاظ: ﴿قُلْ إِنَّمَا آنَا بَشَرٌ مِّثْلُكُمْ يُوَحِّي إِلَيْيَ آنَمَّا إِلَهُكُمْ إِلَهٌ وَّاَحِدٌ ﴾ ⑫  
(الکھف: ۱۱۰)

یہی مضمون سورہ بنی اسرائیل میں ایک اور جگہ بھی آیا ہے۔ جب مشرکین عرب نے  
نبی اکرم ﷺ سے مجزات طلب کیے کہ اگر آپ اللہ کے رسول ہیں تو ہمارے لیے فوراً ہی  
یہاں پر ایک چشمہ برآمد ہو جائے، یا ایک باغ تیار ہو جائے، یا ایک محل بن جائے، یا ہمیں  
آسمان پر چڑھ کر دکھائیں، تو ان سب باتوں کا یہ جواب دلوایا گیا: ﴿قُلْ سُبْحَانَ رَبِّيْ هَلْ  
كُنْتُ إِلَّا بَشَرًا رَّسُولًا ﴾ ⑬ ”(اے نبی ﷺ!) کہہ دیجیے پاک ہے میرا پروردگار میں تو  
صرف ایک انسان ہوں، جسے رسول بننا کر بھیجا گیا ہے، تم یہ مطالبے مجھ سے تب کرتے اگر  
میں نے خدائی کا دعویٰ کیا ہوتا۔ میں نے خدائی کا دعویٰ تو نہیں کیا۔ ثبوت اور دلیل طلب کی  
جاتی ہے دعوے کی مناسبت سے۔ اگر میں نے الوہیت اور خدائی کا دعویٰ کیا ہوتا تو تمہارے  
مطلوبے درست تھے کہ یہ کر کے دکھاؤ تو تمہیں خدامانیں گے، جبکہ میں نے تو صرف ایک  
دعویٰ کیا ہے کہ میں ایک رسول بشر ہوں، لہذا مجھ سے اسی کی مناسبت سے کوئی دلیل طلب

کرو۔ تو پہلی بات تو یہ ہے کہ قرآن مجید نے نبی اکرم ﷺ کی بشریت کو بہت نمایاں کیا ہے۔ ایک بار بریلوی مکتب فکر کے ممتاز عالم دین صاحب زادہ فیض الحسن صاحب نے اپنی تقریر میں اپنے مخالفین پر بڑے لطیف پیرائے میں تنقید کی، جو مجھے پسند آئی۔ انہوں نے اپنے ہم مسلک اور ہم مشرب لوگوں کے سامنے مخالفین کو لالکار کر کہا کہ: ”کیا تم ہمیں پاگل اور جاہل سمجھتے ہو؟ کیا ہم قرآن نہیں پڑھے ہوئے یا ہم عربی نہیں جانتے؟ ہم خوب جانتے ہیں کہ قرآن نے نبی اکرم ﷺ کو بشر کہا ہے۔ ہم تو صرف یہ کہتے ہیں کہ تم آپ ﷺ کی بشریت کو زیادہ نمایاں نہ کرو؛ بشر بشر کی رٹ نہ لگاؤ کہ یہ سوئے ادب ہے۔ اس لیے کہ تمہارے والد کا نام اگر عبد الرحمن ہے تو تم اسے عبد الرحمن کہہ کر نہیں پکارتے، ابا جان کہتے ہو!“ بہر حال قرآن مجید جس طرح سے نبی اکرم ﷺ کی بشریت کو نمایاں کر رہا ہے تو یہ کسی حکمت کی وجہ سے ہے۔ فِعْلُ الْحَكِيمِ لَا يَخْلُو عَنِ الْحِكْمَةِ کے مصدق لازماً اس کی کوئی ضرورت ہے، لازماً کوئی فتنہ ہے جس کا سدہ باب مقصود ہے۔ چنانچہ اس مقصد اور حکمت کے تحت اس کو بیان کرنا ہوگا۔ البتہ ضد مضمضہ اکا معاملہ ہرگز نہیں ہونا چاہیے۔

اسی ضد مضمضہ کی مثال کے طور پر میں نام لیے بغیر ایک دوسرے مکتب فکر کے ایک بہت بڑے عالم دین کا واقعہ پیش کرتا ہوں۔ اللہ تعالیٰ ان کی مغفرت فرمائے! جس کی مجھے تحسین کرنی تھی اس کا نام لے کر بات کی ہے اور جس پر تنقید کرنی ہے اس کا نام نہیں لینا چاہتا۔ وہ صاحب پنجابی میں سیرت النبی ﷺ پر ملی جلی تقریر کر رہے تھے، جس میں تفسیر بھی تھی، سیرت بھی تھی اور اختلافی مسائل بھی تھے۔ واقعہ یہ ہے کہ اس اللہ کے بندے نے پوری تقریر میں صحابہ کرام رضی اللہ عنہم میں سے کسی کے نام کے ساتھ کہیں بھی ”حضرت“ اور ”رضی اللہ عنہ“ نہیں کہا۔ جب بیعت رضوان کا واقعہ سنایا تو اپنے مخصوص خطیبانہ انداز میں انہوں نے کہا: (اردو ترجمہ) ”ارے! عثمان زندہ ہے اور ادھر بیعت ہو رہی ہے! تو کہاں گیا تمہارا علم الغیب؟“ یہ آگ کو ہوا دینے کا سا ایک انداز ہے اور ایک رسہ کشی کا معاملہ ہے۔ ورنہ یہ کہ ان معاملات کو ہم حل کرنے پر آئیں تو قطعاً کوئی مشکل مسئلہ نہیں ہے۔ تو پہلی بات تو یہ ہے کہ یہ جو تحفظ ہوا ہے رسول اللہ ﷺ کا اس میں بہت بڑا حصہ اس کا ہے کہ

قرآن نے نبی اکرم ﷺ کی بشریت کو بہت نمایاں کیا ہے۔

اسی کے تابع دوسرا بات سمجھ بیجیے کہ نبی اکرم ﷺ نے بھی اپنی بشریت کو بہت نمایاں کیا ہے۔ اگر کہیں ذرا سا بھی وہم پیدا ہونے کا امکان نظر آیا تو وہاں پر بھی نبی اکرم ﷺ نے فوراً ٹوک دیا۔ مثلاً تعظیماً کھڑے ہونا کوئی بڑی بات نہیں۔ کوئی بزرگ ہستی آئے تو آپ کھڑے ہو جاتے ہیں، یہ اس کی تعظیم ہے۔ لیکن نبی اکرم ﷺ نے اپنے لیے اسے بھی پسند نہیں کیا، بلکہ آپ ﷺ صاحبہ کو اس سے سختی سے روکتے تھے۔ ایک صحابیؓ کی زبان سے گفتگو میں یہ الفاظ نکل گئے：“مَا شَاءَ اللَّهُ وَمَا شِئْتَ”， یعنی جو اللہ چاہے اور جو آپ ﷺ چاہیں۔ اس پر آپ ﷺ نے فوراً ٹوک دیا اور فرمایا: ((أَجَعَلْتَنِي لِلَّهِ نِدَادًا؟ مَا شَاءَ اللَّهُ وَحْدَةً))<sup>(۱)</sup> ”کیا تم نے مجھے اللہ کا مدد مقابل بنادیا؟ (بلکہ وہی ہو گا) جو تھا اللہ چاہے!“ یہاں آپ ﷺ نے ”نِدَاد“ کا لفظ استعمال کیا جس کی جمع ”آنداد“ ہے۔ قرآن مجید میں ایک جگہ ارشادِ الہی ہے: ﴿وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَوْحِبِ اللَّهِ﴾ (البقرة: ۱۶۵) ”اور لوگوں میں سے وہ بھی ہے جو اللہ کو چھوڑ کر اُس کے مدد مقابل بناتا ہے، اور پھر یہ لوگ ان سے اللہ کی محبت جیسی محبت کرتے ہیں،“ تو نبی اکرم ﷺ نے اتنا سخت لفظ استعمال کیا کہ تم نے مجھے اللہ کا نِدَاد (مد مقابل) بنادیا؟ حالانکہ ظاہر ہے کہ ان صحابیؓ کے حاشیہ خیال میں بھی یہ بات نہیں ہو سکتی تھی۔ لیکن چونکہ ان کا یہ جملہ وہم پیدا کر سکتا تھا اور مساوات کی شکل ذہن میں آسکتی تھی، لہذا آپ ﷺ نے سختی سے ٹوک دیا۔ اس لیے کہ مشیت تو صرف اللہ کی ہے۔ آپ ﷺ کی شان تو یہ ہے کہ: ﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾ (القصص: ۵۶) ”(اے نبی ﷺ!) آپ ہدایت نہیں دے سکتے جس کو چاہیں (یہ آپ کے اختیار میں نہیں ہے)، بلکہ اللہ ہی ہدایت دیتا ہے جس کو چاہتا ہے۔“

تمیری بات جو میں کرنے لگا ہوں وہ ذرا حساس (sensitive) بحث ہے۔

(۱) ان الفاظ میں یہ حدیث علامہ محمد بن عبد الوہاب نے ”كتاب التوحيد“ میں نسائی کے حوالے سے درج کی ہے۔ مسنداً حمد میں الفاظ وارد ہوئے ہیں: ((أَجَعَلْتَنِي وَاللَّهُ عَدْلًا)) ”کیا تو نے مجھے اور اللہ کو برابر کر دیا؟“ (مرتب)

قرآن مجید میں نہ صرف نبی اکرم ﷺ کی بشریت کو نمایاں کیا گیا بلکہ اگر کہیں آپ ﷺ سے بتقاضاً طبع بشری معمولی سی خطا یا چوک بھی ہوتی (ایسے الفاظ استعمال کرتے ہوئے بھی زبان لڑکھراتی ہے) تو اللہ تعالیٰ نے آپ ﷺ کو ٹوکار گرفت فرمائی اور اس گرفت کو ہمیشہ ہمیشہ کے لیے قرآن مجید کا جزو بنادیا، تاکہ تمام کلمہ گو تمام اُمتی ہمیشہ پڑھتے رہیں کہ یہ گرفت ہوئی تھی محمد رسول اللہ ﷺ کی۔ چنانچہ سورہ عبس میں ارشاد ہوا:

﴿عَبْسَ وَتَوَلَِّي ۝۱ أَنْ جَاءَهُ الْأَعْمَى ۝۲ وَمَا يُدْرِيكَ لَعَلَّهُ ۝۳ يَرَكُّبِي ۝۴ أَوْ يَذَّكَّرُ فَتَنْفَعُهُ الدِّكْرُ۝۵ إِمَّا مَنْ اسْتَغْنَى ۝۶ فَانْتَ لَهُ ۝۷ تَصَدِّي ۝۸ وَمَا عَلِيهِ أَلَّا يَرَكُّبِي ۝۹ وَإِمَّا مَنْ جَاءَكَ يَسْعَى ۝۱۰ وَهُوَ ۝۱۱ يَخْشَى ۝۱۲ فَانْتَ عَنْهُ تَلَهُ ۝۱۳ كَلَّا إِنَّهَا تَذَكِّرَةً ۝۱۴ فَمَنْ شَاءَ ۝۱۵ ذَكَرَهُ ۝۱۶﴾

”تیوری چڑھاتی اور منہ موڑ لیا، اس لیے کہ ان کے پاس آیا ایک اندھا۔ آپ کو کیا معلوم شاید کہ وہ تزکیہ نفس حاصل کرتا یا وہ نصیحت اخذ کرتا تو نصیحت اسے فائدہ پہنچاتی۔ جو شان استغناہ کا مظاہرہ کر رہا ہے، اس کی طرف آپ توجہ کرتے ہیں۔ حالانکہ اگر وہ تزکیہ حاصل نہ کرے تو آپ پر اس کی کیا ذمہ داری ہے؟ اور جو آپ کے پاس دوڑ کر آیا، اور اس کے اندر خشیت ہے، تو آپ اس سے بے اعتنائی برتر ہے ہیں۔ ہرگز نہیں، یہ تو ایک یاد دہانی ہے۔ پس جو چاہے اس یاد دہانی کو اخذ کرے۔“

اسی طرح غزوہ اُحد کا واقعہ ذہن میں لا یئے جس پر رسول اللہ ﷺ کی گرفت ہوئی، حالانکہ آپ ﷺ میں وہ پہاڑ جیسی عزیمت تھی کہ کوہ ہمالیہ بھی جس پر رشک کرے۔ یوم طائف میں یہ عزیمت محمدی ﷺ خوب ظاہر ہوتی ہے۔ پتھراوے سے جسم لہولہاں ہے، زید بن حارثہ رضی اللہ عنہ کے سوا کوئی جاں نثار ساتھ نہیں ہے۔ اندازہ کیجیے کہ سائے کی طرح آپ ﷺ کے ساتھ رہنے والے حضرت ابو بکر رضی اللہ عنہ بھی سفر طائف میں آپ ﷺ کے ہمراہ نہیں تھے۔ آپ ﷺ کا استہزاہ ہوا، فقرے چست کیے گئے طائف کے تینوں رومنے ایک سے ایک بڑھ

کر کلیج کو چھید دینے والے الفاظ استعمال کیے۔ اس پر مستزادیہ کہ او باشون نے جس طرح آپ ﷺ کو جسمانی تشدید کا نشانہ بنایا وہ ناقابل بیان ہے۔ لیکن اُس وقت بھی جبکہ آپ ﷺ کو اختیار دیا گیا کہ اگر آپ ﷺ چاہیں تو ملک الجبال ان دونوں پہاڑوں کو آپس میں ملکرا دے اور طائف کے رہنے والے ان کے مابین سرمہ بن جائیں، عزیمتِ محمدی ﷺ کوئی بد دعا نیہ کلمہ زبان سے نکالنے کے لیے تیار نہیں ہوئی۔ بلکہ زبانِ رحمت سے ارشاد ہوا کہ کیا عجب کہ اللہ تعالیٰ ان کی آئندہ نسلوں کو ہدایت دے دے! لیکن غزوہ احمد میں جب دندانِ مبارک شہید ہوئے اور چہرہ انور لہو لہان ہوا تو زبان سے یہ جملہ نکل گیا: ((كَيْفَ يُفْلُحُ قَوْمٌ خَضْبُوا وَجْهَ نَبِيِّهِمْ بِاللَّدِمِ وَهُوَ يَدْعُوهُمْ إِلَى اللَّهِ))<sup>(۱)</sup> ”وہ قوم کیسے فلاخ پائے گی جس نے اپنے نبی کے چہرے کو خون سے رنگ دیا، جبکہ وہ انہیں اللہ کی طرف پکار رہا تھا!“ حالانکہ یہ کوئی بد دعا نہیں تھی کہ اے اللہ! ان کو ہدایت نہ تجویں بلکہ یہ ایک تبرہ تھا۔ لیکن اس پر گرفت ہو گئی اور اللہ تعالیٰ نے یہ آیت نازل فرمادی: ﴿لَيْسَ لَكَ مِنَ الْأُمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ﴾ (آل عمران: ۱۲۸) ”(اے نبی!) آپ کے ہاتھ میں کوئی اختیار نہیں ہے (ہدایت اور ضلالت کا سرنشیت اللہ کے ہاتھ میں ہے) وہ چاہے گا تو ان کی توبہ قبول کرے گا اور اگر چاہے گا تو ان پر عذاب بھیج دے گا۔“ یہ فیصلہ اے نبی ﷺ! آپ کے ہاتھ میں نہیں ہے، ہمارے ہاتھ میں ہے۔ آپ اپنا کام کیجیے اور ان کے انجام کو ہمارے حوالے کیجیے۔ ﴿إِنَّ إِلَيْنَا إِيَّاَهُمْ ۚ ثُمَّ إِنَّ عَلَيْنَا حِسَابَهُمْ﴾<sup>(۲)</sup> (الغاشیة) ”یقیناً ہماری طرف ان سب کو لوٹ کر آنا ہے، پھر ہمارے ذمہ ہے ان کا حساب“۔ اور تاریخ کی اس حقیقت کو دیکھئے کہ اس پورے حادثہ فاجعہ کا جو سب سے زیادہ ذمہ دار شخص ہو سکتا تھا، یعنی خالد بن ولید، اسی کو اللہ تعالیٰ نے لسانِ محمدی ﷺ سے خطاب دلوایا: ((خَالِدُ سَيْفٌ مِّنْ سُيُوفِ اللَّهِ)) ”خالد تو اللہ کی تلواروں میں سے ایک تلوار ہے،“ - عالمِ اسباب میں تو غزوہ احمد میں مسلمانوں کی فتح کو شکست میں بدل دینے والے

(۱) سنن ابن ماجہ، کتاب الفتنه، باب الصبر على البلاء۔ و مسنند احمد: ۱۲۷۲۵ - اس مضمون کی احادیث صحیح مسلم اور سنن ترمذی میں بھی موجود ہیں۔

خالد بن ولید ہی تھے، لیکن بعد میں اللہ تعالیٰ نے انہیں محمد رسول اللہ ﷺ کے جانشیروں میں شامل فرمادیا۔ بہر حال قرآن مجید نے ان باقتوں کو نمایاں کیا ہے تو حکمت بالغہ کے تحت کیا ہے۔ ایسے مقامات سے گزرتے ہوئے قاری کے دل میں یہ بات آتی ہوگی کہ اگر یہ چیزیں قرآن میں نہ ہوتیں تو کیا حرج تھا۔ ہمیں ان آیات کا ترجمہ کرتے ہوئے مشکل پیش آتی ہے اور ہماری زبان لڑکھڑاتی ہے۔ ایک جگہ ارشاد ہے:

﴿وَإِنْ كَادُوا لَيَفْتَنُونَكَ عَنِ الَّذِي أَوْحَيْنَا إِلَيْكَ لِتَفْتَرِي عَلَيْنَا غَيْرَهُ  
فَوَإِذَا لَّا تَخْذُنَكَ خَلِيلًا ۝ وَلَوْ لَا أَنْ ثَبَّتْنَا لَقَدْ كِدْتَ تَرْكَنُ  
إِلَيْهِمْ شَيْئًا قَلِيلًا ۝﴾ (بنی اسراء یہل)

”اور (اے نبی ﷺ!) یہ لوگ تو درپے تھے اس کے کہ آپ کو بچلا دیں اس وحی سے جو ہم نے آپ کی طرف نازل کی ہے تاکہ آپ ہمارے نام پر اپنی طرف سے کوئی بات گھٹ لائیں، اور تب تو یہ لازماً آپ کو اپنا دوست بنالیتے۔ اور اگر ہم آپ کے پاؤں جمائے نہ رکھتے تو آپ تو ان کی طرف کسی درجے میں مائل ہو ہی جاتے۔“ اور اگلی آیت میں پھر اس پر تبصرہ ہوا ہے:

﴿إِذَا لَّا ذَقْكَ ضِعْفَ الْحَيَاةِ وَ ضِعْفَ الْمَمَاهَةِ ثُمَّ لَا تَجِدُ لَكَ عَلَيْنَا  
نَصِيرًا ۝﴾

”اگر ایسا ہو جاتا تو ہم لازماً آپ کو دو ہری سزادیتے دنیا کی اور دو ہری سزادیتے موت کی، پھر آپ کو ہمارے مقابلے میں اپنے لیے کوئی مددگار (اور کوئی چھڑانے والا) نہ ملتا۔“

مقصود یہ بتانا ہے کہ چودہ سو برس بیت جانے کے باوجود محمد رسول اللہ ﷺ کی شخصیت اُسی طرح شرک کی آمیزش سے پاک اور صاف ہے۔ آپ ﷺ بشر ہیں اور رسول ہیں۔ آپ ﷺ عبدِ بھی ہیں اور رسولِ کامل بھی ہیں۔

اس شعر میں کتنی بڑی حقیقت بیان ہوئی ہے:

الْرَّبُّ رَبُّ وَرَانْ تَنَزَّلْ  
وَالْعَبْدُ عَبْدُ وَرَانْ تَرْقَى

”رب رب ہی ہے چاہے وہ کتنا ہی نزول اجلال فرمائے اور بندہ بندہ ہی ہے خواہ  
وہ کتنا ہی بلند مقام پر پہنچ جائے۔“

چودہ سو برس گزرنے کے باوجود یہ امتیاز قائم ہے حالانکہ اس امت میں اپنے نبی ﷺ کے  
ساتھ محبت اور عقیدت میں کسی زمانے میں کوئی کمی نہیں رہی ہے۔

بہر حال یہ حکمت خداوندی اور مشیت ایزدی کے تحت ہے اور یہ لازمی نتیجہ ہے ختم  
نبوت کا۔ لیکن اس کے اسباب ظاہری میں سے پہلا یہ ہے کہ قرآن مجید نے نبی اکرم ﷺ کی  
بشریت پر بہت زور دیا ہے اور اسے بہت نمایاں کیا ہے۔ دوسرے یہ کہ آپ ﷺ نے اگر  
کہیں صحابہ کرام میں کوئی ایسا رجحان دیکھا کہ جس سے کسی دیکھنے والے کو مغالطہ ہو سکتا تھا تو  
اس پر آپ ﷺ نے نکیر فرمائی۔ اور تیسرا یہ کہ جہاں کہیں بھی بر بنائے طبع بشری آپ ﷺ  
سے کوئی خطایا چوک ہوتی تھی، اگرچہ وہ جانب خیر ہی ہوتی تھی، تو اس پر اللہ تعالیٰ کی طرف  
سے سخت گرفت ہوتی۔ یہاں میں کسی مغالطے کے سد باب کے لیے وضاحت کر دوں کہ نبی  
کی غلطی کے لیے ”خطا“ کا لفظ موزوں ترین ہے۔ اس لیے کہ خطا میں نیت کو دخل نہیں ہوتا۔  
اس لفظ کا سب سے نمایاں استعمال ہے ”نشانے کا خطا ہو جانا“۔ اب نشانچی کی تو نشانہ  
لگانے کی انتہائی کوشش ہوتی ہے، اس کی نیت یہ نہیں ہوتی کہ نشانہ ادھر ادھر ہو، لیکن بعض  
اوقات نشانہ خطا ہو جاتا ہے۔ اور یہ اس کے ارادے اور نیت سے بالکل باہر کا معاملہ ہے۔  
دوسری بات یہ کہ خطا میں نفسانیت نہیں ہوتی بلکہ خیر ہی کی طلب ہوتی ہے۔ یعنی نبی سے خطا  
ہوتی ہے تو جانب خیر میں ہوتی ہے، جانب شر میں نہیں ہوتی۔ سورہ عبس کے واقعہ کو پیش  
نظر رکھیے کہ یہ سارا معاملہ دین کی تبلیغ کے لیے تھا، دین کی اقامت کے لیے راستہ نکالنا  
مقصود تھا۔ نبی اکرم ﷺ نے چاہا کہ ان چودھریوں اور سرداروں کی طرف توجہ اور التفات  
کروں گا تو ان میں سے اگر ایک بھی ایمان لے آتا ہے تو وہ ہزاروں کے برابر ہو جائے  
گا۔ یہی وجہ ہے کہ آپ ﷺ نے جھولی پسار پسار کر دعا کی ہے کہ پور دگار! عمر و بن ہشام

یا عمر بن الخطاب میں سے ایک کو تو ضرور اسلام کی توفیق عطا فرمادے! اس لیے کہ آپ ﷺ جانتے تھے کہ ان میں سے ایک جو ہے وہ ایک لاکھ کے برابر ہے۔ ایک ایمان لے آئے گا تو دین کو تقویت پہنچے گی۔ تو یہ سارا معااملہ محض دین کے لیے تھا، اس سے محمد رسول اللہ ﷺ کو (معاذ اللہ) کوئی اپنی ذاتی آسانی مطلوب نہیں تھی، کوئی اپنی ذاتی قدر و منزلت بڑھانی مقصود نہیں تھی۔ ان بڑوں کی طرف التفات اس لینہیں تھا کہ ان کی دولت کی طرف آپ ﷺ کی کوئی حریصانہ نگاہ تھی، (معاذ اللہ، ثم معاذ اللہ) بلکہ یہ دین کی بہتری کے لیے اور ان مسلمانوں کی مصلحت کے لیے تھا جو چکلی کے پاؤں میں پسے ہوئے تھے۔ آپ ﷺ نے چاہا کہ اگر ایسے چند با اثر لوگ ایمان لے آئیں تو ان کو بھی ریلیف ملے گا، انہیں بھی سہارا ملے گا، ان کو قوت اور تقویت حاصل ہوگی۔

بہر حال قرآن نے ان چیزوں کو جس طرح نمایاں کیا اور جو سخت اندازِ خطاب بردا ہے یہ درحقیقت اس وجہ سے ہے کہ مقامِ ربوبیت اور مقامِ عبدیت میں امتیاز قائم رہے۔ اور یہ صورت حال الحمد للہ، ثم الحمد للہ چودہ سو سال گزر جانے کے باوجود برقرار رہی ہے۔ باقی یہ کہ ہمارے ہاں اگر کچھ اولیاء اللہ اور صوفیاء کی عقیدت میں کچھ غلو ہوا ہے تو جان لیجیے کہ ”ہاتھی کے پاؤں میں سب کا پاؤں“ کے مصدق اگر محمد رسول اللہ ﷺ کا مقام یہ ہے جو قرآن نے بیان فرمایا تو کسی اور کا ان سے اوچا مقام کیونکر ہو جائے گا؟ کسے باشد! بڑے سے بڑے پیر بڑے سے بڑے صوفیاء اور بڑے سے بڑے اولیاء اللہ کا مقام بھی محمد رسول اللہ ﷺ کے سامنے ایسے ہے جیسے سورج کے سامنے ستارے ہوں، ان سے زیادہ ان کی کوئی حقیقت نہیں۔ ہمارے ہاں جو مغالطے پھیلے ہوئے ہیں وہ محض اسی نوعیت کے ہیں جیسے میں نے بتایا، کہ جہلاء، شعراء، نعت گوؤں اور واعظوں نے اپنے غلو بیان میں یہ شکلیں اختیار کر لی ہیں۔ بُدْعَتی سے اس میں اوتار (Incarnation) کا عقیدہ بھی آگیا ہے اور ہمہ اوست (Pantheism) بھی آگیا ہے اور اس میں ”بغیر عین کے اک عرب“ سے خدا کا ایہام بھی پیدا کر دیا گیا ہے۔ آپ ان ساری چیزوں کو اسی کھاتے میں رکھیے اور اللہ کا شکر ادا کیجیے کہ چودہ سو برس بیت جانے کے باوجود بھی اس امت مسلمہ کے کسی بھی مستند فرقے

کے مستند عقائد کی فہرست میں ”شک فی الذات“ کی یہ دونوں صورتیں نہیں ہیں۔ یعنی نہ تو کسی کو خدا یا خدا کا بیٹا اور بیٹی قرار دیا گیا اور نہ ہمہ اوس تاریخ کے عقائد پیدا ہوئے۔

### مسئلہ نور و بشر

شک کی دوسری قسم ”شک فی الصفات“ کی بحث شروع کرنے سے پہلے میں ایک اہم علمی نکتے پر بات کرنا چاہتا ہوں۔ ہمارے ہاں ایک مسئلہ مذہبی بحث و نزاع کا موضوع بنا ہوا ہے۔ وہ محمد رسول اللہ ﷺ کی ”بشریت“ اور ”نور“ کا مسئلہ ہے کہ آپ ﷺ بشرطی یا نور۔ عوامی سطح پر جو مذہبی جلسے ہوتے ہیں ان میں اکثر و بیشتر اسی مسئلے پر گفتگو ہوتی ہے، دھواں دار تقریریں ہوتی ہیں جن میں جوش و خروش اور غیظ و غضب کا اظہار ہوتا ہے۔ ایک گروہ رسول اللہ ﷺ کی بشریت کی نفی اور نورانیت کے اثبات پر اور دوسرਾ گروہ آپ ﷺ کی نورانیت کی نفی اور بشریت کے اثبات پر بہت زیادہ زور لگاتا ہے جس سے مناظرے اور مباحثے کا بازار گرم ہو جاتا ہے اور ایک نزاع کا عالم پیدا ہو جاتا ہے۔ لیکن حقیقت یہ ہے کہ اس مسئلہ میں نزاع کا قطعاً کوئی پہلو نہیں ہے۔ اس سلسلے میں محض کھینچ تان اور جوشی لیے تقریروں کی وجہ سے بات بگڑتی ہے اور فریقین میں باہم شدت اور تھنی بڑھتی چلی جاتی ہے۔

جان لیجیے کہ نبی اکرم ﷺ کے معاملے میں نہ یہ کہنا درست ہے کہ آپ ﷺ بشرطی نہیں تھے بلکہ نور تھے اور نہ یہ کہنا درست ہے کہ آپ ﷺ نور نہیں تھے بلکہ بشرطی۔ دونوں باتیں یکساں غلط ہیں، اصل حقیقت یہ ہے کہ آپ ﷺ بیک وقت بشرطی تھے اور نور بھی تھے۔ اور یہ معاملہ صرف رسول اللہ ﷺ کا نہیں ہے بلکہ میرا اور آپ کا اور ہر انسان کا ہے۔ ہر انسان کے اندر اس کے وجود کے دو حصے ہیں۔ ایک اس کا ”حیوانی“ وجود ہے۔ وہ خاکی اصل ہے جو اس زمین سے بنتا ہے۔ وہ اپنی اصل کے اعتبار سے ظلمانی ہے۔ اس میں تاریکی ہے اس میں پستی کا رجحان ہے، اس میں برائی کا میلان ہے۔ قرآن مجید میں حضرت یوسف عليه السلام کے الفاظ نقل ہوئے ہیں: ﴿وَمَا أَبْرُئُ نَفْسِيٌّ إِنَّ النَّفْسَ لَآمَارَةٌ بِالسُّوءِ﴾ (یوسف: ۵۳) اور میں اپنے نفس کی براءت نہیں کر رہا ہوں، یقیناً نفس تو برائی

پر ابھارتا ہے، لیکن انسان مجرد اس پستی اور خاکی الاصل وجود ہی کا نام نہیں ہے بلکہ اس کے وجود کا دوسرا حصہ ”روح“ ہے۔

نقطہ نوری کہ نام او خودی  
زیر خاک ما شرار زندگی

انسان اول کو آدم علیہ السلام بنانے والی چیز یہی روح خداوندی تھی جو ان میں پھونکی گئی۔ اور وہ روح خاکی اور ظلمانی نہیں ہے بلکہ نورانی حقیقت رکھنے والی شے ہے۔ وہ ملائکہ کی ہم پلہ ہی نہیں ملائکہ کی مسجد ہے۔ ملائکہ نوری الاصل ہیں تو کیا روح خاکی الاصل ہے؟ نہیں، روح خاکی اور ظلمانی نہیں ہے بلکہ نورانی ہے۔ بقولِ اقبال:

ہے ذوقِ تجلی بھی اسی خاک میں پہاں  
غافل تو نزا صاحبِ ادراک نہیں ہے!

حوالہ خمسہ یعنی دیکھنا، سننا، سوگھنا، چکھنا اور چھوننا تو حیوانات میں بھی ہیں! انسان نے بھی اپنی حقیقت اگر یہی سمجھی تو اُس نے گویا اپنی اصل عظمت کو نہیں پہچانا۔ ادراک تو اصل میں اپنے سے باہر کی کسی شے کو محسوس کرنا ہے، جبکہ روشنی تو خود اپنا ظہور چاہتی ہے، اپنی تجلی چاہتی ہے۔ تو انسان کی حقیقت یہ ہے کہ اس کے وجود کے دو حصے ہیں، ایک اس کا یہ حیوانی وجود ہے، جو خاکی الاصل ہے، ظلمانی الاصل ہے۔ اس کا میلان پستی اور گناہ کی طرف ہے۔ اور ایک اس کا روحانی وجود ہے جو نورانی الاصل ہے۔ اللہ تعالیٰ نے فرشتوں سے فرمایا تھا: ﴿فَإِذَا سَوَّيْتَهُ وَنَفَخْتُ فِيهِ مِنْ رُّوحِي فَقَعُوا كَهْ سِجِّدِينَ﴾ (الحجر) ”پس جب میں اسے (آدم علیہ السلام کو) بنا سنوارلوں اور اس میں اپنی روح میں سے پھونکوں تو گر پڑنا اس کے سامنے سجدے میں“۔ یہاں روح کی نسبت اللہ تعالیٰ نے خود اپنی طرف کی ہے۔

تو یہ ہے ہمارا وہ نورانی عنصر جو ہر ایک انسان میں ہے۔ لیکن ع ”گر حفظِ مراتب نہ کنی زند لیقی“، کے مصدق سب کا نور برادر تونہیں ہے۔ کسی کا محض ایک ٹمٹما تا ہوا دیا ہے۔ کسی کی اس نورانیت پر اس کے نفس کی ظلمانیت اس طرح چھا گئی ہے کہ وہ نور معدوم کے درجے

میں ہے۔ یعنی اس کی فطرت کا نور بھجھ چکا ہے، جبکہ کسی کا وہ نور اس قدر رزیا دہ ہوتا ہے کہ قرآن کریم نے اس کی تمثیل یوں بیان کی ہے : ﴿يَكَادُ زَيْتُهَا يُضِيُّءُ وَلَوْ لَمْ تَمْسَسْهُ نَارٌ طَنُورٌ عَلَى نُورٍ ط﴾ (النور: ۳۵) ” (کسی کی فطرت کا نور اتنا صاف اور شفاف ہے کہ) بھڑک اٹھنے کو بے تاب ہے، چاہے اسے آگ نے چھواتکہ نہ ہو۔ روشنی پر روشنی ہے۔“ یہ ہے وہ نور جو حضرت ابو بکر صدیق رض کی شخصیت میں موجود تھا۔ ابھی وحی کا آغاز بھی نہیں ہوا تھا، لیکن ان کے اندر اخلاقی حسنے کے انوار پہلے سے موجود تھے۔ ایسے ہی تمام صد بیقین اور انبیاء علیهم السلام کے اندر نورِ فطرت موجود ہوتا ہے۔ اب اس تناظر میں دیکھئے تو نبی اکرم صلی اللہ علیہ وسلم کی شخصیت مبارکہ چونکہ بلند ترین ہے تو آپ صلی اللہ علیہ وسلم کی نورانیت بھی اتنی کامل ہے کہ اس نے خاکی وجود کی ظلمانیت کو بالکل معدوم کر دیا ہے۔ اس معنی میں اگر کہا جائے کہ نبی اکرم صلی اللہ علیہ وسلم نورِ جسم ہیں تو غلط نہیں ہے۔

تو یہ دونوں چیزیں بیک وقت صحیح ہیں۔ نبی اکرم صلی اللہ علیہ وسلم بیک وقت بشر بھی ہیں اور نور بھی ہیں۔ آپ صلی اللہ علیہ وسلم کی بشریت کا کون انکار کرے گا! آپ صلی اللہ علیہ وسلم کی ولادت ہوئی ہے جیسے کسی انسان کی ولادت ہوتی ہے۔ آپ صلی اللہ علیہ وسلم کے بھی وہی دو ہاتھ اور دو پاؤں تھے۔ وہی انسانی خون آپ کے وجود میں بھی سرایت کیے ہوئے تھا اور گردش کر رہا تھا۔ طائف میں آپ صلی اللہ علیہ وسلم پر پھراو ہوا ہے تو زخموں میں سے خون رسما ہے۔ میدانِ احمد میں جب تلوار کا وار آپ صلی اللہ علیہ وسلم کے چہرہ مبارک پر لگا ہے تو خون کا فوارہ چھوٹا ہے۔ اسی طرح آپ صلی اللہ علیہ وسلم نے شادی کی ہے اور آپ صلی اللہ علیہ وسلم کے ہاں اولاد ہوئی ہے۔ لیکن اس سب کے باوجود نبی اکرم صلی اللہ علیہ وسلم کی نورانیت کی نفی ہرگز نہ کیجیے! آپ صلی اللہ علیہ وسلم کی نورانیت کی نفی درحقیقت اس دور کا مادہ پرستانہ فکر ہے جو میری آج کی بحث کا اصل موضوع ہے۔ ہم نے مادہ پرستانہ فکر اپنے ذہنوں پر اتنا مسلط کر لیا ہے کہ ہم روح کی حقیقت اور اس کے جدا گانہ تشخیص سے یا توبالکلیہ منکر ہو گئے ہیں یا اس کا زبان پر ذکر لاتے ہوئے ہمیں جا ب محسوس ہوتا ہے۔ بقول اکبرالہ آبادی نے رقبوں نے رپٹ لکھوائی ہے جا جا کے تھانے میں کہ اکبر نام لیتا ہے خدا کا اس زمانے میں!

کہ روحانیت کی باتیں کرتے ہو؟ روح کی بات کرتے ہو؟ روح کو کوئی علیحدہ وجود مانتے ہو؟ تو یہ چیزیں ہمارے فکر اور نظریات کے دائرے سے اس طور سے باہر چلی گئی ہیں کہ اب ہم سمجھتے ہیں کہ انسان تو بس اسی حیوانی وجود کا نام ہے۔ ہم اپنے اس وجودِ حیوانی، ہی کو اصل انسان سمجھے بیٹھے ہیں، اس لیے نورانیت کی نفی ہو رہی ہے۔

اس بات کو یوں بھی سمجھا جا سکتا ہے کہ ہمارا جو نورانی عنصر ہے ایمان اور عمل صالح سے اس کی نورانیت میں اضافہ ہوتا ہے اور اس کے بر عکس گناہوں اور نفسانیت سے یہ نور بجھتا چلا جاتا ہے۔ قرآن مجید میں سورۃ الحدیڈ اور سورۃ الاتحریم میں دو جگہ میدانِ حشر کا نقشہ کھینچا گیا ہے کہ اُس دن اہل ایمان کی شان یہ ہو گی کہ:

﴿يَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُم بَيْنَ أَيْدِيهِمْ  
وَبِأَيْمَانِهِمْ بُشْرٌ كُمُّ الْيَوْمِ جَنَّتٌ تَجْرِي مِنْ تَحْتِهَا الْأَنْهَرُ خَلِيلِينَ  
فِيهَا طَذِيلَكَ هُوَ الْفَوْزُ الْعَظِيمُ﴾ (الحدید ۱۲)

”اُس دن آپ مومن مردوں اور عورتوں کو دیکھیں گے کہ ان کا نور ان کے آگے آگے اور ان کے دائیں جانب دوڑ رہا ہو گا۔ (ان سے کہا جائے گا) آج بشارت ہے تمہارے لیے ایسے باغات کی جن کے نیچے نہریں بہہ رہی ہیں، ان میں وہ ہمیشہ رہیں گے۔ یہی ہے بڑی کامیابی۔“

آگے منافقین کے بارے میں فرمایا گیا:

﴿يَوْمَ يَقُولُ الْمُنِفِقُونَ وَالْمُنِفِقَاتُ لِلَّذِينَ أَمْنُوا انْظُرُوهُنَّا نَقْتِبِسُ مِنْ  
نُورِكُمْ هَذِيلَ ارْجِعُوا وَرَآءَكُمْ فَالْتَّمِسُوا نُورًا ط﴾ (آیت ۱۳)

”اُس دن منافق مردوں اور عورتوں کا حال (جود نیا میں چراغ گل کر کے جائیں گے) یہ ہو گا کہ وہ اہل ایمان سے استدعا کریں گے: ذرا ہماری طرف دیکھو (ذرا ہمیں مہلت دو)، تاکہ ہم تمہارے نور سے استفادہ کریں۔ کہا جائے گا لوٹ جاؤ پیچھے کی طرف (اگر ہو سکتا ہے تو دنیا میں واپس جاؤ) اور اس نور کی تخصیل کر کے آو۔“

سورۃ الاتحریم میں ہے:

﴿نُورٌ هُمْ يَسْعَى بَيْنَ أَيْدِيهِمْ وَبِأَيْمَانِهِمْ يَقُولُونَ رَبَّنَا أَتْمِمْ لَنَا نُورَنَا﴾

﴿وَاغْفِرْ لَنَا طِإِنَكَ عَلَى كُلِّ شَيْءٍ قَدِيرٌ﴾ (۸)

”اُن کا نور ان کے آگے آگے اور ان کے دائیں جانب دوڑ رہا ہو گا اور وہ کہہ رہے ہوں گے کہ: اے ہمارے رب! ہمارا نور ہمارے لیے مکمل کر دے اور ہم سے درگزر فرمائیں تو ہر چیز پر قدرت رکھتا ہے۔“

اس نور کے بارے میں نبی اکرم ﷺ کا ارشاد گرامی ہے کہ قیامت کے دن کسی کا نور بس اتنا ہو گا کہ اس سے صرف اس کے قدموں کے آگے روشنی ہو جائے گی، اور کسی کا نور اس قدر ہو گا کہ اس کی روشنی مدینہ منورہ سے صنعتاً تک پہنچے گی۔ یعنی اُس روز کسی کا نور بہت تھوڑا ہو گا کہ بس اس سے قدموں کے آگے آگے روشنی ہو گی۔ اور قیامت کے دن یہ نور بھی بہت غنیمت ہوتی ہے جس سے آپ بالآخر منزلِ مراد تک پہنچ سکتے ہیں۔ جبکہ کسی کا نور اُس روز بہت زیادہ ہو گا جس سے ہر سو چراغاں ہو جائے گا۔ یہ حفظِ مراتب ہے۔ اس تناظر میں دیکھئے تو محمد رسول اللہ ﷺ کا نور کس قدر ہو گا! ان باتوں کو ذہن میں رکھیے تو جھگڑا ختم ہو جاتا ہے۔ رسول اللہ ﷺ بیک وقت ”بُشْر“ بھی ہیں اور ”نور“ بھی ہیں۔ اور یہی معاملہ ہم سب کا بھی ہے۔ ہمارا ایک روحانی وجود ہے جو نوری الاصل ہے اور ایک مادی وجود ہے جو خاکی الاصل ہے اور ہماری شخصیتوں میں ان دونوں کا امترانج ہے۔ کسی کی ظلمانیت اس نور پر ایسے غالب آگئی ہے کہ نور معدوم ہو گیا ہے اور کسی کی ظلمانیت پر اس کی نورانیت کا اتنا غلبہ ہو گیا ہے کہ اس کی ظلمانیت کا فور ہو گئی ہے۔

اسی حقیقت کو حدیث نبوی ﷺ کی روشنی میں اس طرح سمجھ لیجیے کہ نبی اکرم ﷺ نے ارشاد فرمایا:

((مَا مِنْكُمْ مِنْ أَحَدٍ إِلَّا وَقَدْ وُكِلَّ بِهِ قَرِينُهُ مِنَ الْجِنِّ)) قالوا : وَإِيَّاكَ

يَارَسُولَ اللَّهِ؟ قال : ((وَإِيَّايَ إِلَّا أَنَّ اللَّهَ أَعْانَنِي عَلَيْهِ فَاسْلَمَ فَلَا

يَوْمُونِي إِلَّا بِخَيْرٍ) (۱)

”تم میں سے کوئی بھی ایسا نہیں جس کے ہمراہ ایک ساتھی شیطان نہ سونپ دیا گیا ہو،“ صحابہ کرام نے (بڑی ہمت کر کے) دریافت کیا: اے اللہ کے رسول! کیا آپ بھی؟ آپ ﷺ نے فرمایا: ”ہاں میں بھی، مگر اللہ تعالیٰ نے اس کے مقابلے میں میری مدفرمانی تو میں نے اسے مسلمان بنالیا۔ اب وہ مجھے سوائے بھلانی کے کوئی اور مشورہ نہیں دیتا۔“

یہ رسول اللہ ﷺ کا بات کو سمجھانے کا ایک انداز تھا۔ بہر حال وہ نفس تھا تو سہی رسول اللہ ﷺ کے اندر بھی۔ آپ ﷺ کا بطن مبارک بھی کھانے کو مانتا تھا۔ بھوک کا احساس محمد ﷺ کو بھی ہوتا تھا۔ بھوک کی وجہ سے آپ ﷺ پر بھی نقاحت طاری ہوتی تھی۔ طائف میں پتھراو کی وجہ سے جب بہت زیادہ خون بہا تو آپ ﷺ پر نقاحت طاری ہوئی اور آپ ﷺ بیٹھ گئے۔ اسی طرح أحد میں بھی بہت زیادہ خون بہنے کی وجہ سے آپ ﷺ پر نقاحت طاری ہوئی اور آپ ﷺ بے ہوش ہو گئے۔ آپ ﷺ کے صاحزادے حضرت ابراہیم کا جب انتقال ہوا تو آپ ﷺ کی آنکھوں میں آنسو آ گئے اس لیے کہ انسانی عواطف و میلانات اور احساسات و جذبات آپ ﷺ کی شخصیت میں تمام و کمال موجود تھے۔ لیکن ان چیزوں کی وجہ سے کبھی آپ ﷺ سے (معاذ اللہ) خدا کی معصیت کا صدور ممکن نہیں ہوا۔ آپ ﷺ کو تمام بشری تقاضوں اور آثارِ طبیعی پر اس قدر قابو تھا کہ کوئی بھی چیز آپ ﷺ سے اللہ تعالیٰ کی مرضی کے خلاف کچھ نہیں کر سکی۔

### مسلمانوں میں اوتار کا تصور

گزشته صفحات میں اس بات کی طرف اشارہ کیا گیا تھا کہ ہندوؤں کے ہاں نو اوتار تھے، ایک دسوال اوتار اپنے آپ کو مسلمان کہنے والوں نے اُن میں شامل کر لیا ہے۔ اب اس بات کی ذرا تفصیل جان بجیے! دراصل شیعیت کی بہت سی شاخیں ہیں۔ ہمارے ہاں جو

(۱) صحيح مسلم، کتاب صفة القيامة والجنة والنار، باب تحريض الشيطان وبعثه سراجیاہ لفتة الناس وان مع كل انسان قرینا۔

معروف شیعہ ہیں وہ ”اشنا عشیری“، ہیں، یعنی پہلے بارہ اماموں کے ماننے والے۔ ان کے خیال میں بارہویں امام غائب ہو گئے جو امامِ مشترک کہلاتے ہیں اور وہ ان کے انتظار میں ہیں کہ دوبارہ آئیں گے۔ چھٹے امام پر ایک شاخ علیحدہ ہو گئی جو ”شش امامیہ“ کہلاتے ہیں۔ یعنی پہلے چھ امام تو ”اشنا عشیری“ اور ”شش امامیہ“ کے مابین مشترک ہیں، لیکن اسماعیل، جو امام جعفر صادقؑ کے بڑے صاحبزادے تھے، ان سے ان شش امامیہ والوں کی شاخ الگ ہو گئی۔ شش امامیہ والوں کی بھی آگے چل کر دو شاخیں ہو گئیں۔ ایک شاخ وہ ہے جو ہمارے ہاں ”بوہرے“ کہلاتے ہیں۔ ان کے غالباً ۳۲ ویں امام غائب ہو گئے۔ طاہر سیف الدین، جن کا انتقال ہو گیا، اور برہان الدین جو نسبتی میں رہتے ہیں، ان کے مذہبی پیشواؤں ہیں۔ یہ امام نہیں کہلاتے بلکہ داعی کہلاتے ہیں۔ شش امامیہ کی دوسری شاخ ”اسماعیلی“ ہے۔ ان کے کہنے کے مطابق ان کے امام غائب نہیں ہوئے بلکہ امامت کا سلسلہ تسلسل کے ساتھ چل رہا ہے۔ اس وقت پرنس کریم آغا خان ان کے امام حاضر ہیں۔ یہ امام کو معصوم مانتے ہیں۔

پیر نہش الدین سبزواری<sup>(۱)</sup> اور دیگر اسماعیلی مبلغین کے ذریعے اسماعیلیت کی دعوت جب ہندوستان میں دی گئی تو ان مبلغین نے دعوت و تبلیغ کے لیے یہ حکمتِ عملی اختیار کی کہ چونکہ ہندوؤں کو مسلمان بنانا آسان کام نہیں، لہذا ان کے عقیدوں کے ساتھ ہی ذرا اپنے عقیدے کو جوڑ دیں توبات بن جائے گی۔ ہندو نوآوتار مانتے تھے، انہوں نے یہ کہا کہ نوآوتار تمہارے ہیں اور دسوال نوآوتار ایک اور آیا ہے اور وہ حضرت علیؑ ہی ہے۔ اس مذہب میں ”دشم آوتار“، یعنی دسوال آوتار حضرت علیؑ کو مانا جاتا ہے۔ آوتار یا Incarnation کا عقیدہ باضابطہ طور پر ان کے عقائد میں شامل ہے۔

دوسرا کام ان مبلغین نے یہ کیا کہ ہندوستان میں نئے ایمان لانے والوں پر سے شریعت ساقط کر دی۔ ظاہر بات ہے اگر کسی کو اسلام یادیں کی تعلیم دی جائے اور اس کو یہ بھی معلوم ہو کہ پانچ نمازیں بھی پڑھنی پڑیں گی، تیس روزے بھی رکھنے پڑیں گے، تو وہ اسلام

---

(۱) ان کا مزار ملتان میں ہے جو خواہ مخواہ شش تبریز کے نام سے مشہور ہو گیا ہے۔ حالانکہ شش تبریز کا ملتان میں آنے کا کوئی سوال اور امکان ہی نہیں ہے۔

میں داخل ہونے سے پہلے دس دفعہ خوب سوچے گا۔ لیکن اگر اسے یہ کہا جائے کہ کوئی شریعت تم پر لا گو نہیں ہوگی، بس تم کلمہ پڑھو تو اس کے لیے اب کام آسان ہو جائے گا۔ جیسے سینٹ پال نے کہا تھا کہ بُس حضرت مسیح (عَلِیٰ عَلِیٰ) کو مان لو تو تمہارے گناہوں کی طرف سے وہ پیشگی کفارہ ہو جائیں گے، تمہارے اوپر شریعت کا بھی بوجھ نہیں ہو گا اور حلال و حرام کی قید بھی نہیں ہو گی، چاہے خنزیر کھاؤ اور شراب پیو۔ چنانچہ ان کے ہاں پہلے سے جو مشرکانہ عقائد تھے ان پر عمل پیار رہتے ہوئے اپنی تبلیغ بنالی اور حضرت مسیحؐ کو خدا کا بیٹا قرار دے کر اس عقیدے سے اپنے مذہب کو جوڑ دیا۔ تو اس طرح سے سینٹ پال والی عیسائیت جنگل کی آگ کی طرح پھیل گئی۔ یعنیہ یہی کام ہندوستان میں اسماعیلی داعیوں نے کیا کہ شریعت ساقط قرار دے دی۔ لہذا ہمارے آغا خانیوں کے ہاں نماز روزہ وغیرہ کچھ نہیں ہے۔ ان کی مسجدیں نہیں ہوتیں، محض جماعت خانے ہوتے ہیں اور ان کی حیثیت کلبوں اور چوپال کی ہے جہاں وہ آ کر بیٹھتے ہیں اور ساتھ مل کر کھانا وغیرہ کھاتے ہیں۔ جماعت خانہ ان کی سو شل لاٹ کا ایک مرکز ہے۔ باقی یہ کہ شریعت اُن سے ساقط ہے۔ البتہ ہمارے شہابی علاقے ہنزو اور چترال میں جو اسماعیلی آباد ہیں، ان کے ہاں شریعت موجود ہے۔ اس لیے کہ وہ local converts نہیں ہیں، بلکہ وہ ایران سے آئے تھے۔ جبکہ بمبئی اور کاٹھیاواڑا وغیرہ کے علاقے میں مقامی لوگوں نے جو اسماعیلیت قبول کی ہے اس میں ایک تو شریعت ساقط ہے اور دوسرے حضرت علیؓ (نَعُوذُ بِاللّٰهِ) اللہ تعالیٰ کے دسویں اوتار ہیں۔ جیسا کہ عرض کیا گیا، ہندوستان میں نو اوتار پہلے سے پوچھ جا رہے تھے دسوال اوتار حضرت علیؓ کو منوا کر اس کے ساتھ جوڑ دیا گیا۔

## شُرک فی الصفات

الحمد لله لهم نے اقسامِ شرک کے حوالے سے شرک کی پہلی قسم ”شُرک فی الذات“ کا کسی حد تک فہم حاصل کر لیا ہے۔ اب ہم اللہ کی توفیق سے شرک کی دوسری قسم ”شُرک فی الصفات“ کی بحث کا آغاز کرتے ہیں۔ شُرک فی الصفات کے بارے میں ابتدائی طور پر یہ جان لیجیے کہ یہ مسئلہ ذرا باریک اور علمی نوعیت کا ہے اور اس میں پاؤں پھسل جانے کا بڑی آسانی سے احتمال ہے۔ اس کی وجہ یہ ہے کہ ہماری زبان کی تنگ دامانی کے باعث صفات (Adjectives and attributes) کے طور پر جو الفاظ ہم استعمال کرتے ہیں وہ خالق اور مخلوق کے مابین مشترک ہیں۔ یعنی وہی الفاظ ہم اللہ تعالیٰ کے لیے استعمال کرتے ہیں اور وہی مخلوق کے لیے استعمال کرتے ہیں۔ جیسے ہم کہتے ہیں کائنات بھی موجود، خدا بھی موجود، میں بھی موجود، آپ بھی موجود۔ اس طرح ایک وصف ”وجود“، مشترک ہو گیا اللہ تعالیٰ میں، اس کائنات میں، مجھ میں اور آپ میں۔ اسی طرح صفت ”حیات“، مشترک ہے اللہ اور مخلوق کے مابین۔ اللہ تعالیٰ بھی زندہ، ہم بھی زندہ یہ چوپائے وغیرہ بھی زندہ۔ لفظ ”علم“ کا استعمال اللہ کے لیے بھی ہے، از روئے الفاظ قرآنی: ﴿وَهُوَ بِكُلِّ شَيْءٍ عَلِيمٌ﴾ اور بندوں کے لیے بھی، بلکہ انسانوں میں ”عَلَامَه“، بھی ہوتے ہیں جو صفت علم کا مبالغہ کا صیغہ ہے۔ لفظ ”ارادہ“، بندوں کے لیے بھی استعمال ہوتا ہے کہ ”میرا یہ ارادہ ہے“، اور اللہ کے لیے بھی کہ ﴿إِنَّمَا أَمْرَهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ (یس۔)۔ اسی طرح لفظ ”مشیت“، مشترک ہے اللہ اور مخلوق کے مابین۔ جیسے کسی صحابی رسول ﷺ کی زبان سے یہ الفاظ نکل گئے: ”مَا شَاءَ اللَّهُ وَمَا شِئْتَ“، (جو اللہ کی مشیت اور جو آپ ﷺ کی مشیت) تو نبی اکرم ﷺ نے ان کوختنی سے ٹوک دیا، اس لیے کہ اس سے شرک کا شائے جنم لے سکتا تھا، حالانکہ ان صحابی رسول ﷺ کی نیت میں، معاذ اللہ، کوئی ایسی بات نہیں تھی۔ توصفات کے لیے جتنے الفاظ مستعمل ہیں وہ سب مشترک ہیں خالق اور

خالق کے مابین۔ وہ اللہ تعالیٰ کے لیے بھی مستعمل ہیں اور مخلوقات کے لیے بھی، اور اسی سے فساد اور غلطی کا سارا احتمال پیدا ہوتا ہے۔ حالانکہ جب ان الفاظ کا استعمال اللہ کے لیے ہوتا ہے تو ان کا مفہوم بالکل مختلف ہے اُس مفہوم سے کہ جس مفہوم میں ان الفاظ کا استعمال مخلوقات کے لیے ہوتا ہے۔ لفظ مشترک ہے جبکہ مفہوم جدا ہے۔

### شرك في الصفات سے بچاؤ کا فارمولا

اب یہ سمجھ لجھی کہ اللہ تعالیٰ اور انسانوں کی صفات الفاظ مشترک ہونے کے باوجود مفہوم و معنی میں کس طرح جدا ہیں۔ تین چیزیں اگر مدد نظر نہ رہیں اور ذہن میں مستحضر نہ رہیں تو شرک کا بلا ارادہ اور بلا شعور احتمال پیدا ہو جائے گا۔ پہلی چیز یہ کہ اللہ تعالیٰ کا وجود بھی قدیم ہے اور اس کی صفات بھی قدیم ہیں، جبکہ ماسوی اللہ (جملہ مخلوقات) کا وجود بھی حادث ہے اور صفات بھی حادث ہیں۔ جو بڑے سے بڑے مشرک گزرے ہیں خدا کو تو انہوں نے بھی قدیم مانا ہے۔ ”تعددِ قدماء“ کا نظریہ رکھنے والوں کا عقیدہ تھا کہ اللہ بھی قدیم، روح بھی قدیم اور مادہ بھی قدیم۔ کچھ لوگوں نے ذرا رعایت کرتے ہوئے دوہستیوں کو قدیم مانا ہے کہ خدا بھی قدیم اور مادہ بھی قدیم، جبکہ توحید یہ ہے کہ قدیم ہستی صرف اللہ کی ہے، باقی سب کو حدوث لاحق ہے کہ پہلے نہیں تھے، پھر ہو گئے۔

دوسری چیز یہ کہ اللہ کا وجود بھی ذاتی ہے اور صفات بھی ذاتی ہیں، جبکہ ماسوی اللہ کا وجود بھی عطا تی ہے اور صفات بھی عطا تی ہیں۔ اللہ تعالیٰ تو از خود ہے، خود بخود ہے۔ کوئی اور تو اسے وجود دینے والا نہیں، معاذ اللہ، ثم معاذ اللہ۔ اسی طرح اس کی صفات بھی ذاتی ہیں، کسی اور کی عطا کر دنہیں، اس کو علم کسی اور نہ نہیں دیا، معاذ اللہ، ثم معاذ اللہ۔ جبکہ جملہ مخلوقات کا وجود بھی عطا تی ہے، اللہ نے ہی سب کو وجود عطا کیا ہے۔ بقول شاعر:

لائی حیات آئے، قضا لے چلی چلے  
اپنی خوشی نہ آئے، نہ اپنی خوشی چلے

تو یہ قضا اور حیات تو بس ارادہ خداوندی ہے، فیصلہ خداوندی ہے، امر خداوندی ہے۔ اُس نے چاہا تو ہم ہو گئے۔ اسی طرح جملہ مخلوقات کی صفات بھی عطا تی ہیں، ذاتی نہیں ہیں، اللہ

نے عطا کی ہیں۔

تیسرا چیز یہ کہ اللہ کی ذات بھی مطلق ہے اور صفات بھی مطلق ہیں، جبکہ ماسوی اللہ (جملہ مخلوقات) کا وجود بھی محدود ہے اور صفات بھی محدود ہیں۔ ”مطلق“ عربی زبان میں ”طلق، ق“ مادے سے ہے جس کا مطلب ہے آزادی، بے قید ہونا، لامتناہی ہونا، حدود اور نہایت سے مبررا ہونا۔ ”طلاق“ کا مطلب یہی ہے کہ عورت کو نکاح کے بندھن سے آزاد کر دیا جائے۔ تو اللہ تعالیٰ کا وجود اور صفات مطلق، لامتناہی، حدود و قیود اور انہا سے مبررا ہیں۔ انگریزی میں اللہ تعالیٰ کو کہا جاتا ہے: ”The Absolute Being“، ہم اللہ تعالیٰ کی صفات کے بیان کے لیے ایک ہی لفظ ”گُل“ کے دامن میں پناہ لیتے ہیں کہ: ﴿وَهُوَ بِكُلِّ شَيْءٍ عَلِيمٌ﴾ ”وہ ہر چیز کا علم رکھنے والا ہے“ اور: ﴿وَهُوَ عَلَى كُلِّ شَيْءٍ قَدِيرٌ﴾ ”وہ ہر چیز پر قدرت رکھنے والا ہے“۔

اس حوالے سے جان لیجیے کہ جب بھی کوئی لفظ اللہ تعالیٰ کے لیے بطور صفت یا صفت بولا جائے تو مذکورہ بالا تین تصورات ذہن میں مستحضر ہیں کہ (۱) اللہ تعالیٰ کی وہ صفت یا وصف قدیم ہے، اس میں حدوث کا کوئی شائستہ نہیں۔ (۲) وہ ذاتی ہے، کسی کا عطا کردہ نہیں۔ اور (۳) وہ مطلق اور لامتناہی ہے، اس میں کہیں کوئی حد و نہایت نہیں۔ اس کے بالکل برعکس جب وہی لفظ ہم مخلوقات میں سے کسی کے لیے بطور صفت یا صفت بولیں گے تو وہاں یہ تین تصورات ملحوظ رہیں گے کہ جیسے وہ چیز خود حادث ہے ویسے ہی اس کی وہ صفت بھی حادث ہے، جیسے اس کا وجود عطا ہی ویسے ہی اس کی صفت بھی عطا ہے اور جیسے اس کا وجود محدود ہے ویسے ہی اس کی صفت بھی محدود ہے۔ تو یہ تینوں تصورات اگر ہر وقت مدنظر رہیں تو صفات کے معاملے میں آدمی شرک میں ملوث نہیں ہو گا۔ لیکن اگر ان میں سے کسی میں بھی ٹھوکر کھا گئے تو ”شرک فی الصفات“ کا راستہ کھل جائے گا۔ یہ الجبرے کے فارمولے کی طرح بالکل واضح بات ہے۔ اس کو سمجھ لیا جائے تو بڑے بڑے مسائل اور عقدے حل ہوتے چلے جائیں گے۔ یہ گویا وہ کلید ہے کہ جس سے ہمارے ہاں عقائد کی بحثوں کے جو بڑے بڑے تالے پڑے ہوئے ہیں وہ کھلتے چلے جائیں گے۔

## دورِ جدید کا سب سے بڑا شرک

اب جو اس دور کا سب سے بڑا شرک ہے پہلے اسے سمجھ لیا جائے، جس کے بارے میں میں اپنے بارے میں بھی نہیں کہہ سکتا کہ میں اس سے بالکل بری ہوں۔ اللہ ہی جس کو بچالے وہ نجح جائے گا، ورنہ اللہ کی توفیق کے بغیر اس سے چنان انسان کے بس کی بات نہیں۔ وہ شرک کیا ہے؟ وہ ”ماڈہ پرستی کا شرک“ ہے۔ اصل میں ایک نظریہ ایک خیال اور ایک مغالطہ دنیا میں رہا تو ہمیشہ سے ہے، لیکن اس دور میں آ کر اس نے ایک فلسفہ فکر انسانی کے لیے ایک بہت بڑے محور اور مرکز کی حیثیت اختیار کر لی ہے، اور وہ یہ ہے کہ مادہ کی صفات مستقل ہیں، دائم ہیں، غیر متبدل (Properties of the matter) ہیں، ان میں کبھی تبدیلی نہیں ہوتی، یہ صفات مادے سے منفک نہیں ہو سکتیں اور تو انہیں طبیعی (Laws of the Nature) کبھی تبدیلی نہیں ہوتے۔ جب سے سائنس کا دور دورہ شہر ہ اور غلغله ہوا ہے اور جب سے ذہنوں پر اس کی چھاپ بہت گہری ہو گئی ہے اور سائنسی اکتشافات نے انسان کو بہوت اور مروع کر دیا ہے تب سے یہ فکر ہمارے ذہنوں میں پیوست ہو گیا ہے کہ مادے کی صفات مستقل ہیں، دائم ہیں، ہمیشہ بروئے کا آتی ہیں، کوئی صورت نہیں ہے کہ مادے سے اس کی صفت منفک ہو جائے، بلکہ وہ اپنی جگہ مستقل بالذات ہے۔ گویا ہم نے آج مادے کو اس مقام پر بٹھا دیا ہے جہاں اصلاً اللہ تعالیٰ کی ذات ہے۔ صفات تو اللہ تعالیٰ کی مستقل اور دائم ہیں، قانون تو اس کا ہے جو کبھی نہیں بدلتا۔ شیخ عبدالقدار جیلانیؒ نے اپنے بچے کو وصیت کرتے ہوئے لکھا تھا کہ: لَا فَاعِلَ فِي الْحَقِيقَةِ وَلَا مُؤْثِرٌ لَا اللَّهُ فَاعِلٌ حَقِيقَى اور مُؤْثِرٌ حَقِيقَى اللَّهُ كَسَوا كَوَافِئَ نَهِيَنَ، جیسے حضرت لقمان اپنے بیٹے کو نصیحت کر رہے تھے: ﴿يَبْنَى لَا تُشْرِكُ بِاللَّهِ طَإِنَّ الشِّرْكَ لَظُلْمٌ عَظِيمٌ﴾ (۱۳) ”اے میرے بچے! اللہ کے ساتھ شرک نہ کیجیو! یقیناً شرک بہت بڑا ظلم (اور بہت بڑی ناصافی) ہے۔“

اصل حقیقت یہ ہے کہ آگ میں جلانے کی تائیر ہے، لیکن یہ اس کی ذاتی نہیں ہے، بلکہ اللہ تعالیٰ کی ودیعت کردہ ہے اور اُسی وقت بروئے کا آتے گی جب اللہ چاہے گا۔ آگ

کو جلانے کی صفت و دیعت کرنے کے بعد، معاذ اللہ، اللہ کے ہاتھ بندھ نہیں گئے کہ میں تو آگ میں جلانے کی صفت پیدا کر چکا، بدجھتوں نے ابراہیم علیہ السلام کو اٹھا کر آگ میں پھینک دیا ہے تواب میں کیا کروں! معاذ اللہ۔ آگ کا وصف ذاتی اور مستقل نہیں، بلکہ اللہ کے اذن کے تابع ہے۔ آگ اُسی وقت جلائے گی جب اللہ کا اذن ہو گا، اگر نہیں ہو گا تو نہیں جلائے گی۔ لہذا تمام صفاتِ مادہ تابع ہیں مشیتِ خداوندی کے یہ مستقل بالذات نہیں ہیں۔ نیوٹن نین فرکس یعنی جو فرکس کا ابتدائی دور تھا، اس میں بڑا اذعان اور بڑا یقین تھا کہ جو قوانین ہم نے دریافت کر لیے ہیں یہ حقی ہیں، ان میں کسی تبدیلی کا امکان ہی نہیں ہے۔

*"We have discovered the final truth."*

اور ”قانون بقاء مادہ“ کی رو سے مادہ لا زوال اور غیر فانی ہے:

(Matter is indestructible.)

اور matter اور energy دو جدا کیٹی گئیں ہیں۔ یہ نیوٹن کی فرکس کے مبادیات تھے۔ ان کا جب ہمارے عقائد، مذہبی فکر اور ایمانی نظریات کے ساتھ تصادم ہوا تو اس کا پہلا مظہر یہ سامنے آیا کہ اب معجزات کی کیا تعبیر و تاویل کی جائے! مغربی فکر اور استعمار کا یہ ریلا اتنا شدید تھا کہ بیچارے سر سید احمد خان جیسا مخلص مسلمان بھی ثابت قدم نہ رہ سکا اور اس سیلا ب کی رو میں بہہ گیا۔

اُس وقت ایک طرف مغربی تہذیب، مغربی استعمار اور مغربی قوت تھی، ان کی فوجیں آرہی تھیں۔ اور دوسری طرف ان کا فکر آرہا تھا، سائنس بڑے زورو شور کے ساتھ آرہی تھی تو اس سیلا ب کے آگے کھڑے رہنا آسان نہیں تھا، لہذا بڑے بڑوں کے قدم ڈگمگا گئے اور انہوں نے قرآنی تعلیمات کو مغربی فکر کے سانچے میں ڈھالنے اور اس کے موافق بنانے کی کوشش کی۔ ان کے لیے یہ مشکل پیدا ہوئی کہ پانی تو اپنی سطح برقرار رکھتا ہے تو پھر یہ کیسے ممکن ہے کہ عصاءِ موسیٰ کی ضرب سے سمندر کا پانی پھٹ گیا؟ سرسید کے فکر کی ترجیحی کی جائے تو وہ یہ ہو گی کہ یہ تو بڑی مصیبت ہے کہ قرآن میں ایسی ہلکی بات آگئی، اب ہم دنیا کو کیا مُنہ دکھائیں؟ ہمارے لیے تو اس سائنسی دوڑ میں لوگوں سے آنکھیں چار کرنا ممکن نہیں رہا۔ لہذا اس کی کوئی ایسی تاویل اور تعبیر کرو کہ مذہب اپنی جگہ قائم رہ جائے اور سائنس اپنی جگہ قائم رہ

جائے۔ چنانچہ انہوں نے کہا کہ اصل میں یہ تومد و جزر کی بات تھی جسے مولویوں نے سمجھا نہیں اور اسے خواہ خواہ ایک عجوبہ اور مجذہ قرار دے دیا اور ایک افسانہ بنالیا۔ جوار بھاٹا سمندر میں آتا رہتا ہے۔ کبھی سمندر recede کر جاتا ہے، پچھے کوہٹ جاتا ہے اور خشکی نکل آتی ہے، کبھی سمندر چڑھاو پر آتا ہے تو پانی ہی پانی ہو جاتا ہے۔ اصل میں سمندر اُس وقت جزر پر تھا جبکہ موئی ﷺ اپنی قوم کو لے کر نکل گئے اور جب فرعون اپنے لشکر سمیت گزر نے لگا تو اُس وقت سمندر مدد پر آ گیا، الہذا فرعون لشکر سمیت ڈوب گیا۔

یہ تاؤیل درحقیقت سرسید کی اس سوچ کی عکاسی کرتی ہے کہ وہ سائنسی فکر، اس کے رعب و بد بے اور جاہوجلال کے مقابلے میں اپنے تین اسلام کا دفاع کر رہے تھے۔ اس حوالے سے سرسید ہمدردی کے مستحق ہیں۔ یہ درحقیقت اس مغربی فکر کا پہلا حملہ تھا جو ہم پر ہوا، جس کے نتیجے میں معجزات کا انکار ہوا اور ہر چیز کی تاؤیل کرنے کی کوشش کی گئی۔ انسان کے ذہن میں جب کوئی فکر راخن ہو جاتا ہے تو بڑی بڑی حقیقتیں اس کی نگاہوں سے اوچھل ہو جاتی ہیں، وہ گویا اندھا ہو جاتا ہے اور راستے کے بڑے بڑے پتھراتے نظر نہیں آتے۔ اور ایسا بڑے بڑوں کے ساتھ بھی ہوتا ہے۔ چنانچہ سرسید احمد خان پر جب یہ فکر مسلط ہو گیا تو انہیں قرآن میں یہ الفاظ نظر نہیں آئے: ﴿فَانْفَلَقَ فَكَانَ كُلُّ فِرْقٍ كَالْطُّوْدُ الْعَظِيْمِ﴾ (الشعراء) ”پس سمندر پھٹ گیا تو اس کا ہر طکڑا ایک عظیم الشان پھاڑ کی طرح ہو گیا“۔ ﴿إِنْفَلَقَ يَنْفِلَقُ﴾ کا مطلب ہے پھٹ جانا۔ اللہ تعالیٰ کے لیے قرآن مجید میں ”فَالِّقُ الْأُصْبَاحِ“ (رات کی تاریکی کا پردہ پھاڑنے والا) اور ”فَالِّقُ الْحِبِّ وَالنَّوْى“ (دانے اور گھٹھلی کا پھاڑنے والا) کے الفاظ آئے ہیں۔ تو یہاں فَانْفَلَقَ کا ترجمہ مدد و جزر کسی صورت میں نہیں ہو سکتا۔ اسی طرح مذکورہ بالا آیت کے اگلے الفاظ: ﴿فَكَانَ كُلُّ فِرْقٍ كَالْطُّوْدُ الْعَظِيْمِ﴾ ”تو (سمندر کا) ہر طکڑا ایک عظیم الشان پھاڑ کی طرح ہو گیا“، سے مدد و جزر مراد ہونے کا تو کوئی امکان ہی نہیں، اس کی اس فطری مظہر (مدد و جزر) کے ساتھ سرے سے کوئی مناسبت نہیں۔ تو معلوم ہوا کہ جب کوئی فکر کسی سبب سے انسان کے ذہن کے اوپر اس طرح مستولی ہو جاتا ہے تو بڑی بڑی حقیقتیں نگاہوں سے اوچھل ہو جاتی ہیں اور

بعینہ یہی معاملہ سر سید احمد خان کے ساتھ پیش آیا۔ اور صرف انہی کے ساتھ نہیں، اور بھی کئی بڑے بڑوں کے ساتھ یہی معاملہ ہوا ہے۔

میں یہاں ایک مثال مولانا شناء اللہ امرتسری کی دیتا ہوں۔ وہ راسخ العقیدہ مسلمان تھے، پکے الہدیث تھے، اسلامی روایات، قرآن مجید اور حدیث کو تھامنے والے تھے۔ لیکن وہ دوڑھی ایسا تھا کہ ایک جگہ ان کے قدم بھی چھسٹ گئے۔ سورۃ البقرۃ میں حضرت ابراہیم علیہ السلام کا اللہ تعالیٰ کے ساتھ مکالمہ نقل ہوا ہے کہ ابراہیم نے اللہ تعالیٰ سے درخواست کی: ﴿رَبِّ أَرْنَىٰ كَيْفَ تُحْيِي الْمَوْتَىٰ ط﴾ ”اے میرے پروردگار! مجھے دکھادے تو مردوں کو کیسے زندہ کرتا ہے؟“ اللہ تعالیٰ نے فوراً سوال کیا: ﴿أَوَلَمْ تُؤْمِنْ ط﴾ ”کیا تم ایمان نہیں رکھتے؟“ اس پر ابراہیم علیہ السلام نے عرض کیا: ﴿بَلَىٰ وَلَكِنْ لَيَطْمَئِنَ قَلْبِيٰ ط﴾ ”کیوں نہیں (میں یقیناً ایمان رکھتا ہوں) لیکن ذرا مزید اطمینان قلبی درکار ہے۔“ اس کے بعد حکم دیا گیا ﴿فَخُذْ أَرْبَعَةً مِنَ الطَّيْرِ فَصُرُّهُنَّ إِلَيْكَ﴾ ”تو چار پرندے لے لو اور انہیں اپنے سے ہلا لو (مانوس کرلو)۔“ ﴿ثُمَّ اجْعَلْ عَلَىٰ كُلِّ جَبَلٍ مِنْهُنَّ جُزْءًا ثُمَّ ادْعُهُنَّ يَا تِينَكَ سَعِيًّا ط﴾ (آیت ۲۶۰) ”پھر (انہیں ذبح کر کے) ان کا ایک ایک ٹکڑا ایک ایک پھاڑ پر رکھ دو، پھر ان کو پکارو، وہ تمہارے پاس دوڑتے چلے آئیں گے۔“ یہاں ﴿فَصُرُّهُنَّ إِلَيْكَ﴾ ”تو انہیں اپنے ساتھ مانوس کرلو“ کا مطلب یہ ہے کہ وہ پرندے آپ کو پہچان لیں جن کو آپ نے ٹکڑوں میں بانٹا ہے اور آپ ان کو پہچان لیں کہ یہ وہی پرندے کبوتر یا تیتروغیرہ ہیں جن کے آپ نے ٹکڑے کیے ہیں، کوئی اور انہیں ہیں جو بلانے پڑے گئے ہوں۔ اس آیت کی تفسیر کرتے ہوئے مولانا شناء اللہ امرتسری کے لیے مسئلہ پیدا ہوا کہ اس سائنسی سوق کے دوڑ میں یہ بات کیسے کہیں۔ لہذا انہوں نے تاویل کی کہ اس سے مراد یہ ہے کہ چار پورے پورے پرندے مختلف پھاڑوں پر رکھو اور انہیں پکارو تو وہ آجائیں گے۔ اب یہ مشاہدہ تو ہر تیترو باز اور بیٹر باز کو ہوتا ہے کہ وہ خود سے مانوس تیترو یا بیٹر کو اپنے پاس بلاتا ہے، سیٹی بجا تا ہے تو وہ آ جاتا ہے۔ اگر اس سے یہی مراد ہے تو اس قدر اہتمام کے ساتھ اور احیاءِ موتی پر اطمینان قلب حاصل کرنے کی دعا کے جواب میں یہ بات کیوں کہی

گئی؟ جس میں ابتداءً ذرا ڈانٹ کا انداز بھی آ گیا کہ کیا تم ایمان نہیں رکھتے؟ اس کے بعد حضرت ابراہیم علیہ السلام نے بڑی لجاجت کے ساتھ کہا کہ پروردگار! میں مانتا تو ہوں لیکن ذرا اطمینان قلبی درکار ہے۔ جب مولانا ناناء اللہ امرتسری سے کہا گیا کہ آپ نے اس آیت کی یہ تاویل کیوں کر دی، تو انہوں نے یہ عذر پیش کیا کہ میں کیا کروں، مجھے دوسروں کے سامنے بات پیش کرنی ہے۔ تو یہ ہے اصل بات کہ جس دوار کے لوگوں سے خطاب کرنا ہواں کے مسلمات کا کچھ تو لحاظ رکھنا پڑتا ہے۔

تو پہلی بات یہ جان لیجیے کہ اگر آپ نے کسی کے کسی وصف کو دائم اور مستقل بالذات مان لیا تو آپ شرک فی الصفات کے مرتكب ہو گئے۔ اس لیے کہ قائم دائم، مستقل بالذات اور مطلق اوصاف تو صرف اللہ تعالیٰ کے ہیں، کسی اور کے اندر کوئی صفت، تاً شیر یا وصف مستقل نہیں، مطلق نہیں، ہمیشہ سے نہیں اور ہمیشہ رہنے والا نہیں۔ ہرشے اور ہر ہستی کے اوصاف تابع ہیں اذنِ خداوندی کے۔ اگر اللہ تعالیٰ چاہے گا تو ان کا ظہور ہو گا، ورنہ کسی صفت کی کوئی تاً شیر طاہر نہیں ہو سکتی۔

مذکورہ بالاسائنسی طرزِ فکر کی وجہ سے ذہنوں میں جو سوچ پختہ اور راست ہوئی ہے اسے ”مادہ پرستی کا شرک“ کہا جا سکتا ہے۔ اس لیے کہ ہمارا سارا توکل اور انحصار مادی اسباب و وسائل پر ہے، اگر یہ حاصل ہیں تو جمعی بھی حاصل ہے، یہ نہیں ہیں تو دل اُڑا ہوا ہے۔ اللہ کی قدرت پر اتنا یقین نہیں ہے جتنا کہ مادی وسائل کے نتائج پر یقین ہے۔ نیتیجاً سارا بھروسہ اور توکل ذاتِ خداوندی سے ہٹ کر مادی اسباب و وسائل کے ساتھ منسلک ہو گیا ہے۔ حکمتِ قرآنی کی جڑ توحید ہے اور ”تُعَرَّفُ الْأَشْيَاءُ بِأَضْدَادِهَا“ کے مصدق توحید کو سمجھنے کے لیے شرک کو سمجھنا پڑے گا۔ رات کو دن کے حوالے سے سمجھا جا سکتا ہے اور دن کی حقیقت رات کے حوالے سے روشن ہوتی ہے۔ چنانچہ توحید کو سمجھنے کے لیے شرک کو سمجھنا ضروری ہے۔ سورہ بنی اسرائیل اور سورۃ الکھف میں توحید کو ثابت انداز میں اور شرک کو منفی انداز میں خوب عیال کیا گیا ہے۔ ان دونوں سورتوں کو میں ”حکمتِ قرآنی“ کے عظیم ترین

خزانے، قرار دیتا ہوں۔ سورہ بنی اسرائیل کے بالکل آغاز میں فرمایا گیا:

﴿وَاتَّيْنَا مُوسَى الْكِتَبَ وَجَعَلْنَاهُ هُدًى لِّبَنِي إِسْرَائِيلَ أَلَا تَتَحَذَّدُوا مِنْ

﴿دُونِيٍّ وَكِيلًا﴾ ②

”اور ہم نے موسیٰ کو کتاب (تورات) عطا فرمائی اور اسے بنی اسرائیل کے لیے ہدایت نامہ بنایا (رہنمائی قرار دیا) کہ میرے سوا کسی اور کو اپنا وکیل (کار ساز) نہ بنالیں۔“

”وَكِيلٌ“ کا مادہ ”و“ ک ”ل“ ہے اور مطلب ہے جس پر تو کل اور بھروسہ ہو، جس سے امید یں وابستہ ہوں، جس کو کار ساز سمجھا گیا ہو، جس کو کسی بھی مسئلے میں اپنی مشکل کا حل سمجھا جا رہا ہو۔ سورۃ المؤمن میں مومنین آل فرعون کے الفاظ نقل ہوئے ہیں: ﴿وَأَفْوِضُ أَمْرِيْ  
إِلَى اللَّهِ طَرَّانَ اللَّهَ بَصِيرٌ بِالْعِبَادِ﴾ ③ ”اور میں اپنا معاملہ اللہ تعالیٰ کے سپرد کرتا ہوں، یقیناً اللہ اپنے بندوں کا نگہبان ہے۔“ - ”تو حیدنی التوکل“ یہی تو ہے کہ سارا بھروسہ دار و مدار اور انحراف اسباب و وسائل کے بجائے اللہ تعالیٰ کی ذات پر ہو۔ اسباب و وسائل کی نفی قطعاً نہیں ہے، لیکن یہ کہ کوئی بھروسہ ان پر قطعاً نہ ہو۔ سورۃ الانفال میں فرمایا گیا: ﴿وَأَعِدُّوْا  
لَهُمْ مَا اسْتَكْعِتُمْ مِنْ قُوَّةٍ.....﴾ (آیت ۲۰) ”اور اپنی امکانی حد تک ان (کفار) کے مقابلے کے لیے طاقت تیار رکھو،“ یعنی ہاتھ پر ہاتھ دھر کر بیٹھ رہنے کے بجائے جتنے بھی اسباب و وسائل فراہم کر سکتے ہو کرو، لیکن تمہارا توکل ان اسباب و وسائل پر نہ ہو۔ یہ حقیقت ذہن نشین رہے کہ اسباب سے کچھ نہیں ہو گا، بلکہ ہو گا وہی جو اللہ چاہے گا۔ اور اللہ بغیر اسباب کے بھی نتیجہ پیدا کر سکتا ہے، وہ اسباب کا محتاج قطعاً نہیں، اور اللہ تعالیٰ اسباب کے ہوتے ہوئے الٹا نتیجہ بھی برآمد کر سکتا ہے، وہ اسباب کا پابند نہیں۔

ان دونوں میں سے کوئی پہلو بھی اگر آپ کے ذہن میں ہے تو آپ ”شرک فی التوکل“ کے اندر ملوث ہو گئے۔ میں ایک مثال دیا کرتا ہوں کہ آپ نے کہیں جانا ہے اور آپ کے پاس کاریا کوئی اور سواری درست حالت میں موجود ہے، آپ نے اس کے لیے پڑول کا انتظام بھی کر لیا ہے اور آپ نے یہ ارادہ کر لیا ہے کہ آپ صحیح اٹھ کر لازماً اپنی منزل

مقصود کی طرف روانہ ہو جائیں گے۔ اگر آپ کو یقین ہو گیا ہے کہ اب آپ کے روانہ ہونے میں کوئی رکاوٹ نہیں ہے اور آپ یہ بھول گئے ہیں کہ ان اسباب کے اوپر ایک مُسَبِّبُ الْأَسْبَاب ہستی بھی ہے اور سارے وسائل کے جمع ہونے کے باوجود بھی آپ اُس کے اذن کے بغیر ہل نہیں سکتے تو آپ گویا مادہ پرستی کے شرک میں مبتلا ہو گئے، شرک فی التوکل میں ملوث ہو گئے۔ یہ اصل میں محوبیت ہے کہ آپ اسباب کے پردے میں محوب ہو گئے، اسباب کا یقین آپ کے دلوں میں پیدا ہو گیا۔ آپ کے ذہن میں اسباب پر توکل پیدا ہو گیا، آپ نے اپنے دل کے سنگھاسن پر مادی اسباب وسائل کو بٹھا دیا، اللہ سے زگا ہیں محوب رہ گئیں۔ جیسے اقبال نے کہا:

بُوُّوں سے تجھ کو امید یں خدا سے نومیدی

مجھے بتا تو سہی اور کافری کیا ہے؟

ہمارا طرزِ عمل ہمیشہ یہی ہونا چاہیے کہ جب بھی کسی کام کا ارادہ کریں تو مقدور بھر اسباب وسائل بروئے کارلانے کے بعد زبان پر الفاظ ہوں ”إِن شاء اللَّهُ“ اور دل میں یہ پختہ یقین ہو کہ تمام اسباب وسائل اذنِ خداوندی کے محتاج ہیں اور نتیجہ وہی نکلے گا جو اللہ چاہیے گا۔ اسباب وسائل پر یقین کرتے ہوئے کبھی یہ نہیں کہنا چاہیے کہ ”میں کل یہ کام ضرور کروں گا“۔ اگر کوئی عامی انسان یہ کہہ رہا ہو تو اس کی فوری پکڑ نہیں ہو گی، اس لیے کہ اس کی اپنی ڈھنی سطح ہے، اسے ابھی وہ قلبی ترُّف حاصل نہیں ہوا، وہ تو اسباب وسائل ہی کے چکر میں ہے، لیکن اللہ تعالیٰ نے اس پر نبی کریم ﷺ کی گرفت فرمائی۔ مشرکین مکہ نے آپ ﷺ سے کچھ سوالات کیے کہ ذرا بتائیے اصحابِ کہف کون تھے، روح کی حقیقت کیا ہے، ذوالقرنین کون تھا؟ تو رسول اللہ ﷺ نے یہ سوچ کر کہ حضرت جبرايل علیہ السلام آتے ہی رہتے ہیں، ان سے پوچھ لوں گا، کہہ دیا: ”میں کل جواب دے دوں گا“، اور ”إِن شاء اللَّهُ“ نہ کہا، تو آپ ﷺ کی گرفت ہو گئی۔ اس لیے کہ ”حَسَنَاتُ الْأَبْرَارِ سَيِّنَاتُ الْمُقْرَّبِينَ“، کہ بہت سی چیزیں جو ابرار کے لیے نیکیاں ہو سکتی ہیں وہی مقربین کے لیے قابل گرفت ہو سکتی ہیں، ان کے مرتبے سے فروٹر ہو سکتی ہیں۔ اب حضرت جبرايل علیہ السلام نہیں آ رہے اور لوگ تالیاں پیٹ

رہے ہیں کہ محمد ﷺ! کیا جوابات ہیں ان سوالوں کے؟ نبی اکرم ﷺ خاموش ہیں۔ آپ ذرا سوچیے کہ یہ نبی اکرم ﷺ کے لیے کس قدر تشویش ناک اور نازک صورت حال ہوگی۔ لیکن حکمتِ خداوندی یہی تھی کہ آپ ﷺ کی گرفت ہوئی۔ اللہ تعالیٰ نے فرمایا:

﴿وَلَا تَقُولَنَّ لِشَاءِ إِنِّي فَاعِلٌ ذَلِكَ غَدَّاً ۝ إِلَّا أَنْ يَشَاءَ اللَّهُ ۝﴾

(الکھف: ۲۳، ۲۴)

”اور (اے نبی ﷺ!) کسی چیز کے بارے میں کبھی یہ نہ کہا کرو کہ میں کل یہ کام کروں گا، مگر (اس استثناء کے ساتھ کہ) اگر اللہ نے چاہا۔“

اس کے بعد سورۃ الکھف میں اُن سوالات کے جوابات نازل فرمائے گئے۔ تو یہ ہے اصل میں ”توحید فی التوکل“، کسی شے سے کچھ نہیں ہو سکتا، جب تک کہ اللہ نہ چاہے۔

”شرک فی التوکل“، یادہ پرستی کی سورۃ الکھف کے پانچویں رکوع میں اس شرک کی مختلف پہلوؤں سے وضاحت ہوئی ہے۔ اس میں دواشخاص کا مکالمہ بڑی تفصیل سے نقل ہوا ہے۔ یہ بھی ہو سکتا ہے کہ یہ واقعہ ہو اور یہ بھی ہو سکتا ہے کہ یہ تمثیلی پیرا یہ ہو۔ ان دواشخاص میں سے ایک درویش خدا مست تھا۔ اس کے پاس دُنیوی اسباب و وسائل اور مال و دولت نہیں تھی، لیکن اللہ پر اس کا کامل یقین اور توکل تھا۔ وہ معرفتِ خداوندی اور اللہ پر ایمان سے سرشار تھا، جبکہ دوسرا سرمایہ دارِ مال مست تھا۔ قرآن مجید میں یہ واقعہ باس الفاظ بیان ہوا ہے:

﴿وَاضْرِبْ لَهُمْ مَثَلًا رَجُلَيْنِ جَعَلْنَا لَاهِدِهِمَا جَنَتَيْنِ مِنْ أَعْنَابٍ وَحَافَنَهُمَا بِنَخْلٍ وَجَعَلْنَا بَيْنَهُمَا زَرْعًا ۝ كِلْتَا الْجَنَتَيْنِ اتَّ أُكْلُهَا وَلَمْ تَظْلِمْ مِنْهُ شَيْئًا وَفَجَرْنَا خِلْلَهُمَا نَهَرًا ۝ وَكَانَ لَهُ ثَمَرًا ۝﴾

”اور (اے نبی ﷺ!) ان کے سامنے مثال بیان کیجیے دواشخاص کی، ان میں سے ایک کو ہم نے انگور کے دو باغ دیے اور ان کے گرد کھجور کے درختوں کی باڑ لگائی اور ان کے درمیان کاشت کی زمین رکھی۔ (یعنی پھل کے ساتھ ساتھ اجناس بھی پیدا ہو رہی تھیں) دونوں باغ خوب پھلے پھولے اور بار آور ہونے میں انہوں نے ذرا سی کسر بھی نہ چھوڑی اور ان باغوں کے اندر ہم نے ایک نہر جاری کر دی (یعنی آب

پاشی کا نظام بھی موجود تھا اور باغ کبھی سوکھا نہیں تھا)۔ مزید یہ کہ اس کا ثمر بھی تھا،۔  
[اس سے یہ مراد بھی می گئی ہے کہ وہ صاحب اولاد بھی تھا اور یہ بھی کہ باغ پھلوں  
سے لدا پھندا تھا]

﴿فَقَالَ لِصَاحِبِهِ وَهُوَ يُحَاوِرُهُ أَنَا أَكْثُرُ مِنْكَ مَالًا وَأَعَزُّ نَفَرًا﴾ ۳۴

”پس اس نے اپنے ساتھی (درویش خدامست) سے کہا جو کہ اس سے ہم کلام تھا  
(خیر اور بھلائی کی کوئی بات کر رہا تھا، کچھ خوف خداد لا رہا تھا) کہ میں تجھ سے زیادہ  
مال دار ہوں اور تجھ سے زیادہ طاقت و رنفری رکھتا ہوں“۔

یعنی اس کا دُنیوی مال و ممتاع اور اسباب و وسائل پر مکمل بھروسہ ہو گیا۔ آج کل کے زمانے  
میں یوں سمجھتے ہے کہ کسی شخص کے پاس دو بڑی بڑی میں (mills) ہوں اور اس نے ایک بڑا  
فارم بھی لگایا ہوا ہو۔ آب پاشی کے لیے بھی اس کا اپنا نظام ہوا اور بھلی کے لیے واپڈا پر انحصار  
کرنے کے بجائے اس نے اپنا ہی دیوقامت جزیرہ کالیا ہوا اور دوسال تک کے لیے ڈریل  
بھی مہیا کر رکھا ہو تو اس شخص کے دل میں جو خناس پیدا ہو گا وہ اس سرمایہ دار مال ممت کے  
دل میں پیدا ہو گیا تھا، لہذا اس درویش خدامست کے جواب میں اس نے کہا: ”میں تجھ  
سے زیادہ مال دار ہوں اور تجھ سے زیادہ طاقت و رنفری رکھتا ہوں۔“ تم خود تو جو تیار  
پڑھاتے پھرتے ہو اور ہمیں آئے ہو نصیحت کرنے! ہمارے پاس یہ جو مال و ممتاع اور ساز و  
سامان ہے آخر ہمیں یوں ہی تو نہیں مل گیا! آخر ہمارے اندر کچھ ذہانت و فطانت ہے، ہم  
نے کچھ سوچا اور محنت کی ہے، تب ہی تو یہ چیزیں ہمیں حاصل ہوئی ہیں!

آگے فرمایا: ﴿وَدَخَلَ جَنَتَهُ وَهُوَ ظَالِمٌ لِنَفْسِهِ﴾ اور (یہ کہتے ہوئے) وہ  
اپنے باغ میں داخل ہوا جبکہ وہ اپنے اوپر ظلم کر رہا تھا۔ جب اس نے باغ کا لہلاہتا ہوا منظر  
دیکھا تو اس کا نشہ دو آتشہ ہو گیا اور اس کے دل میں ایک خناس سا پیدا ہو گیا۔ ﴿قَالَ مَا  
أَظْنَنَّ أَنْ تَبِيدَ هَذِهِ أَبَدًا وَمَا أَظْنَنَّ السَّاعَةَ قَائِمَةً﴾ ”اس نے کہا: میں نہیں سمجھتا  
کہ میرا یہ باغ کبھی بھی تباہ ہو سکتا ہے، اور مجھے موقع نہیں کہ قیامت کی گھڑی کبھی آئے گی“۔  
تم خواہ نواہ مجھے خدا سے اور بُرے انجام سے ڈراتے ہو۔

دیکھتے ہی تھا وہ جہل مرکب جو اس کے اندر پیدا ہوا۔ اس کے اعتقادات و نظریات

میں کہیں بھی کسی دیوی دیوتا کا ذکر نہیں ہے۔ ذکر ہے تو اسباب و وسائل اور دُنیوی ساز و سامان کا ہے۔ اُس نے کہیں یہ نہیں کہا کہ یہ فلاں دیوی کا مجھ پر کرم ہے اور فلاں دیوتا کی مجھ پر کرپا ہے۔ بلکہ اس کے اگلے الفاظ سے واضح ہوتا ہے کہ وہ ماننے والا ایک رب ہی کا ہے۔ ﴿وَلَئِنْ رُّدِدْتُ إِلَى رَبِّي لَا جَدَنَ خَيْرًا مِّنْهَا مُنْقَلَبًا ﴾ ﴿۳﴾ ”تاہم اگر کبھی مجھے اپنے رب کے حضور لوٹایا بھی گیا تو میں ضرور اس سے بھی زیادہ شاندار جگہ پاؤں گا“۔ جب میرے اندر یہ صلاحیتیں ہیں کہ مجھے یہاں اتنا کچھ ملا ہے تو وہاں اس سے بڑھ کر ملے گا۔ تم یہاں جو تیاں پٹخار رہے ہو تو وہاں بھی جو تیاں پٹخارو گے۔ یہ ہے اس کا وہ خناس جو ظاہر ہوا۔

اب اُس بندہ خدا کا جواب ملاحظہ فرمائیے : ﴿قَالَ لَهُ صَاحِبُهُ وَهُوَ يُحَاوِرُهُ أَكْفَرُتَ بِاللَّذِي خَلَقَكَ مِنْ تُرَابٍ ثُمَّ مِنْ نُطْفَةٍ ثُمَّ سَوْلُكَ رَجُلًا ﴾ ﴿۲﴾ ”اُس (درویش خدا مست) نے اُس (سرما یہ دارِ مال مست) سے کہا جو اُس سے ہم کلام تھا کہ کیا تو نے کفر کیا اُس ذات کا جس نے تجھے مٹی سے پھر نطفے سے پیدا کیا، پھر تجھے ایک مکمل انسان بنادیا؟“ ﴿لِكَنَّا هُوَ اللَّهُ رَبِّي وَلَا أُشْرِكُ بِرَبِّي أَحَدًا ﴾ ﴿۳﴾ ”لیکن میرا رب تو وہی اللہ ہے (میں تو اس ایک ہی رب کا ماننے والا ہوں) اور میں اپنے رب کے ساتھ کسی کو شریک نہیں کرتا“۔ ﴿وَلَوْلَا إِذْ دَخَلْتَ جَنَّتَكَ قُلْتَ مَا شَاءَ اللَّهُ لَا قُوَّةَ إِلَّا بِاللَّهِ﴾ ”اور (اے بد بخت!) یہ کیوں نہ ہوا کہ توجہ اپنے باغ میں داخل ہوا تھا تو کہتا جو کچھ اللہ چاہے (وہی ہو گا) کوئی زور نہیں (نہ میرا نہ کسی اور کا) مگر اللہ ہی کی توفیق و تائید ہے۔“

یہ ”ماشاء اللہ“ کیا ہے؟ یہ کہ انسان کوئی سہانا منظر اور نعمت وغیرہ دیکھے اور سمجھے کہ یہ سب کچھ اللہ کی مشیت کا ظہور ہے، اس کا کرم اور مہربانی ہے، اسی کی دین ہے، یہ میری قوتون، میری صلاحیتوں اور میری توانائیوں کا ظہور نہیں ہے! یہ ہے اصل میں توحید کہ اگر آپ کہیں گھر میں داخل ہوں اور وہاں آپ کوئی اچھا منظر نظر آئے، بچے کھیل رہے ہوں، گھر کے اندر خوشی کا ماحول ہو، ایک ہنستا بستا ہرا بھرا گھر ہو تو فوراً زبان سے نکلنا چاہیے ”ماشاء اللہ“۔ نگاہ کہیں اسباب و وسائل کی طرف منتقل نہ ہو جائے، بلکہ نگاہ کو ایک ہی زندگی میں پہنچنا چاہیے

مُسَبِّبُ الْأَسْبَابِ تَكَدُّهُ هُوَ هُنْيَهُ جَسِّ كَفْلِهِ نَيْلَهُ يَهُ كَسِّيْلَهُ مَهَارَتِهِ كَارِيْگَرِيْ  
، هُوشِيارِيْ اور کسی اور کسی ذہانت و فطانت نہیں ہے۔

اس درویش خدامست نے پھر کہا: ﴿إِنْ تَرَنَ آنَا أَقَلَّ مِنْكَ مَالًا وَوَلَدًا﴾ ۳۹  
 فَعَسَى رَبِّيْ أَنْ يُؤْتِيَنِ خَيْرًا مِنْ جَنِّتِكَ وَيُرِسِّلَ عَلَيْهَا حُسْبَانًا مِنَ السَّمَاءِ  
 فَتُصْبِحَ صَعِيدًا زَلَقًا﴾ ۴۰ اوْ يُصْبِحَ مَاؤُهَا غَورًا فَلَنْ تَسْتَطِعَ لَهُ طَلَبًا﴾ ۴۱﴾ ”اگر  
 تو مجھے مال اور اولاد میں اپنے سے کمتر پار ہا ہے، تو مجھے یقین ہے کہ میرا رب (اگر چاہے تو)  
 مجھے تیرے باغ سے بہتر باغ عطا کر دے اور (تیرے) اس (باغ) پر آسمان سے کوئی  
 آفت بھیج دے کہ وہ چیل میدان بن کر رہ جائے (جہاں خاک اڑ رہی ہو)۔ یا اس کا پانی  
 زمین کے اندر اتر جائے اور تو (کسی طرح سے بھی) پانی کو بھیج کر نہ لاسکے۔

یہ وہ درویش خدامست کی بات تھی جو اس کی زبان سے نکلی۔ نبی اکرم ﷺ نے فرمایا:  
 ((رُبَّ أَشْعَثَ مَدْفُوعٍ بِالْأُبُوَابِ لَوْ أَفْسَمَ عَلَى اللَّهِ لَا يَرَهُ)) (۱) یعنی ”اللہ کے  
 کچھ بندے ایسے بھی ہوتے ہیں جو اگرچہ پر اگنڈہ بالوں والے ہوتے ہیں، دروازوں سے  
 ان کو دھنکا رہا جاتا ہے، لیکن اگر وہ کسی بات پر قسم کھا بیٹھیں تو اللہ تعالیٰ ان کی قسم کی لاج  
 رکھتا ہے“۔ اور یہاں بھی ایسا ہی ہوا۔ ﴿وَأُحِيطَ بِشَمْرِه﴾ ”اور کھیج لیا گیا (ختم کر دیا گیا)  
 اس کا سارا شمر“۔ ہو سکتا ہے کوئی ایسی وبا آئی ہو کہ ساری اولاد بھی ہلاک ہو گئی ہو اور کوئی ایک  
 ایسا بگولا آیا ہو جو اس کے پورے کے پورے باغ کو جھلسا کر چلا گیا ہو۔ ﴿فَاصْبَحَ يُقْلِبُ  
 كَفِيهَ عَلَى مَا أَنْفَقَ فِيهَا وَهِيَ خَاوِيَةٌ عَلَى عُرُوشِهَا﴾ ”اب وہ باغ پر اپنی لگائی  
 ہوئی لاگت پر اپنی ہتھیلیاں ملتارہ گیا، جبکہ وہ باغ اپنی ٹیوں پر الٹا پڑا ہوا تھا۔“ یعنی اس بات  
 پر افسوس کہ میری ساری عمر کی محنت اور کمائی اس پر لگی ہوئی تھی اور یہ چشم زدن میں ختم ہو گئی۔  
 ﴿وَيَقُولُ يَلِيْتِنِي لَمْ أُشْرِكْ بِرِبِّيْ أَحَدًا﴾ ۴۲﴾ ”اور وہ کہنے لگا کاش کہ میں نے  
 اپنے رب کے ساتھ کسی کو شریک نہ ہٹھرا یا ہوتا!“

اب یہاں دیکھئے کہ یہ کون سا شرک مراد ہے؟ اس پورے واقعہ میں کسی بعل کا، کسی

(۱) صحيح مسلم، كتاب البر والصلة والأدب، باب فضل الضعفاء والخاملين۔ عن أبي هريرة رضي الله عنه۔

دیوی یاد یوتا کا اور کسی لات و منات اور عزمی کا کوئی ذکر نہیں۔ ذکر ہے تو رب کا ہے کہ ﴿وَلَئِنْ رَّدَدْتُ إِلَيْ رَبِّي﴾ ”اور اگر کبھی میں اپنے رب کی طرف لوٹا دیا گیا.....“ یہ اصل میں مادے اور اسباب و وسائل پر توکل ہے، اپنی توانائیوں، ذہانت، دوراندیشی اور معاملہ فہمی کا گھمنڈ ہے جسے مذکورہ بالارکوع میں شرک سے تعبیر کیا گیا ہے۔ یہ مادہ پرستی کا شرک ہے جو پہلے شاید شاز ہوتا ہو، لیکن آج کائناتی (universal) ہے۔ سائنس اسی بنیاد پر پروان چڑھی اور ابھری ہے۔ یہ اس کائنات کے تمام مظاہر فطرت (phenomena) کو ایسے بیان کرتی ہے کہ یہ خود کار نظام ہے اور اس میں طبیعی قوانین عمل پیرا ہیں۔ مثلاً بھاپ اٹھی، ہوا اسے ادھر سے ادھر لے گئی، بادل بنے اور بارش بری۔ اس میں کہیں خدا کی مشیت، خدا کے ارادہ، خدا کے اذن کا کوئی ذکر نہیں ہے۔ اس کا مجموعی اثر یہ ہوا ہے کہ اگر خدا کا اقرار ہے بھی تو محض اس حد تک کہ وہ معاذ اللہ کسی کو نے میں بیٹھ گیا ہے اور یہ کائنات خود بخود چل رہی ہے۔ ہمارا سارا توکل اور اعتماد مادی اسباب و وسائل پر ہے۔ اور اس شرک فی التوکل یا مادہ پرستی کے شرک میں کم و بیش ہم میں سے ہر شخص بتلا ہے۔

اس کو ایک حدیث کے حوالے سے سمجھئے۔ نبی اکرم ﷺ نے ایک مرتبہ زہد کی تعریف اس طرح بیان فرمائی کہ:

((الزَّهَادَةُ فِي الدُّنْيَا لَيْسَتْ بِتَحْرِيمِ الْحَلَالِ وَلَا إِضَاعَةِ الْمَالِ  
وَلِكِنَ الزَّهَادَةُ فِي الدُّنْيَا أَنْ لَا تَكُونَ بِمَا فِي يَدِكَ أَوْ ثَقَ مِمَّا فِي  
يَدَيِ اللَّهِ)) <sup>(۱)</sup>

”دنیا میں زہد (اپنے اوپر) حلال کو حرام کر لینے اور مال و دولت کو ضائع کرنے کا نام نہیں ہے، بلکہ دنیا میں زہد تو یہ ہے کہ جو کچھ تمہارے ہاتھوں میں ہے اس پر تمہارا توکل اور اعتماد زیادہ نہ ہو جائے اس چیز سے جو اللہ کے ہاتھ میں ہے۔“

یعنی تم عام طور پر سمجھتے ہو کہ حلال چیزوں کو بھی اپنے اوپر حرام ٹھہرالیا جائے تو یہ زہد ہے، یعنی نہ اچھا کھانا، نہ اچھا پہنچنا، حالانکہ اللہ نے یہ چیزیں حلال کی ہیں۔ ارشادِ الٰہی ہے:

(۱) سنن الترمذی، کتاب الزہد عن رسول الله ﷺ، باب ما جاء في الزهادة في الدنيا۔

﴿قُلْ مَنْ حَرَمَ زِينَةَ اللَّهِ الَّتِي أَخْرَجَ لِعِبَادِهِ وَالظَّيْبَتِ مِنَ الرِّزْقِ ط﴾ (الاعراف: ٣٢)

”(اے نبی ﷺ!) کہہ دیجیے کس نے اللہ کی اُس زینت کو حرام کر دیا جسے اللہ نے اپنے بندوں کے لیے نکالا تھا اور خدا کی بخشی ہوئی پاک چیزیں (منوع کر دیں)؟“

بلکہ زہد تو یہ ہے کہ جو کچھ اللہ کے ہاتھ میں ہے اس پر تمہارا اوثوق، اعتماد اور تو کل زیادہ ہو جائے اس سے کہ جو تمہارے ہاتھ میں ہے، یعنی اسباب و وسائل اور دولت وغیرہ۔ لیکن ہمارا حال یہ ہے کہ جیب میں پیسہ ہے تو دل کو سکون ہے، جیب میں پیسہ نہیں تو دل اڑا ہوا ہے، اس لیے کہ اللہ کے خزانوں پر اللہ کی رُزا قیمت اور قدرت پر ہمارا اتنا اعتماد اور یقین نہیں جتنا کہ پسے پر ہے بلکہ اس کا عشرہ شیر بھی نہیں۔ اب اسے شرک کہہ لیں یا کفر کہہ لیں۔ جیسے ایک درویش نے کہا ہے: ”جودم غافل سودم کافر“، کہ انسان کا جوسانس غفلت میں بسر ہوتا ہے تو درحقیقت اس کا وہ وقت ایک نوع کے کفر میں گزرتا ہے۔

دیکھئے نبی اکرم ﷺ نے توحید کی کتنی تلقین کی ہے! آپ ﷺ نے اپنے چچازاد بھائی حضرت عبد اللہ بن عباس رضی اللہ عنہ کوتا کید فرمائی کہ اس بات کو ذہن نشین کرو کہ ”اگر تمام انسان مل کر تجھے کوئی نفع پہنچانا چاہیں تو نہیں پہنچا سکتے مگر وہی کچھ جو اللہ نے تمہارے حق میں لکھ دیا ہے، اور تمام انسان مل کر اگر تجھے کوئی نقصان پہنچانا چاہیں تو نہیں پہنچا سکتے مگر وہی کچھ جو اللہ نے تمہارے خلاف لکھ دیا ہے۔“<sup>(۱)</sup> جب تک انسان کے اندر یہ کیفیت پیدا نہیں ہوتی کہ تمام بیم و رجاء کا مرکز اللہ کی ذات ہو جائے ماسوی اللہ سے امید اور خوف دونوں منقطع ہو جائیں تو گویا اصل توحید حاصل نہیں۔ توحید کا نام ہی تو ولایت خداوندی ہے۔ ارشاد باری تعالیٰ ہے : ﴿أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ۚ﴾ (یونس) ”سنو! جو اللہ کے دوست ہیں ان کے لیے یقیناً کسی خوف اور غم کا موقع نہیں ہے، ان کی امید یہ اور ان کا خوف سب ماسوی اللہ سے کٹ کر اللہ کی ذات پر مرکز ہو جاتا ہے۔ امید ہے تو اللہ سے اور خوف ہے تو اللہ سے۔ ان کا ایمان اور یقین ہوتا ہے کہ کسی

(۱) سنن الترمذی، کتاب صفة القيامة والرقائق والورع۔

اور کے کیے کچھ نہیں ہو سکتا جب تک اللہ نہ چاہے۔ کوئی میری بگڑی نہیں بنا سکتا جب تک کہ اللہ نہ چاہے، کوئی میری تکلیف رفع نہیں کر سکتا اگر اللہ نہ چاہے۔ تو خوف اور امید دونوں جب تک جملہ مخلوقات سے منقطع ہو کر اللہ کی ذات سے مسلک نہ ہو جائیں انسان تو حید کا لذت آشنا نہیں ہو سکتا۔ آج کا انسان اس مادہ پرستانہ فکر کی وجہ سے اس سے بہت محروم ہو چکا ہے۔ البتہ زبان سے لا الہ کہہ دینا آسان ہے، اس میں کوئی مشکل نہیں پڑتی۔

### بعض مذہبی نزاعات اور ان کا حل

اب آئیے ذرا ”شُرُكٌ فِي الصَّفَاتِ“ کے کچھ دوسرا پہلوؤں کی طرف کہ جن سے بعض مذہبی نزاعات رو نما ہوئے ہیں۔ شاید آپ کو ان کا کوئی حل میسر آجائے۔ صفاتِ باری تعالیٰ کے باب میں ایک بات تو یہ جان لیجیے کہ اللہ تعالیٰ کے لیے قرآن مجید میں بہت سے الفاظ استعمال ہوئے ہیں بطور صفت بھی اور بطور اسماء بھی۔ اللہ تعالیٰ کے اسماء و صفات میں بہت تھوڑا فرق ہے۔ جب اُس لفظ کو حالت نکرہ میں لاتے ہیں تو وہ اللہ کی صفت ہے اور جب اسے معروف باللام کرتے ہیں تو وہ اللہ کا نام ہے۔ مثلاً ”سمیع“، اللہ کی صفت ہے کہ اللہ سننے والا ہے، جبکہ ”سمیع“، اللہ تعالیٰ کا نام ہے۔ ہمیں اللہ تعالیٰ کی معرفت اس کے اسماء و صفات ہی کے حوالے سے حاصل ہے۔ جیسے ہم کہتے ہیں: ”آمَنْتُ بِاللَّهِ كَمَا هُوَ بِاسْمَائِهِ وَصِفَاتِهِ“ کہ میں اللہ پر ایمان لایا جیسا کہ وہ اپنے اسماء اور صفات سے ظاہر ہے۔ تو ہمارا اللہ کے ساتھ جو ذہنی اور قلبی رشتہ ہے وہ اس کے اسماء و صفات کے حوالے سے ہے۔

قرآن مجید یہ بھی کہتا ہے: ﴿لَهُ الْأَسْمَاءُ الْحُسْنَى﴾ ”ختنے اچھے نام ہیں اسی کے ہیں“۔ پھر یہ بھی کہ اللہ تعالیٰ کے لیے قرآن مجید میں جو نام آگئے ہیں وہ تو یقیناً اللہ کے ہیں اور جن صفات کا اثبات ہو گیا ہے وہ اللہ کے لیے ثابت ہیں، لیکن چند صفات کو بنیادی قرار دیا گیا ہے کہ بقیہ صفات انہی کی فروع اور شاخیں (corollaries) ہیں۔ مثلاً صفتِ علم اللہ تعالیٰ کی ایک بنیادی صفت ہے اور سمع، بصیر، لطیف، خبیر، یہ تمام اصل میں علم ہی کے مختلف شعبے اور شاخیں ہیں۔ اسی طرح اللہ تعالیٰ کی ایک صفت ”قدرت“ ہے۔ اب اس

کے ذیل میں اللہ تعالیٰ کے بہت سے نام آ جائیں گے، مثلاً: الْمُعَزُّ "عزت دینے والا"，الْمُدِلُّ "ذیل کرنے والا"，الرَّافِع "اٹھانے والا"，الخَافِض "گرانے والا"，البَاسِط "کشادگی دینے والا"，القَابِض "تنگی دینے والا" یہ سب اس کی صفتِ قدرت ہی کی فروع اور اس کی شاخیں ہیں۔

اللہ تعالیٰ کی بنیادی صفات یہ ہیں (اگرچہ مختلف علماء، محققین اور متكلّمین کے ہاں یہ مختلف ہیں): (۱) وجود<sup>(۱)</sup> (۲) حیات، (۳) قدرت، (۴) علم، (۵) ارادہ، (۶) کلام۔ وہ الحی ہے، زندہ ہے، اس کا وجود حیات والا ہے۔ وہ صاحب قدرت ہے، صاحب علم ہے، صاحب ارادہ ہے، متكلّم ہے، کلام کرتا ہے۔ ان تمام صفات کے ساتھ جب آپ تین چیزیں جوڑ لیں گے کہ اس کی یہ صفت مطلق ہے، ذاتی ہے اور قدیم ہے تو یہ تو حید ہے۔ اور اگر مطلق ہونے میں، قدیم ہونے میں اور ذاتی ہونے میں کسی اور کوئی پہلو سے شامل کر لیا گیا تو یہ شرک ہے۔ اللہ تعالیٰ کی حیات مطلق ہے، ذاتی ہے اور قدیم ہے، جبکہ ماسوی اللہ کی حیات ذاتی نہیں عطا تی (اللہ تعالیٰ کی عطا کردہ) ہے، مطلق نہیں مقید اور محدود ہے، قدیم نہیں حادث ہے۔ اگر یہ چیزیں پیش نظر ہیں تو تو حید میں کوئی خلل نہیں آئے گا۔ لیکن اگر ان میں سے کسی ایک چیز کو کسی ایک پہلو سے محروم کر دیا گیا تو یہ شرک بن جائے گا۔

اسی طرح علم کے بارے میں تو حید یہ ہے کہ اللہ کا علم ذاتی ہے جبکہ ماسوی اللہ کا علم عطا تی ہے۔ ماسوی میں سب شامل ہیں۔ جب فرشتوں سے کہا گیا کہ بتاؤ ذرا ان چیزوں کے نام تو ان کا جواب تھا: ﴿سُبْحَنَكَ لَا إِلَمْ لَنَا إِلَّا مَا عَلَمْتَنَا ط﴾ (آل بقرة: ۳۲) "تو پاک ہے (اے پروردگار!) ہمیں کوئی علم حاصل نہیں سوانعے اس کے جو تو نے ہمیں سکھایا (عطای کیا) ہے، تو معلوم ہوا کہ فرشتے ہوں، انبیاء ہوں، رسول ہوں، اولیاء اللہ ہوں، کوئی بڑے سے بڑا عالم، فتحا مہ ہو، کسے باشد، سب کا علم عطا تی ہے ذاتی نہیں، حادث ہے قدیم نہیں، محدود ہے مطلق اور لامتناہی نہیں۔ یہ تینوں قیود اگر موجود ہیں تو شرک نہیں ہے، اور اگر ان میں

(۱) اللہ تعالیٰ کی صفت "وجود" کے بارے میں علماء، محققین اور متكلّمین کے ہاں ایک باریک سی بحث ہے کہ "وجود" صفت ہے یا نہیں۔

سے ایک قید بھی ہٹ گئی تو شرک ہو جائے گا۔

### مسئلہ علم غیب

اب ذرا ”علم غیب“ کے مسئلے کو حل کر لیجیے! یہ ہمارے ہاں کے مہتمم بالشان مسائل میں سے ایک ہے اور اس میں بہت طویل بحثیں اور جھگڑے ہیں کہ رسول اللہ ﷺ کو علم غیب حاصل ہے یا نہیں؟ ایک طرف سے اس کی پُر زور نفی ہے اور ایک طرف سے اثبات ہے کہ نبی اکرم ﷺ ”عالِمُ الْكُلُّ“ اور ”عالِمُ مَا كَانَ وَمَا يَكُونُ“ ہیں۔ اور ان دونوں مکاتب فکر میں جو رسہ کشی ہے وہ دراصل ”علم غیب“ کی تعریف (definition) کا اختلاف ہے۔ مجھ میں الحمد للہ معاملے کی تحقیق کا داعیہ ہے کہ کسی بھی معاملے کی اچھی طرح سے تحقیق کر لی جائے، اور یہ اللہ تعالیٰ کے مجھ پر احسانات میں سے ایک احسان ہے۔ میں ابھی میڈیا کالج میں زیر تعلیم تھا کہ سماں ہیوال میں ایک بریلوی مکتب فکر کے عالم دین کے پاس گیا اور پوچھا کہ علم غیب کے بارے میں کیا اختلاف پایا جاتا ہے اور اس میں آپ کا موقف کیا ہے؟ انہوں نے کہا کہ ہم نبی اکرم ﷺ کے علم کے بارے میں یہ تینوں قیدیں مانتے ہیں کہ آپ ﷺ کا علم ذاتی نہیں عطائی ہے، آپ ﷺ کا علم قدیم نہیں حادث ہے، آپ ﷺ کا علم غیر محدود نہیں محدود ہے۔ بلکہ انہوں نے مجھے اس پر اپنے مکتب فکر کے علماء کی تحریریں دکھائیں کہ ہماری طرف سے ان تینوں باتوں کا بر ملا اعتراف اور اقرار ہوتا ہے۔ اس پر میں نے عرض کیا کہ کم از کم ان تینوں چیزوں کو اگر تسلیم کیا جائے تو پھر میرا آپ سے کوئی جھگڑا نہیں ہے اور میرے نزدیک اس میں شرک والی بات نہیں ہے۔ تو دراصل اختلاف کی وجہ صرف یہ ہے کہ علم غیب کی definition مختلف ہو رہی ہے۔ جو اس غیب کی نفی کرتے ہیں وہ اسے کسی اور طریقے سے define کرتے ہیں اور جو غیب کا اثبات کرتے ہیں وہ اسے کسی اور طرح سے define کرتے ہیں۔ جو اس کا اثبات کر رہے ہیں وہ بھی درست ہیں اور جو نفی کر رہے ہیں وہ بھی درست ہیں، لیکن ایک جھگڑا ہے کہ حل نہیں ہو رہا ہے۔

قرآن مجید میں اللہ تعالیٰ کے لیے جو ”غیب“ کا لفظ کئی بار آیا ہے کہ ﴿عَالِمُ الْغُيْبِ وَالشَّهَادَةِ﴾ ”وہ غیب اور حاضر کا جاننے والا ہے“ تو یہ ہمارے اعتبار سے ہے۔ اللہ کے لیے تو کوئی چیز غیب ہے، ہی نہیں۔ ہر شے آن واحد میں اس کے سامنے حاضر ہے۔ اس کے لیے غیب کا کیا سوال ہے! اللہ کے لیے اگر غیب کا تصور بھی آپ کریں گے تو کفر ہو جائے گا۔ جو چیزیں اللہ نے انسانوں کی نگاہ سے او جھل رکھی ہیں وہ غیب ہیں۔ اس لیے کہ ہمیں اس دنیا میں امتحان کے لیے بھیجا گیا ہے۔ اگر سارے حقائق ہماری نگاہوں کے سامنے ہوں تو پھر امتحان کیسا! اگر جنت نگاہوں کے سامنے ہو دوزخ بھڑکتی نظر آ رہی ہو اور فرشتے نگاہوں کے سامنے موجود ہوں تو کون فرعون، کون نمرود، کون ابو جھل ہو گا جو انکار کرے گا! وہ توسب کے سب ایمان لے آئیں گے اور پورے پورے مومن ہوں گے۔ اس لیے کہ غیب تو پھر شہادہ بن کر سامنے آ جائے گا۔ جبکہ امتحان تو اسی میں ہے کہ ما نو ہمیں غیب میں رہتے ہوئے، ما نو فرشتوں کو اس کے باوجود کہ وہ تمہاری نگاہوں سے او جھل ہیں، ما نو جنت اور دوزخ کو اس کے باوجود کہ وہ تمہارے لیے غیب ہیں۔ تو اس لفظ ”غیب“ کو اگر سمجھ لیا جائے تو جھگڑا باقی نہیں رہتا۔

در اصل انسانوں کے علم کے آگے ایک پرده حائل کر دیا گیا ہے اور علم کو شہادہ اور غیب میں تقسیم کر دیا گیا ہے۔ اب اللہ تعالیٰ جس کونبوت عطا کرتا ہے تو اسے اس غیب والے علم میں سے کچھ حصہ دیتا ہے، تبھی تو وہ نبی بتاتا ہے! اگر اس کا علم بھی ہمارے علم کی طرح ہو تو وہ نبی کیسے ہو گیا! اسے تو جنت کی سیر کرائی جاتی ہے جو میرے اور آپ کے لیے غیب مطلق ہے۔ اسے دوزخ کا مشاہدہ کرایا جاتا ہے جو ہمارے لیے غیب ہے۔ فرشتے اس کے سامنے ہوتے ہیں۔ حضرت جبراہیل علیہ السلام کو ان کی اصل ملکی شکل میں نبی اکرم ﷺ نے دو مرتبہ دیکھا ہے۔ از روئے الفاظ قرآنی:

﴿وَلَقَدْ رَأَهُ نَزْلَةً أُخْرَى (۱۳) إِنْدَ سِدْرَةِ الْمُنْتَهَى (۱۴) إِنْدَهَا جَنَّةُ

الْمَأْوَى (۱۵) إِذْ يَغْشَى السِّدْرَةَ مَا يَغْشِي (۱۶) مَا زَانَ الْبَصَرُ وَمَا طَغَى (۱۷)

لَقَدْ رَأَى مِنْ أَيْتِ رَبِّهِ الْكُبْرَى ﴿١٨﴾ (النجم)

”اور ایک مرتبہ پھر اس نے سِدَرَةِ الْمَنْتَهَى کے پاس اُس کو (جبرائیلؑ کو) اترتے دیکھا، جہاں پاس ہی جنت المماوی ہے۔ اُس وقت سِدَرَہ پر چھار ہاتھا جو کچھ کہ چھا رہا تھا۔ نگاہ نہ چندھیائی نہ حد سے متجاوز ہوئی۔ اور اس نے اپنے ربؐ کی بڑی بڑی نشانیاں دیکھیں“۔

یہ مشاہدات عالم غیب کے ہیں نہ کہ عالم شہادہ کے۔ یہ جنت اور دوزخ کے مشاہدات ہیں، یہ عالم ملکوت کے پردے اٹھائے جا رہے ہیں۔ حضرت ابراہیم علیہ السلام کے بارے میں ارشاد الہی ہے:

﴿وَكَذَلِكَ نُرُّى إِبْرَاهِيمَ مَلَكُوتَ السَّمَاوَاتِ وَالْأَرْضِ ..... ﴾

(الانعام: ٧٥)

”اور اسی طرح ہم ابراہیمؑ کو آسمانوں اور زمین کے ملکوت کا مشاہدہ کرتے رہے.....“

تو معلوم ہوا کہ عام انسانوں کے لیے جو چیزیں غیب کے درجے میں ہوتی ہیں نبی کو ان میں سے کچھ دیا جاتا ہے تب ہی وہ نبی بنتا ہے، ورنہ نبوت کا سوال ہی نہیں۔ اس کو قرآن مجید نے واضح کر دیا ہے۔ سورۃ الجن میں فرمایا گیا:

﴿عِلْمُ الْغَيْبِ فَلَا يُظْهِرُ عَلَى غَيْبِهِ أَحَدًا ۝ إِلَّا مَنِ ارْتَضَى مِنْ رَسُولٍ ..... ﴾ (الجن: ٢٦، ٢٧)

”اللہ تعالیٰ عالم الغیب ہے، وہ اپنے غیب پر کسی کو مطلع نہیں کرتا، مگر اپنے رسولوں میں سے جس کو چاہے.....“

البتہ ماسوی اللہ کے لیے کل غیب کے احاطے کا اگر تصور بھی ہو گیا تب تو کفر بھی ہو گیا اور شرک بھی۔ کل غیب تو دُور کی بات ہے، اگر کل حاضر کا تصور بھی ذہن میں آگیا تو یہ بھی کفر اور شرک ہے۔

جس طرح ”شرک فی الذات“ کے ضمن میں قرآن مجید کا اہم ترین مقام سورۃ الاخلاص ہے، اسی طرح ”شرک فی الصفات“ یا بالفاظِ دیگر ”توحید فی الصفات“ کے ذیل

میں قرآن مجید کا عظیم ترین مقام آیت الکرسی ہے۔ اس میں فرمایا گیا: ﴿وَلَا يُحِيطُونَ بِشَيْءٍ عِنْدَهُ إِلَّا بِمَا شَاءَ﴾ ”اور وہ احاطہ نہیں کر سکتے اللہ کے علم میں سے کسی بھی شے کا، سوائے اس کے جو اللہ چاہے ہے“، علم حاضر بھی اللہ ہی کا عطا کردہ ہے، ہمارا ذاتی نہیں ہے۔ آنکھ دیکھ رہی ہے تو اسے اللہ دکھار ہا ہے تو دیکھ رہی ہے، ورنہ آنکھ کے بس کاروگ نہیں ہے کہ دیکھ سکے۔ کان بھی سن رہے ہیں تو اللہ کے سنوانے سے سن رہے ہیں، ورنہ کانوں کا ذاتی وصف نہیں ہے کہ وہ سن سکیں۔ مخلوق کے ذاتی وصف اور صفت کا تو ہم نے انکار کر دیا۔ اس کا تو سوال ہی نہیں۔ ذاتی وصف اور ذاتی صفت تو ہے ہی صرف اللہ کے لیے۔ الہذا علم حاضر کے جو ذرائع ہیں وہ بھی جان لیجیے کہ ہمارے ذاتی نہیں، عطا تی ہیں اور ان کا بھی اللہ تعالیٰ نے دائرہ مقرر کر دیا ہے۔ آنکھ کی جو حد ہے اتنا ہی دیکھے گی اس سے آگے نہیں۔ البتہ دُور بین لگا کر کچھ مزید دیکھ لے گی، لیکن پھر دُور بین کی بھی ایک حد ہے جس سے تجاوز ممکن نہیں ہے۔ الہذا علم حاضر ہو یا علم غیب، اگر ماسوی اللہ کے لیے کل کا احاطہ کریں گے تو شرک ہو جائے گا، ورنہ نہیں۔

اب رہا یہ مسئلہ کہ ہم انبیاء کے علم کو ناپیں اور تو لیں تو اس سے بڑا پاگل پن اور اس سے بڑی حماقت کوئی نہیں۔ اس لیے کہ وہ تو نوعیت کے اعتبار سے بھی ہمارے علم سے مختلف ہے۔ اسے ہم کیسے ناپیں گے! ہمارا علم تو علم بالحواس اور علم باعقل ہے، جبکہ ان کا علم، علم بالوجی ہے۔ الہذا جب حصول علم کے ذرائع اور مآخذ ہی مختلف ہوں اور ہم اپنے علم سے اُس علم کو ناپنے لگ جائیں تو اس سے بڑی حماقت اور اس سے بڑا ظلم کوئی نہیں ہے۔ ظلم کی تعریف ہے: ”وَضُعُ الشَّيْءُ إِنْ فِيْ غَيْرِ مَحِلِّهِ“، کسی شے کو اُس کے اصل مقام سے ہٹا کر کھین اور رکھ دینا۔ اسے منطق میں ”قياس مع الفارق“ کہتے ہیں کہ جو چیزیں بنیادی طور پر اور تقسیم کے اعتبار سے ہی مختلف ہوں آپ ان کو ایک دوسرے پر قیاس کریں اور ان کو ایک دوسرے کے پیانوں سے ناپ رہے ہوں۔ اور یہی ہے اصل مغالطہ۔ اللہ تعالیٰ نے جتنا علم چاہا محمدؐ رسول اللہ ﷺ کو دے دیا۔ ہم کون ہیں کہ ناپیں محمدؐ رسول اللہ

کے علم کو! جو یہ کہے گا کہ حضرت محمد ﷺ کا علم لاتنا ہی ہے، اور اللہ ہی کے علم کی طرح کامل اور کل ہے وہ مشرک ہے۔ لیکن جو اس کو اپنے تیس ناپ توں کرتا ہے گا کہ آپ ﷺ کا علم اتنا ہے تو وہ خدائی کا دعویٰ کر رہا ہے۔ اگر کوئی محمد رسول اللہ ﷺ کے علم کا حدودار بعده خود معین کرنے بیٹھ گیا ہے تو یہ بھی کم درجے کی گمراہی نہیں ہے۔ ہم تو یہ جانتے ہیں کہ آپ ﷺ کے پاس جو علم بھی تھا اللہ تعالیٰ کا عطا کردہ تھا۔ انہیں جتنا دکھایا اللہ تعالیٰ نے دکھایا، جو بتایا اللہ تعالیٰ نے بتایا۔ آپ ﷺ نے کوئی غیب کی خبر دی تو اپنی ذات سے نہیں دی بلکہ اللہ کی بتائی ہوئی دی۔ جو لوگ انبیاء کے لیے علم غیب کی نفی کرتے ہیں وہ غیب کی تعریف یوں کرتے ہیں کہ وہ علم جو خود حاصل ہو وہ غیب ہے۔ جبکہ خود تو یہاں پر چھٹا نکل بھر علم بھی حاصل ہونے کا امکان نہیں ہے۔ علم تو چاہے حاضر کا ہو چاہے غیب کا ہو وہ سب اللہ ہی کا دیا ہوا ہے۔ تواصل میں یہ علم غیب کی تعریف ہی کا سارا فساد ہے کہ تم نے غلط تعریف کی ہے جس کی بنابر غیب کی نفی کر رہے ہو۔ تمہارا یہ موقف نہ تو کسی حدیث نبوی ﷺ سے منقول ہے اور نہ ہی قرآن مجید کی کسی آیت سے ماخوذ ہے۔ قرآن کے الفاظ تو یہ ہیں:

﴿عِلْمُ الْغَيْبِ فَلَا يُظْهِرُ عَلَى غَيْبِهِ أَحَدًا ۝ ۲۶ إِلَّا مَنِ ارْتَضَى مِنْ رَسُولٍ.....﴾ (الجن: ۲۶)

”وہ عالم الغیب ہے، پس وہ اپنے غیب پر کسی کو مطلع نہیں کرتا۔ مگر جس کو پسند کر لے اپنے رسولوں میں سے.....“

چنانچہ یہ غیب کے پردے اللہ تعالیٰ اٹھاتا ہے صرف انبیاء و رسول کے لیے۔ البتہ کتنے اٹھاتا ہے، کتنی اس کی مشیت ہے، کس کو کتنا دکھاتا ہے، یہ وہ جانے اور اس کا رسول جانے جس نے دیکھا۔

قرآن مجید میں سورۃ النجم میں شب معراج کا ذکر ہوا ہے کہ وہاں کیا دیکھا محمد ﷺ نے تو اس میں ایک بہت اہم نکتہ پوشیدہ ہے جس کی طرف میں اشارہ کر رہا ہوں۔ اب میں اور آپ کیا سمجھ سکیں گے کہ وہاں محمد ﷺ نے کیا دیکھا! اگر یہ بیان بھی کر دیا جائے تو ہمارے حاشیہ خیال میں بھی نہیں آ سکتا کہ وہاں محمد ﷺ نے کیا دیکھا۔ لہذا قرآن مجید نے صرف یہ

کہا: ﴿لَقَدْ رَأَى مِنْ أَيْتِ رَبِّهِ الْكُبْرَى﴾ (۱۸) ”انہوں نے دیکھا اپنے رب کی بڑی عظیم آیات کو“۔ سِدْرَةُ الْمُنْتَهَى پر کیا تھا، اگر قرآن اسے بیان بھی کرے تو ہماری سمجھ میں کیا آئے گا! لہذا صرف فرمایا گیا: ﴿إِذْ يَغْشَى السِّدْرَةَ مَا يَغْشَى﴾ (۱۶) ”جب کہ ڈھانپے ہوئے تھا اُس بیری کے درخت (سِدرہ) کو جو ڈھانپے ہوئے تھا“۔ تم کیا سمجھو گے، لہذا تمہیں کیا بتائیں کہ کیا ڈھانپے ہوئے تھا! بس تم اسی پر قناعت کرو کہ ”دیکھا (ہمارے بندے محمد ﷺ نے) اپنے رب کی بڑی عظیم آیات کو“۔ اس سے آگے تمہارے حاشیہ خیال میں آنے والی بات نہیں۔ یہ ہے معاملہ ہمارے علم اور ہماری حدود کا اور ہم اس کو لے کر ناپنے چلیں انبیاء کرام ﷺ کے علم کو اور اس سے بھی آگے بڑھ کر سید الانبیاء، سید المرسلین حضرت محمد ﷺ کے علم کو تو یہ ہماری بنیادی غلطی اور بنیادی قصور ہے۔ ہاں اگر کوئی یہ سمجھتا ہے کہ نبی اکرم ﷺ عالم الکل ہیں، عالمُ ما کان و ما یکون ہیں تو یہ عقیدے کی خرابی اور شرک ہے۔

تاہم ”ما کانَ وَمَا يَكُونُ“، کو بھی سمجھ لجیے کہ کہنے والا اگر اس نیت سے کہہ رہا ہے کہ نبی اکرم ﷺ کا علم ماضی پر بھی مشتمل ہے اور مستقبل پر بھی تو وہ غلط تو نہیں! اس لیے کہ ماضی کی بھی بہت سی خبریں نبی اکرم ﷺ کو دی گئیں اور مستقبل کی بھی بہت سی خبریں آپ ﷺ کو دی گئیں۔ جب تک کہنے والا اس احاطے کے ساتھ نہ کہے کہ کل ماضی اور کل مستقبل کا علم آپ ﷺ کے پاس ہے، تب تک اس میں کوئی حرج اور کوئی مضائقہ نہیں ہے۔ یہ صرف دو کیٹیگریز کے اعتبار سے ہے۔ نبی اکرم ﷺ قرآن مجید کے بارے میں یہ بیان کرتے ہیں کہ ((فِيهِ نَبَأٌ مَا كَانَ قَبْلَكُمْ وَخَبَرٌ مَا بَعْدَكُمْ.....))<sup>(۱)</sup> اس میں جو کچھ تم سے پہلے ہوا ہے اس کی خبریں بھی ہیں اور جو کچھ تمہارے بعد ہونے والا ہے اس کی خبریں بھی ہیں، تو قرآن میں اگر ماضی کی خبریں بھی ہیں اور مستقبل کے حالات کے بھی اشارے موجود ہیں تو آپ ﷺ کیا قرآن کا علم بھی نہیں رکھتے کہ انہیں معلوم نہ ہو کہ ماضی میں کیا ہوا اور مستقبل میں کیا ہو گا؟ سارے فساد کی جڑ ہے تو وہ ایک لفظ ”کل“ ہے۔ ”کل“، اگر ماسوی

(۱) سنن الترمذی، کتاب فضائل القرآن عن رسول الله ﷺ، باب ما جاء في فضل القرآن۔

اللہ کے لیے آگیا تو یہ کفر بھی ہے اور شرک بھی۔ ”کل“ کی شان تو صرف اللہ وحدہ لا شریک کی ہے۔ وہ ﴿بِكُلِّ شَيْءٍ عَلِيمٌ﴾ ہے، ﴿عَلَى كُلِّ شَيْءٍ قَدِيرٌ﴾ ہے۔ ”کل“ کا لفظ اگر آپ کسی اور کے لیے لے آئے تو وہ گویا مطلق (absolute) ہو گیا جو کہ کفر و شرک ہے، حالانکہ absolute ذات صرف اللہ تبارک و تعالیٰ کی ہے۔ اور اگر ایسا نہیں ہے تو پھر یہ صرف ایک لفظی نزاع اور اصطلاح کا جھگڑا ہے، تعریف (definition) کا جھگڑا ہے، ورنہ اس میں کوئی بنیادی اختلافی مسئلہ موجود نہیں ہے۔

### خالق اور مخلوق کے ارادہ واختیار میں فرق و تفاوت

اور آگے چلیے! ارادہ ہم بھی کرتے ہیں اور ارادہ اللہ کا بھی ہے۔ لیکن وہ ﴿فَعَالَ لِمَّا يُرِيدُ﴾ ہے کہ جو ارادہ کرے اسے کر گزرنے والا ہے، جبکہ کسی اور کی یہ شان نہیں۔ سب کے ارادے اللہ کے ارادے کے تابع ہیں۔ اللہ کا ارادہ مطلق ہے، کسی کے تابع نہیں، اسے کہیں سے sanction اور منظوری نہیں لینی۔ ایسی بات نہیں کہ صدر امریکہ کوئی بل پاس کرانا چاہتا ہو لیکن پارلیمنٹ منظوری نہ دے اور اس کی جان مخصوصے میں پھنس جائے۔ جیسے وقت کا فرعون جو خدائی کا مدعی تھا، اس نے حضرت موسیٰ علیہ السلام کو قتل کرنے کی قرارداد (resolution) اپنے دربار میں پیش کی، لیکن درباری نہیں مانے تو فرعون کے ہاتھ بندھ گئے۔ یہ مطلق شان اللہ کی ہے کہ وہ جو ارادہ کر لے کر گزرنے والا ہے۔ مشیت مطلق صرف اللہ تعالیٰ کی ہے۔ قرآن مجید میں جگہ جگہ فرمایا گیا ہے: ﴿يَفْعُلُ مَا يَشَاءُ﴾ ”وہ جو چاہتا ہے کرتا ہے،“ - ﴿يَخْلُقُ مَا يَشَاءُ﴾ ”وہ جو چاہتا ہے تخلیق کرتا ہے،“ - ﴿تَعْزُّ مَنْ تَشَاءُ وَتُذَلِّلُ مَنْ تَشَاءُ﴾ ”تو جسے چاہتا ہے عزت دیتا ہے اور جسے چاہتا ہے ذلیل کرتا ہے،“ - اُس کا اختیار مطلق ہے۔ اس کا ہاتھ کوئی نہیں روک سکتا۔ وہ چاہتا تو آن واحد میں ابو جہل کو ہدایت دے دیتا۔ ﴿يَغْفِرُ لِمَنْ يَشَاءُ وَيَعِذِّبُ مَنْ يَشَاءُ ط﴾ (المائدۃ: ۱۸) ”وہ جس کو چاہتا ہے عذاب دیتا ہے اور جس کو چاہتا ہے بخش دیتا ہے،“ - اگر وہ ابو جہل کو بخشا چاہے تو اس سے معاذ اللہ کون روکے گا! اور اگر وہ کسی بڑے سے بڑے نیک آدمی کو جہنم میں جھوکنا چاہے تو اس کا اختیار مطلق ہے، اسے کوئی نہیں روک سکتا۔

ہمارے اور اہل تشیع کے مابین عقائد میں ایک بڑا بنیادی اختلاف یہ ہے کہ ہم اللہ پر عدل واجب نہیں سمجھتے، جبکہ ان کے نزدیک اللہ پر عدل واجب ہے۔ ان کے نزدیک مجرم کو سزا دینا اللہ تعالیٰ پر واجب ہے اور بے گناہ کو سزا نہ دینا اس پر واجب ہے، جبکہ ہمارے نزدیک ایسا نہیں ہے۔ وہ مالک الملک ہے، مختارِ مطلق ہے، مشیتِ مطلقہ کا حامل ہے، وہ بڑے سے بڑے نیکو کارکوبھی جہنم میں جھونکنے میں با اختیار ہے۔ البتہ یہ ہم جانتے ہیں کہ وہ نہیں جھونکے گا۔ امر واقع (De facto position) کوئی اور ہے، لیکن اس پر کوئی چیز واجب نہیں۔ اس لیے کہ جب کسی پر کوئی چیز واجب ہو گئی تو وہ مطلق شان تو نہ رہی! ہمارے نزدیک اللہ کی شان ہے ہی مطلق۔ اگر ہم اللہ پر عدل کو واجب مانیں تو وہ تو گویا ایک قانون کا پابند ہو گیا۔ حالانکہ اس کی شان تو یہ ہے کہ اس نے جو قانون خود بنائے اس کا بھی پابند نہیں، جب چاہے انہیں تو ڈے۔ اس نے آگ میں جلانے کا وصف رکھا ہے لیکن جب چاہے اسے سلب کرنے پانی میں سطح برقرار رکھنے کا وصف رکھا ہے لیکن جب چاہے اسے سلب کر لے۔ وہ اپنے بنائے ہوئے قوانین جب چاہے تو ڈے، وہ اپنی ملک میں جس طرح چاہے تصرف کرے، اس کا اختیار مطلق ہے۔ جبکہ ہمارے اختیار اور ہماری مشیت کی کیا حیثیت ہے؟ فرمایا گیا: ﴿وَمَا تَشَاءُ وُنَّ إِلَّا أَنْ يَشَاءَ اللَّهُ﴾ (الدھر: ۳۰) اس کے دو بڑے پیارے ترجمے کیے گئے ہیں۔ ایک یہ کہ: ”اور تمہارے چاہے کچھ نہیں ہو گا جب تک اللہ نہ چاہے“، لیکن یہ تو ہے نتیجہ کے اعتبار سے، یہ لفظی ترجمہ نہیں ہے بلکہ محتاط ترجمانی ہے۔ دوسرا ترجمہ ہے: ”اور تم چاہ بھی نہیں سکتے جب تک کہ اللہ نہ چاہے“۔ یہ ہے اصل میں اللہ تعالیٰ کی مطلق مشیت، کہ تمہاری مشیت بھی اس کی مشیت کے تابع ہے۔ تم چاہ ہی نہیں سکتے جب تک کہ وہ نہ چاہے۔ یہ ہے اصل میں تو حید کا وہ مقام کہ جہاں انسان کا ارادہ اللہ کے ارادے میں فنا ہو جاتا ہیکہ پروردگار! جو تو چاہے بس وہی ہے، میں کیا چیز ہوں اور میری مشیت اور ارادے کی کیا حیثیت ہے! اس میں چوٹی کی بات یہ ہے کہ سید المرسلین، محبوب رب العالمین حضرت محمد رسول اللہ ﷺ کی مشیت کے حوالے سے اگر دھوکہ ہو سکتا تھا تو اللہ تعالیٰ نے پیش بندی کے طور پر فرمادیا:

﴿إِنَّكَ لَا تَهْدِي مَنْ أَحْبَبْتَ وَلِكُنَّ اللَّهُ يَهْدِي مَنْ يَشَاءُ﴾

(القصص: ٥٦)

”یقیناً (اے نبی ﷺ!) آپ نہیں ہدایت دے سکتے جسے بھی آپ چاہیں لیکن اللہ ہدایت دیتا ہے جس کو چاہتا ہے۔“

اب اس تنبیہہ اور راہنمائی کے بعد کہاں شرک کا امکان باقی رہ سکتا ہے! قرآن مجید نے تو ایسے سب راستے مسدود کر دیے ہیں جن سے شرک درآ سکتا تھا۔ اور نبی اکرم ﷺ کے ساتھ یہ اندازِ تناخاطب ہے، ہی اس لیے کہ کہیں مغالطے کا شائزہ بھی پیدا نہ ہو جائے، اور یہ اسی کا نتیجہ ہے کہ الحمد للہ یہ امت بحیثیت مجموعی شرک سے بچی ہوئی ہے۔

### خدا اور انسان کی حیات کا مقابل

اب آئیے حیات کی طرف۔ ہم بھی زندہ ہیں اور اللہ تعالیٰ بھی زندہ ہے، لیکن ہماری زندگی اول تو یہ کہ اپنی نہیں بلکہ عطا تی ہے۔ ع ”لائی حیات آئے، قضاۓ لے چلی چلے“، دوسرے یہ کہ اس حیات کا دار و مدار اسباب پر ہے۔ کھائیں گے تو زندہ رہیں گے ورنہ مر جائیں گے، آس سمجھن حاصل نہ رہے تو مر جائیں گے۔ اگر پندرہ بیس دن مسلسل جائیں تو موت واقع ہو جائے گی۔ معلوم ہوا کہ یہ حیات بڑی ہی کمزور اور بے چاری ہے۔ یہ بڑی ہی مجبور زندگی ہے جو دوسروں کے سہارے پر قائم ہے۔ اس کے ساتھ ضعف اور احتیاج ہے، آرام اور نیند کی ضرورت ہے۔ جبکہ اللہ تعالیٰ کی حیات کیا ہے؟ آیت الکرسی میں ہے : ﴿اللَّهُ لَا إِلَهَ إِلَّا هُوَ وَالْحَقُّ الْقَيُّومُ لَا تَدْخُلُهُ سِنَةٌ وَلَا نُوْمٌ﴾ (البقرة: ٢٥٥) کہ اس کی زندگی تو وہ زندگی ہے جس میں نہ اوں گہ ہے اور نہ نیند ہے۔ اس کی قوتوں میں کوئی اضحکال پیدا نہیں ہوتا۔ ارشاد باری تعالیٰ ہے :

﴿وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ فَوَمَا مَسَّنَا

مِنْ لُغُوبٍ﴾ (ق)

”اور ہم نے آسمان اور زمین اور جو کچھ ان کے مابین ہے، چھ دنوں میں پیدا کیے اور ہم پر کوئی تکان طاری نہیں ہوئی“۔

یعنی خالق کائنات کی زندگی کو اپنی زندگی کے مظاہر پر قیاس نہ کر بیٹھنا۔ اُس کی زندگی اسباب اور سہاروں کے بل پر قائم نہیں، بلکہ قائم بالذات ہے، عطائی نہیں بلکہ ذاتی ہے۔ اب ذرا سوچئے کہ ہماری زندگی کو اُس کی زندگی کے مقابلے میں زندگی کہا جا سکتا ہے؟ یہ تو صرف صورتِ حیات ہے، حیات نہیں ہے۔ حیات تو صرف اللہ کے لیے ہے۔ اسی طرح ہمارے پاس صرف صورتِ علم ہے، علم نہیں ہے۔ العلم تو صرف اللہ کے لیے ہے۔ ہمارے اندر تو صرف ارادے کی ایک صورت ہے، حقیقتاً اور مطلقاً ارادہ تو صرف اللہ تعالیٰ کا ہے۔ ہمارے اندر مشیت کی صرف ایک جھلک سی ہے، جبکہ اصل مشیت تو اللہ کی ہے۔ اس سے یہ نتیجہ نکالیے کہ مخلوقات کی جملہ صفات کو جب صفاتِ خالق کے مقابلے میں رکھا جائے گا تو کہا جائے گا کہ یہ معلوم کے درجے میں ہیں، ان کی حقیقت کچھ نہیں ہے۔ ہمارے پاس کچھ علم ہے، لیکن اللہ کے علم کے مقابلے میں کچھ نہیں ہے۔ ہمارے اندر حیات ہے، لیکن حیاتِ خداوندی کے مقابلے میں کچھ نہیں ہے۔ اللہ کے مقابلے میں ہمیں کوئی قدرت، علم، مشیت حاصل نہیں ہے۔

میں اس اہم بحث کے لیے نبی اکرم ﷺ کے قول مبارک سے سند پیش کرتا ہوں۔ نبی اکرم ﷺ نے صحابہ کرام ﷺ کو دعائے استخارہ سکھائی۔ اس دعا کی عظمت کا یہ عالم ہے کہ صحابہ کرام ﷺ فرماتے ہیں کہ آپ ﷺ نے ہمیں یہ دعا اس طرح تلقین فرمائی جیسے قرآن مجید کی کوئی سورۃ ہو۔ دعائے استخارہ کے الفاظ ہیں: ((اللَّهُمَّ إِنِّي أَسْأَلُكَ خَيْرَ الْعِلْمِ وَأَسْتَغْدِرُكَ بِقُدْرَتِكَ وَأَسْأَلُكَ مِنْ فَضْلِكَ الْعَظِيمِ.....))<sup>(۱)</sup> ”اے اللہ! میں تیرے علم سے خیر کی بھیک مانگتا ہوں، اور تیری قدرت سے کچھ قدرت کی بھیک مانگتا ہوں اور میں تیرے فضل عظیم سے کچھ سوال کر رہا ہوں“۔ جیسے حضرت موسیٰ علیہ السلام کے الفاظ سورۃ القصص میں آئے ہیں: ﴿رَبِّ إِنِّي لِمَا أَنْزَلْتَ إِلَيَّ مِنْ خَيْرٍ فَقِيرٌ﴾<sup>(۲)</sup> ”اے میرے رب! توجہ بھی میری جھولی میں ڈال دے میں اس کا محتاج ہوں“۔ مقام عبدیت تو یہی

(۱) صحيح البخاري، كتاب الجمعة، باب ما جاء في التطوع منهي.

ہے کہ ﴿أَنْتُمُ الْفَقَرَاءُ إِلَى اللَّهِ﴾ (فاطر: ۱۵) کہ تم ہر معاں ملے میں اللہ کے محتاج ہو۔ دعائے استخارہ کے مذکورہ بالا تین جملے مقامِ عبادیت کی وضاحت کے لیے بہت عظیم ہیں۔ اگلے دو جملے ہیں: ((فَإِنَّكَ تَقْدِرُ وَلَا أَقْدِرُ وَتَعْلَمُ وَلَا أَعْلَمُ.....)) ”پس تجھے ہی قدرت حاصل ہے، مجھے کوئی قدرت نہیں، اور تو جانتا ہے مجھے کوئی علم حاصل نہیں۔“ اب اگر نبی اکرم ﷺ کے ان الفاظِ مبارکہ کو اللہ تعالیٰ سے تقابل میں نہ رکھا جائے تو یہ نعوذ باللہ جھوٹ ہو جائے گا کہ ”مجھے کوئی قدرت اور علم حاصل نہیں“، جبکہ علم تو ہمیں بھی کچھ نہ کچھ حاصل ہے اور نبی اکرم ﷺ کا تو کہنا ہی کیا! اصل میں یہاں تقابل ہے کہ اے پروردگار! تیرے علم کے مقابلے میں میرا علم صفر ہے۔ تیری قدرت کے مقابلے میں میری قدرت صفر ہے۔ توجہ صفاتِ مخلوق کا صفاتِ باری تعالیٰ کے ساتھ تقابل ہو گا تو مخلوق کی صفات معدوم کے درجے میں شمار ہوں گی۔

حضرت موسیٰ علیہ السلام کا جو واقعہ سورۃ الکھف میں نقل ہوا ہے جس میں اللہ تعالیٰ نے حضرت موسیٰ علیہ السلام سے فرمایا کہ جاؤ ہمارے ایک بندے کے پاس جسے ہم نے علمِ لدنی عطا فرمایا ہے، تو قرآن مجید میں تو اگرچہ یہ تفصیل موجود نہیں ہے لیکن روایات میں آتا ہے کہ حضرت خضرؑ نے (اگرچہ ان کا نام قرآن میں نہیں ہے) حضرت موسیٰ سے فرمایا کہ اے موسیٰ! یہ جو کشتی کے کنارے پر آ کر چڑیا بیٹھ گئی ہے اور اس نے سمندر میں چونچ ڈال کر پانی پیا ہے تو اس پانی کو اس سمندر کے پانی سے جو نسبت ہے جان لو کہ گل مخلوقات کے علم کو اللہ کے علم کے مقابلے میں یہ نسبت بھی حاصل نہیں۔

### وجودِ باری تعالیٰ اور نظریہ وحدت الوجود

اب ذرا نظریہ ”وحدت الوجود“ کی بحث کی طرف آئیے کہ صرف اللہ کا وجود مطلق ہے، قدیم ہے اور دائم ہے، جبکہ ماسوی کا وجود عطا ہے، محدود ہے، حادث اور فانی ہے۔ گویا وجود تو صرف اسی کا ہے، کسی اور کا کوئی وجود ہے، ہی نہیں۔ یہ ماسوی سے وجود کی نفی ہے۔ یہ ”وحدت الوجود“ ہے اور درحقیقت یہ توحید فی الصفات کی بلندترین منزل ہے۔ جو یہاں نہیں

پہنچا وہ فکری سطح کے اعتبار سے توحید کی آخری منزل تک نہیں پہنچا۔ میں یہوضاحت بھی کرتا چلوں کہ ہمارے وہ صوفیائے کرام جو اگرچہ ”وحدت الوجود“ کے قائل ہیں، لیکن انہوں نے ”وحدت الوجود“ کو ”ہمہ اوست“ (Pantheism) کے ساتھ خلط مجھ (confuse) کر دیا ہے، مثلاً ابن عربی، مولانا روم اور دیگر نامور صوفیاء، ان کے بارے میں لوگ سوءے ظن میں مبتلا ہیں۔ کچھ لوگ تو انہیں بلا تأمل مشرک کہہ دیتے ہیں اور باقی لوگوں کی رائے بھی یہ ہے کہ وہ گمراہی کی طرف چلے گئے۔ دیکھنے نظریہ ”ہمہ اوست“ کو تو میں بھی کفر اور شرک سمجھتا ہوں۔ لیکن ہمہ اوست اور وحدت الوجود کے فرق کو جان لیجیے! ”ہمہ اوست“ کو یوں سمجھئے کہ برف پکھل کر پانی بن گیا تو برف معدوم ہو گئی اور اب پانی ہی برف ہے۔ اس اعتبار سے تو یہ کائنات حقیقت قرار پاتی ہے اور ”نعوذ بالله“ خدا اس میں گم ہو جاتا ہے۔ جبکہ وحدت الوجود یہ ہے کہ حقیقت وجود صرف خدا کے لیے ہے اور ماسوی کا وجود ہی نہیں ہے۔ تو ان دونوں نظریات میں زمین و آسمان کا فرق واقع ہو گیا اور یہ ایک دوسرے کی ضد ہو گئے۔ اس لیے کہ ”ہمہ اوست“ میں مخلوق حقیقت ہے اور خالق اس میں گم ہے اور ”وحدت الوجود“ میں خالق حقیقت ہے اور مخلوق کا وجود گم ہے۔ لہذا جب ان دونوں نظریات کو خلط مجھ کیا گیا تو بہت سے لوگوں کو مغالطہ ہو گیا۔ جب یہ confusion زیادہ ہوا تو اس میں حضرت مجدد الف ثانی شیخ احمد سرہندیؒ نے اصلاح کی اور انہوں نے ”وحدت الوجود“ کے بجائے ”وحدت الشہود“ کا نظریہ پیش کیا۔

وحدت الشہود یہ ہے کہ حقیقی وجود صرف اللہ کا ہے اور کائنات کا وجود اعتباری ہے اور اُس کا محض عکس ہے۔ جیسے اصل وجود درخت کا ہوتا ہے، لیکن اس کا سایہ جوز میں پر پڑ رہا ہوتا ہے وہ نظر تو آ رہا ہوتا ہے لیکن اس کا وجود کوئی نہیں ہوتا۔ ایسے ہی یہ ساری کائنات اللہ تعالیٰ کے اسماء و صفات کے اظلال اور سائے ہیں اور ان کی کوئی ذاتی حقیقت نہیں ہے۔

جیسے کسی شاعر نے کہا:

کلُّ ما فِي الْكَوْنِ وَهُمْ أَوْ خِيَالٌ

## او عکوسٌ فی المرايا او ظلال

کہ جو کچھ اس کائنات میں ہے وہ محض وہم ہے یا خیال ہے، یا جیسے شیشے میں کوئی عکس ہوتا ہے یا سایہ۔ آپ شیشے میں نظر تو آ رہے ہوتے ہیں لیکن وہاں ہوتے نہیں ہیں۔ اسے ایک مثال سے یوں واضح کیا گیا کہ ایک لکڑی لے کر اس کے ایک سرے پر کپڑا باندھیں اور اس کے اوپر مٹی کا تیل ڈال کر آگ لگا دیں اور اسے ایک دائرے میں تیزی کے ساتھ حرکت دیں تو دیکھنے والوں کو یہ ایک آتشیں دائرہ نظر آتا ہے، لیکن درحقیقت وہ آگ کا دائرہ نہیں ہوتا، بلکہ شعلے کی حرکت آتشیں دائرے کا روپ دھار لیتی ہے۔ اب دیکھنے اس نظر یے میں کائنات اور ماسوئی کی نفی ہو گئی اور اثبات صرف اللہ کا ہوا۔ ”وحدت الوجود“ اور ”وحدت الشہود“، میں صرف تعبیر کا فرق ہے، اور حضرت مجدد الف ثانیؒ نے لوگوں کو سمجھانے کے لیے یہ فرق کیا ہے۔ یہ محض سمجھانے کا ایک لطیف سانا داڑ ہے۔

اس کی ایک اور بہترین تمثیل اس دور میں مولانا مناظر احسن گیلانیؒ نے یہ بیان کی کہ تم ذرا تصور کر کے اپنے ذہن میں تاج محل یا مینارِ پاکستان کا نقشہ لے آؤ۔ یہ گویا تمہاری محض ایک خیالی تخلیق ہے جو تمہارے ذہن میں ہے اور تمہارے ذہن سے باہر اس کا کوئی وجود نہیں۔ اس کے اوپر بھی تم ہو، اس کے نیچے بھی تم ہو، اس کے باہر بھی تم ہو اور اس کے اندر بھی تم ہو۔ تو یہی نسبت خالق و مخلوق کے ما بین ہے۔ قرآن مجید اللہ تعالیٰ کے بارے میں فرماتا ہے: ﴿هُوَ الْأَوَّلُ وَالآخِرُ وَالظَّاهِرُ وَالبَاطِنُ﴾ (الحدید: ۳) ”وہی اول ہے، وہی آخر ہے، وہی ظاہر ہے اور وہی باطن ہے۔“ اور یہ کائنات محض اس کے خیال کے مانند ہے۔ ہمارا خیال تو بڑا کمزور ساختا ہے لیکن اللہ تعالیٰ کا خیال بڑا ٹھوس اور پختہ خیال ہے۔ البتہ یہ جان لیجیے کہ جس طرح ہماری ذہنی تصویر کا انحصار اور قیام ہماری توجہ پر ہوتا ہے، جیسے ہی توجہ ہوتی ہے تصویر بھی ذہن سے محو ہو جاتی ہے، اسی طرح اس کائنات کا قیام بھی اللہ تعالیٰ کی توجہ سے ہے۔ اس کی توجہ ہے تو یہ معدوم ہے۔ اسی لیے کہا گیا کہ وہ الحی القیوم ہے، از خود ہے اور اس کائنات کو تھامے ہوئے ہے۔ جیسے تم اپنی توجہ کو مر تکز رکھو گے تو وہ ہیولی تمہارے ذہن میں رہے گا، تم اس کے قیوم ہو، ایسے ہی اللہ تعالیٰ پوری کائنات کا القیوم ہے، اسے تھامے ہوئے

ہے۔

## شفاعت کا مسئلہ قرآن و حدیث کی روشنی میں

آگے بڑھنے سے پہلے میں ”شکر فی الصفات“ کے ذیل میں ”مسئلہ شفاعت“ کی قدرے وضاحت کر دینا چاہتا ہوں۔ اللہ تعالیٰ کے اذن کے ساتھ شفاعت قرآن و حدیث دونوں سے ثابت ہے۔ اس کا انکار کرنے والا قرآن مجید اور حدیث دونوں کی نصوص کا منکر ہو جائے گا۔ آیت الکرسی میں ارشاد الہی ہے: ﴿مَنْ ذَا الَّذِي يُشْفَعُ عِنْدَهُ إِلَّا بِإِذْنِهِ﴾ (البقرة: ۲۵۵) ”کون ہے جو اُس (اللہ تعالیٰ) کی جانب میں اُس کی اجازت کے بغیر شفاعت کر سکے؟“ سورہ طہ میں فرمایا گیا: ﴿يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا﴾ ”اُس روز شفاعت کا گردنہ ہو گی، الا یہ کہ کسی کو رحمان اس کی اجازت دے اور اُس کی بات سننا پسند کرے۔“ البتہ اگر کسی کے ذہن میں شفاعت کا تصور ہے کہ کوئی ہستی اتنی زور آور ہے کہ وہ اللہ تعالیٰ کے عدل کے راستے میں (معاذ اللہ) رکاوٹ بن سکتی ہے اور اللہ سے اس کی مرضی کے خلاف کچھ کرو اسکتی ہے تو یہ یقیناً شکر ہے۔ اس لیے کہ اس میں اللہ تعالیٰ کی یہ شان کیتا ہے کہ وہ ﴿عَلَى كُلِّ شَيْءٍ قَدِيرٌ﴾ ہے ﴿فَعَالٌ لِمَا يُرِيدُ﴾ ہے، ﴿يَفْعَلُ مَا يَشَاءُ﴾ ہے، محروم ہو کر رہ جاتی ہے۔ پھر تو وہ (معاذ اللہ) کسی اور کی مرضی کا پابند اور کسی اور سے اذن کا خواہاں بن کر رہ جائے گا۔ پھر تو وہ اللہ نہ رہا، اس لیے کہ اس کا اختیار اور اس کی قوت محدود ہو گئی! جبکہ اللہ تو وہی ہے جس کی قوت اور اختیارات لا محدود ہیں۔

درحقیقت مشیت مطاقہ اور ارادہ مطلق صرف اللہ کے لیے ہے، کسی اور کے لیے نہیں ہے۔ البتہ اللہ تعالیٰ کی طرف سے اذن پا کر شفاعت کرنا یہ یقیناً قرآن و حدیث دونوں سے ثابت ہے۔ اور یہ شفاعت صرف قیامت کے دن ہی نہیں ہو گی، اب بھی ہو رہی ہے۔ کوئی بھی شخص جب کسی دوسرے کے لیے کوئی دعا کرتا ہے تو وہ شفاعت ہے۔ ”شفع“ دراصل دو (۲) کو کہتے ہیں۔ جیسے سورۃ الفجر میں فرمایا گیا: ﴿وَالشَّفْعُ وَالْوُتْرُ﴾ ”اور قسم ہے جفت اور طاق کی“۔ تو شفاعت یہ ہے کہ آپ نے اپنی ایک درخواست کہیں پیش کی

اور کسی نے آپ کے لیے سفارش بھی کی۔ تو یہ سفارش دراصل شفاعت ہے کہ اُس نے اپنی بات بھی آپ کی بات کے ساتھ جوڑ دی تو بات دوہری ہو گئی۔ یعنی ایک سائل ہے جو اپنا سوال پیش کر رہا ہے اور ایک اور ہے جو اُس کی سفارش کر رہا ہے۔ نبی اکرم ﷺ کی حیاتِ طیبہ کے دوران بھی یہ ہوتا تھا کہ کسی مسلمان سے کسی خطایا غلطی کا صدور ہو جاتا تو وہ خود بھی اللہ تعالیٰ سے استغفار کرتا تھا اور نبی اکرم ﷺ کی خدمت میں بھی حاضر ہوتا تھا کہ آپ ﷺ بھی اللہ تعالیٰ سے میرے لیے سفارش کریں۔ یہ نبی اکرم ﷺ کی طرف سے اللہ کی بارگاہ میں اُس مسلمان کے لیے شفاعت تھی۔ اسی طرح قرآن مجید سے ثابت ہے کہ فرشتے بھی انسانوں کے لیے شفاعت کرتے رہتے ہیں۔ ازروئے الفاظ قرآنی: ﴿يَسْتَغْفِرُونَ لِمَنْ فِي الْأَرْضِ﴾ (الشوری: ۵) ”وَهُنَّ مِنَ الْوَالُوْنَ“ (اپنے پروردگار سے) استغفار کرتے رہتے ہیں۔ اسی طرح کا معاملہ میدانِ حشر میں ہو گا۔ انبیاء، صدیقین، شہداء، صالحین اور اولیاء اللہ کو اپنے اپنے مراثب کے مطابق اللہ تعالیٰ کی طرف سے اجازت ملے گی کہ وہ بھی گنہگاروں کے حق میں شفاعت کریں۔ البتہ اللہ تعالیٰ کے اذن کے بغیر کوئی ہستی بھی کسی کے لیے شفاعت نہیں کر سکے گی۔ ارشادِ الہی ہے: ﴿لَا يَتَكَلَّمُونَ إِلَّا مَنْ أَذِنَ لَهُ الرَّحْمَنُ وَقَالَ صَوَّابًا﴾ (النبا) ”(اُس روز) کوئی نہ بولے گا (کسی کو کلام کرنے کا یارانہ ہو گا) سوائے اُس کے جسے حُنَّ اجازت دے اور وہ ٹھیک بات کہے۔“ تو شفاعت کا مطلق انکار قرآن مجید اور احادیثِ نبوی ﷺ کی نصوص کا انکار ہے۔ البتہ شفاعت کا جو ایک عوامی اور جاہلانہ تصور ہے کہ

خدا جنہوں پکڑے چھڑا لے محمد ﷺ

محمد ﷺ دے پکڑے چھڑا کوئی نہیں سکدا

یہ شرک کی بدترین صورت ہے۔ اس میں، نعوذ باللہ، اللہ تعالیٰ کی مشیت پر ایک اور مشیت غالب آ رہی ہے اور اس کے ارادے پر ایک اور ارادہ مُستَوی ہو رہا ہے۔

## ”شُرُكٌ فِي الْحَقْوَقِ“، يَا ”شُرُكٌ فِي الْعِبَادَةِ“

اگر ہم اللہ تعالیٰ کے حقوق کو شمار کرنے لگ جائیں تو وہ بے شمار ہو جائیں گے، لیکن ”ہاتھی کے پاؤں میں سب کا پاؤں“ کے مصدق اللہ تعالیٰ کا ایک حق ایسا ہے کہ جس میں اُس کے سارے حقوق آ جاتے ہیں، اور وہ حق ہے ”عبادت“۔ چنانچہ ”شُرُكٌ فِي الْحَقْوَقِ“ مساوی ہو جائے گا ”شُرُكٌ فِي الْعِبَادَةِ“ کے۔ قرآن مجید میں یہ مضمون بے شمار مرتبہ آیا ہے کہ تمام رسولوں کی دعوت اسی حوالے سے ہے کہ ”اللہ کی عبادت کرو، اللہ کے سوا کسی اور کی عبادت نہ کرو“۔ سورہ ہود کی ابتدائی آیات میں بتایا گیا کہ قرآن مجید کا مقصد نزول اور محمدؐ رسول اللہ ﷺ کی بعثت کی غرض و غایت کیا ہے۔ فرمایا:

﴿الرَّاقِفَ كِتَابٌ أُحْكِمَتْ أَيْتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ﴾ ①

﴿أَلَا تَعْبُدُو إِلَّاَ اللَّهُ طَانِي لَكُمْ مِنْهُ نَذِيرٌ وَّبَشِيرٌ﴾ ②

”اُل، ر۔ یہ وہ کتاب ہے جس کی آیات پختہ کی گئیں، پھر وہ کھولی گئیں (ان کی تفسیر کی گئی) اُس ہستی کی طرف سے جو کمال حکمت والی ہے، تمام چیزوں سے باخبر ہے۔ (اور یہ اس لیے نازل ہوئی) کہ عبادت نہ کرو مگر اللہ کی۔ یقیناً میں تمہارے لیے اللہ کی طرف سے خبردار کرنے والا اور خوشخبری سنانے والا ہوں“۔

یعنی جو اللہ کے سوا کسی کی عبادت نہ کریں اور ”توحید فی الْعِبَادَةِ“ کے معیار پر پورے اتر جائیں اُن کے لیے میں بشارت دیںے والا ہوں کہ ان کے لیے نعمتوں والی جنتیں ہیں۔ اور جو اس معیار پر پورے نہ اتریں ان کے لیے میں خبردار کرنے والا ہوں کہ ان کے لیے ان کے رب کے پاس بڑا دردناک عذاب ہے۔

سورہ الکھف کی آخری آیت میں نبی اکرم ﷺ سے کہلوایا گیا:

﴿قُلْ إِنَّمَا أَنَا بَشَرٌ مِّثْلُكُمْ يُوَحِّي إِلَيَّ أَنَّمَا إِلَهُكُمْ إِلَهٌ وَّاحِدٌ فَمَنْ

كَانَ يَرْجُو اِلْقَاءَ رَبِّهِ فَلَيَعْمَلْ عَمَلاً صَالِحًا وَلَا يُشْرِكُ بِعِبَادَةِ رَبِّهِ

اَحَدًا ﴿١٠﴾

”(اے نبی ﷺ!) کہہ دیجیے کہ میں تو ایک انسان ہوں تم ہی جیسا، میری طرف وحی کی جاتی ہے کہ تمہارا معبود بس ایک ہی معبود ہے۔ پس جو کوئی اپنے رب کی ملاقات کا امیدوار ہو اُسے چاہیے کہ نیک عمل کرے اور اپنے رب کی عبادت میں کسی کو شریک نہ ٹھہرائے۔“

### ”عبادت“ کا مفہوم اور اس کے اجزاء

”شَرِكٌ فِي الْحَقْوَقِ“ یا بالفاظِ دیگر ”شَرِكٌ فِي الْعِبَادَةِ“ کو سمجھنے کے لیے ہمیں سب سے پہلے لفظ ”عبادت“ کو سمجھنا ہو گا۔ عربی میں ”عبد“ غلام اور بندے کو اور ”عبادت“ غلامی اور بندگی کو کہتے ہیں۔ قرآن مجید کی مشہور آیہ مبارکہ ہے: ﴿وَمَا خَلَقْتُ الْجِنََّ وَالْإِنْسََ إِلَّا لِيَعْبُدُونِ﴾ (الذاریت) اس کی صحیح ترین ترجیمانی کی ہے شیخ سعدیؒ نے کہ:

زندگی آمد برائے بندگی  
زندگی بے بندگی شرمندگی!

یہ تو ہوا الفاظ ”عبادت“ کا معنی و مفہوم۔ اصطلاح میں ”عبادت“ اصل میں کیا ہے؟ امام ابن تیمیہ اور حافظ ابن قیمؓ نے اس کی صحیح ترین اور جامع ترین تعبیر کی ہے، گویا دریا کو کوزے میں بند کر دیا ہے، کہ: ”الْعِبَادَةُ تَجْمَعُ أَصْلَيْنِ“، کہ عبادت دو بنیادوں یا دو جڑوں کو اپنے اندر جمع کرتی ہے، یعنی اس کے دو بنیادی اجزاء ہیں جن کے ملنے سے یہ عبادت وجود میں آتی ہے۔ اور وہ ہیں: ”غَایَةُ الْحُبِّ مَعَ غَایَةِ الدُّلِّ وَالْخُضُوعِ“، کہ ایک طرف تو اللہ تعالیٰ کے ساتھ انتہا درجے کی محبت ہو اور اُس کے ساتھ جمع ہو جائے انتہائی درجے کی عاجزی واکساری کہ بندہ اللہ تعالیٰ کے سامنے بچھ جائے، اپنے آپ کو اُس کے سامنے پست کر دے۔ اللہ کی مرضی اور پسند کے مقابلے میں اس کی اپنی کوئی مرضی اور پسند باقی نہ رہے۔ جو اللہ کو پسند ہو، ہی اس بندے کو پسند ہو اور جو اللہ کی مرضی ہو، اسی پر وہ راضی ہو۔ جو اللہ کا حکم ہو وہ اسے بسر و حشم بجالائے اور اپنی زندگی کی غایت ہی یہ سمجھے کہ بس اپنے آقا، اپنے مالک، اپنے رب کو راضی کرنا ہے۔ اس کی رضا جوئی ہی اس کی زندگی کا مقصد ہو۔

ویسے تو لفظ ”عبد“ غلام کے معنی میں آتا ہے اور غلامی کے اندر ایک جبرا کا مفہوم ہے۔ دنیا میں جب بھی کوئی کسی کا غلام ہوتا تھا یا اب بھی جو قو میں دوسری قو میں کی غلام ہوتی ہیں تو اس غلامی میں جبرا کا پہلو ہوتا ہے۔ یہ مجبوری اور مارے باندھے کی غلامی ہوتی ہے۔ کوئی اپنی مرضی سے کسی کا غلام نہیں بنتا، بلکہ دوسرا اُس پر مسلط ہو جاتا ہے۔ لفظ ”عبد“ کے مفہوم میں چونکہ جبرا کا پہلو شامل ہے اس لیے جب دین کے اندر اللہ کی عبادت کا تصور زیر بحث آئے گا تو یہ صراحة ضروری ہو گی کہ اس میں غلامی کا وہ عنصر تو تمام و مکمال موجود ہونا چاہیے کہ جیسے ایک غلام ایک بندہ اپنے آقا کا مطیع فرمان ہوتا ہے، لیکن اس میں کوئی پہلو جبرا نہ ہو، بلکہ اپنے آقا اور معبود کی محبت کے جذبے سے سرشار ہو کر اپنے آپ کو اس کے سامنے بچھا دیا جائے اور اس کی بندگی اپنی آزاد مرضی سے اختیار کی جائے، جب سے نہیں۔ گویا عبادت کے دو اجزاء ہیں، ایک ہے کلی اطاعت اور ایک ہے محبت کہ جو اس اطاعت کی اصل روح باطنی ہے۔ ان دونوں کے ما بین باہمی نسبت و تناسب وہی ہے جو ہمارے اس مادی وجود اور روحانی وجود کے ما بین ہے۔ جیسے ہمارا جو جسم ظاہری ہے، نظر تو یہی آتا ہے، سارا وزن اسی کا ہے، لیکن اس میں جو اصل حقیقت ہے وہ جان ہے، روح ہے، اسی کی وجہ سے یہ قائم ہے، ورنہ تو یہ متعفن ڈھیر بن جائے گا، قریب ترین اعزہ واقارب بھی دور بھاگیں گے۔ میں یہاں لفظ ”روح“ کو ”جان“ کے ہم معنی کے طور پر استعمال کر رہا ہوں، جو غلط العام تصور ہے۔ اس وقت ”روح“ اور ”جان“ کا فرق زیر بحث نہیں ہے۔ تو جیسے نگاہ میں آنے والا ہمارا یہ ظاہری وجود ہے، وزن اسی کا ہے، لیکن اس میں اصل قدر و قیمت اُس روح باطنی کی ہے جو اس کے اندر سرایت کیے ہوئے ہے، بالکل اسی طرح عبادت کا اصل جسد تو اطاعت ہے، نظر تو یہی آئے گا کہ فلاں آدمی نے اللہ تعالیٰ کا حکم مانا، اس نے اللہ کے حکم کے مطابق نماز پڑھی، اس نے اللہ کے حکم کے مطابق روزہ رکھا، اس نے اللہ کے حکم کے مطابق فلاں چیز کو حلال جانا اور فلاں چیز کو حرام جانا، لیکن اگر اس میں محبت کا پہلو نہیں ہے تو پھر یہ عبادت ایک بے جان جسد ہے، جس میں کوئی روح نہیں ہے۔ علامہ اقبال نے اس دَور میں اسے خوب واضح کیا ہے کہ

شوق ترا اگر نہ ہو میری نماز کا امام  
میرا قیام بھی حباب! میرا سجود بھی حباب!

اورنے

عقل و دل و نگاہ کا مرشدِ اولیں ہے عشق  
عشق نہ ہو تو شرع و دین بُت کدہ تصورات

اگر عبادت کے اندر محبتِ خداوندی کی روح جاری و ساری نہ ہو تو یہ اعمالِ محض رسم بن کر رہ جاتے ہیں۔ تو عبادت کے یہ دو اجزاء بہت اہم ہیں، ایک اطاعتِ گلی اور دوسرا محبتِ خداوندی۔<sup>(۱)</sup>

عبادت کے ذیل میں تیسری چیز کچھ مراسمِ عبودیت ہیں جو اپنی بندگی کو ظاہر کرنے کے لیے ہوتے ہیں۔ انسان کا ہمیشہ سے یہ قاعدہ رہا ہے کہ کسی کی تعظیم اور نیازمندی کے اظہار کے لیے وہ کچھ صورتیں اختیار کرتا ہے، مثلاً جس کی تعظیم مقصود ہو انسان دست بستہ اس کے سامنے کھڑا ہوتا ہے۔ بادشاہوں کے سامنے سینہ تان کرنہیں بلکہ جھک کر کھڑا ہوا جاتا ہے۔ پھر جس کی مزید تعظیم مقصود ہو اس کے سامنے رکوع کیا جاتا ہے اور اس سے آگے بڑھ کر سجدہ کیا جاتا ہے۔ سورج کی تعظیم مقصود ہو تو لوگ سورج کے سامنے سر گلوں ہو جاتے ہیں، سر سجود ہو جاتے ہیں۔ تو یہ ظاہری اعمال کہ جن میں اس عبادت کے جذبے کا اظہار ہوتا ہے، مراسمِ عبودیت کھلاتے ہیں۔

عبادت کے ذیل میں چوتھی بحث ”دعا“ ہے جو عبادت کا لبِ لباب اور اصل خلاصہ ہے۔ کسی ہستی کو پکارا جاتا ہے اُسے مشکل کشا، حاجت روا، تکلیفوں کا دور کرنے والا سمجھ کر۔ اسے قادرِ مطلق سمجھتے ہیں تب ہی تو اسے پکارتے ہیں! اسے سمیع و بصیر سمجھتے ہیں تب ہی تو اسے پکارتے ہیں! اسے سمجھتے ہیں کہ وہ ہماری تکلیفیں رفع کر سکتا ہے تو اس سے استغاثہ

(۱) اس ضمن میں ماہر القادری مرحوم کا بڑا پیارا شعر ہے:

جو سجدے میں دل بھی جھکے گا نہ ماہر  
وہ کچھ اور شے ہے، عبادت نہ ہو گی! (مرتب)

کرتے ہیں، استدعا کرتے ہیں۔ نبی اکرم ﷺ نے فرمایا: ((الْدُّعَاءُ هُوَ الْعِبَادَةُ))<sup>(۱)</sup> ”دعا ہی اصل عبادت ہے“۔ ایک اور جگہ ارشادِ نبوی ﷺ ہے: ((الْدُّعَاءُ مُنْخُ الْعِبَادَةِ))<sup>(۲)</sup> ”عبادت کا جو ہر دعا ہے“۔

عبادت کے ذیل میں پانچویں اور آخری بحث ہے خلوص و اخلاص۔ کوئی عبادت اللہ کی بارگاہ میں قبول نہیں ہے جب تک کہ اس میں خلوص اور اخلاص نہ ہو۔ خلوص اور اخلاص کی ضد ہے ریا کاری، یعنی محض لوگوں کو دکھانے کے لیے کوئی عمل کرنا۔ اسی کے ساتھ ایک لفظ آتا ہے ”سمعہ“، یعنی محض لوگوں کو سنانے کے لیے کوئی عمل انجام دینا۔ ”ریا“ ہے دکھانا اور ”سمعہ“ ہے سنانا۔ تو عبادت میں جب ریا اور سمعہ آجائیں گے تو وہ عبادت قبول نہیں ہوگی، اس لیے کہ خلوص و اخلاص جو قبولیت کی اصل شرط ہے وہ مفقود ہے۔ چنانچہ قرآن مجید میں اس کو بھی واضح کیا گیا: ﴿وَمَا أُمِرْوَا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ.....﴾ (البیتہ: ۵) ”اور انہیں تو حکم بس یہی ہوا تھا کہ وہ اللہ کی بندگی کریں اپنے دین (غلامی اور اطاعت) کو اس کے لیے خالص کرتے ہوئے، یک سو ہو کر۔“ اگر عبادت میں اللہ تعالیٰ کے ساتھ کسی اور کو بھی کچھ دکھانے اور سنانے کا عنصر شامل ہو گیا، لوگوں سے اپنی تعریف کرانا یا کوئی اور دُنیوی منفعت حاصل کرنا مقصد کے طور پر پیش نظر ہوا تو گویا خلوص اور اخلاص ختم ہوا اور عبادت میں ریا اور سمعہ شامل ہو گئے اور اللہ کے ہاں ایسی عبادت مردود شمار ہوگی۔ تو عبادت کے یہ پانچ پہلو یا پانچ اجزاء ذہن میں متعین کر لجیے۔

یعنی: (۱) اطاعت (۲) محبت (۳) مراسم عبودیت (۴) دعا، جو عبادت کا جو ہر ہے، اور (۵) خلوص و اخلاص، جو قبولیت عبادت کی شرط ہے، اور اس کی ضد ہے ریا اور سمعہ۔

اب ہم ان پانچ عنوانات کے تحت یہ سمجھیں گے کہ ”شرک فی العبادت“ ہے کیا! اس میں کچھ اشکالات آپ کے ذہنوں میں لامحالہ آئیں گے۔ چونکہ یہ مضامین عام طور پر سامنے نہیں آتے، ہم نے محض چند چیزوں کو متعین کر رکھا ہے کہ بس شرک یہی ہے اور اس

(۱) سنن الترمذی، کتاب تفسیر القرآن عن رسول الله ﷺ، باب ومن سورة البقرة۔

(۲) سنن الترمذی، کتاب الدعوات عن رسول الله ﷺ، باب منه۔

شرک کی ہمہ گیری اور اس کی وسعت اکثر و بیشتر ہمارے سامنے نہیں ہے، لہذا جب یہ بتیں سامنے آتی ہیں تو بہر حال انسان چونکتا ہے۔ اور اس حوالے سے ایک سوال جو قدم قدم پر سامنے آئے گا وہ یہ ہے کہ اس کے معنی تو یہ ہوئے کہ ہر گناہ شرک ہے! لیکن ابھی ذرا اس اشکال، یا اس سوال یا اس اشتباہ کو ایک طرف رکھیے! میں ان شاء اللہ آخر میں پوری وضاحت کے ساتھ اس کا جواب دوں گا۔ ابھی میں جو بتیں کہہ رہا ہوں پہلے ذرا ان کے دلائل پر توجہ کرتے ہوئے اور ان کے face value پر ان کو صحیح کہو۔ صحیح ہیں یا نہیں، دل کو لوگتی ہیں یا نہیں۔ میں ان شاء اللہ الجبرا کے فارمولوں کے طریقے پر یہ بتیں آپ کے سامنے رکھوں گا۔

### شرک فی الاطاعت

سب سے پہلی چیز اطاعت ہے۔ اب دیکھئے کہ ”شرک فی الاطاعت“ کیا ہے؟ اطاعت کا مفہوم وسیع ہے۔ اطاعت اللہ کی بھی ہے، اطاعت اس کے رسول ﷺ کی بھی ہے اور اطاعت اولو الامر کی بھی ہے۔ اولو الامر کوئی ایک ہی شخص نہیں ہوتا، بلکہ مسجد میں جو امام یا خطیب ہے وہ وہاں کا والی امر ہے۔ کسی بستی کے اندر جو ذمہ دار فرد ہے وہ وہاں کا والی امر ہے۔ کسی صوبے کا جو گورنر ہے وہ والی امر ہے۔ آپ کا جو سربراہ ریاست ہے وہ والی امر ہے۔ اور نعمعلوم کتنے والیاں امر موجود ہیں۔ جیسا کہ بنی اکرم ﷺ نے فرمایا: ((كُلُّكُمْ رَاعٍ وَكُلُّكُمْ مَسْؤُلٌ عَنْ رَّعِيَّتِهِ))<sup>(۱)</sup> تم میں سے ہر ایک کی حیثیت ایک چروائے کی ہے اور تم میں سے ہر ایک سے اس کی رعیت کے بارے میں پوچھ چکھ ہوگی۔ چنانچہ بنی اکرم ﷺ نے فرمایا کہ ایک عورت کو اپنے شوہر کے گھر پر اس کے مال اور اولاد پر اختیار حاصل ہوتا ہے، لہذا اس سے اس کے بارے میں پُرسش ہوگی۔ اولاد اپنی والدہ کی اطاعت کرتی ہے، اس کا کہنا مانتی ہے۔ اب وہ اپنی اولاد کو اللہ کی اطاعت کی طرف لے گئی ہے یا اللہ کی معصیت کی طرف، اس سے اس بارے میں باز پرس ہوگی۔ اسی طرح ایک شخص جو

(۱) صحيح البخاري، كتاب الجمعة، باب الجمعة في القرى والمدن۔ و صحيح مسلم،

كتاب الامارة، باب فضيلة الإمام العادل.....

خاندان کا سربراہ ہے، وہ اپنے گھر میں والی امر ہے۔ اُس سے بیوی بچوں کے بارے میں پوچھا جائے گا کہ وہ انہیں اللہ کی بندگی کی طرف لے گیا ہے یا اللہ کی معصیت اور بغاوت کی طرف۔ تو ہر ایک شخص اپنی اپنی سطح پر والی امر ہے، ہر شخص کی حیثیت ایک چروائے کی ہے۔ تو اب اس اطاعت میں اصول کیا ہوگا؟ یعنی بڑوں کی اطاعت، والدین کی اطاعت، اساتذہ کی اطاعت، علماء کی اطاعت، مرشدین کی اطاعت، حکمرانوں کی اطاعت وغیرہ میں ”توحید فی الاطاعت“ کیا ہے اور ”شَرْكٌ فِي الْإِطْاعَةِ“ کیا ہے؟ اسے نبی اکرم ﷺ کی احادیث مبارکہ کی روشنی میں سمجھئے۔ اس ضمن میں ہمیں یہ اصول دے دیا گیا ہے کہ:

((لَا طَاعَةَ لِمَخْلُوقٍ فِي مَعْصِيَةِ الْخَالِقِ))<sup>(۱)</sup>

”کسی مخلوق کی اطاعت نہیں کی جائے گی اس معاملے میں جس میں خالق کی معصیت لازم آ رہی ہو۔“

مخلوق کی اطاعت کا انکار نہیں ہے، والدین کی اطاعت کرو، بڑوں کی اطاعت کرو، سینئر زکی اطاعت کرو، حکام کی اطاعت کرو، اساتذہ کی اطاعت کرو، اگر دینی اعتبار سے کسی کے ساتھ اپنے آپ کو مسلک کیا ہے تو اس کی اطاعت کرو، لیکن کسی کی اطاعت اللہ کی معصیت میں نہیں ہوگی، کوئی بھی اگر تمہیں اللہ کے حکم کے خلاف حکم دے گا تو اب اُس کی اطاعت نہیں ہوگی۔ وہاں ان کی اطاعت کا دائرہ ختم ہو جائے گا۔ اب ان کی معصیت لازماً کی جائے گی اور اللہ کی معصیت ہرگز نہیں کی جائے گی۔ چنانچہ اگر اللہ تعالیٰ کی اطاعت سپریم ہے، باقی تمام اطاعتیں اُس کی اطاعت کے دائے کے اندر اندر ہیں تو یہ ”توحید فی الاطاعت“ ہے۔ اگر کسی ایک اطاعت کو بھی اس دائے سے باہر نکال کر اللہ کی اطاعت کے ہم پلہ کر لیا گیا تو یہ شرک ہے اور اگر اللہ کی اطاعت سے اوپر لے گئے تو یہ شرک سے بھی زیادہ گھناوٹی بات ہے۔ یہ ایسی بات ہے کہ ہر شخص کا دل اس کی گواہی دے گا اور عقلِ عام اسے تسلیم کرے گی۔

اب ذرا اس فارمولے کو apply کجیے اور یہ انہائی کٹھن مرحلہ ہے۔ اس کے لیے

(۱) سنن الترمذی، کتاب الجهاد، باب ما جاء لا طاعة لمخلوق في معصية الخالق۔

میں ایک مثال خالص انفرادی سطح پر دوں گا اور ایک مثال اجتماعیت کی بلند ترین چوٹی کی دوں گا۔ اور ان دو کے مابین جو مارج و مراتب ہیں، جو غلام ہے اس کو خود پُر کر لیجیے! خالص انفرادی سطح پر دیکھئے کہ میرا ایک نفس ہے جو مجھے اللہ کے حکم کے خلاف حکم دیتا ہے۔ جیسے حضرت یوسف علیہ السلام نے کہا تھا:

﴿وَمَا أَبْرِي جُنْفَسٍ إِنَّ النَّفْسَ لَآمَارَةٌ بِالسُّوْءِ .....﴾ (یوسف: ۵۳)

”اور میں اپنے نفس کو بری نہیں ٹھہراتا، یقیناً نفس تو برائی پر اکساتا ہی ہے۔“

اب اصل مسئلہ میرے لیے ہے، اور وہ یہ کہ ایک طرف اللہ کا حکم ہے اور ایک طرف میرے نفس کا حکم ہے۔ ایک مرضی میرے مولیٰ کی ہے اور ایک خواہش میرے نفس کی ہے۔ میں چکی کے دو پاؤں کے درمیان آ گیا ہوں۔ جیسے کسی شاعر نے کہا ہے نہ

درمیانِ قعرِ دریا تختہ بندم کردہ ای  
باز می گوئی کہ دامنِ تر مکن ہوشیار باش!

کہ تو نے مجھے ایک تختہ پر باندھ کر سمندر کے اندر پھینک دیا ہے، اور تو چاہتا مجھ سے یہ ہے کہ میرا دامنِ ترنہ ہونے پائے۔ تو انسان چکی کے دو پاؤں کے درمیان ہے۔ ایک طرف اس کے ساتھ وہ نفس لگا ہوا ہے جس کے بارے میں خود قرآن یہ کہہ رہا ہے: ﴿إِنَّ النَّفْسَ لَآمَارَةٌ بِالسُّوْءِ﴾ اور ساتھ ہی یہ کہا جاتا ہے کہ ع ”ہشدار کہ راہ بردمِ تنع است قدم را“ کہ ہوشیار رہو، کہیں تمہارا قدم معصیت کی کسی دلدل کے اندر پھنس نہ جائے! نفس کے ساتھ یہ کشکش ہر روز، ہر ساعت اور ہر آن ہے۔ فرض کیجیے آپ نے اذان سن لی ہے اور آپ کو معلوم ہو چکا ہے کہ نماز کا بلا و� آ چکا ہے، میرے رب کا حکم یہ ہے کہ میں اُس کی بارگاہ میں حاضر ہو جاؤں، جبکہ دوسری طرف میرے نفس کا بھر پور تقاضا ہے کہ ابھی سوئے رہو، آرام کرو یہ چھوڑو کہ اللہ تعالیٰ کی طرف سے کیا مطالبه ہے، پہلا میرا تقاضائے استراحت پورا کرو۔ اب آپ سوچیے کہ آپ نے دو اطاعتوں میں سے کس کو موئخر کیا اور کس کو مقدم کیا! کس کو اور کر دیا اور کس کو نیچے کر دیا! انسان نے کس چیز کو مقدم کرنا ہے اور کس چیز کو موئخر کرنا ہے (ما قَدَّمْتُ وَآخَرَتُ) یہ فیصلہ خود اسے کرنا ہے۔ اور

یہی ہے وہ کئھن مرحلہ جو انسان کو ہر لمحہ طے کرنا پڑتا ہے۔

علامہ اقبال نے کہا تھا:

بُوں سے تجھ کو امیدیں خدا سے نومیدی

مجھے بتا تو سہی اور کافری کیا ہے؟

شرک اور کس بلا کا نام ہے؟ شرک فی الاطاعت اگر کسی شے کا نام ہے تو وہ اس کے سوا اور کیا ہے کہ یہاں نفس کو اللہ کے برابر کر دیا، بلکہ اس سے بھی اوپر لے گئے۔ اللہ کا حکم تابع ہو گیا ہے نفس کی خواہش کے، اور یہی شرک ہے۔ اس کے لیے اگر کوئی سند چاہے تو قرآن مجید میں دو جگہ یہ مضمون آیا ہے۔ سورۃ الفرقان میں ارشاد ہے: ﴿أَرَءَيْتَ مَنِ اتَّخَذَ إِلَهَهَهُهُوَ أُنْهُ﴾ (آیت ۳۳) ”(اے نبی ﷺ!) کیا آپ نے دیکھا اُس شخص کو جس نے اپنی خواہشِ نفس کو اپنا اللہ بنایا؟“ اور سورۃ الجاثیۃ میں ہے: ﴿أَفَرَأَيْتَ مَنِ اتَّخَذَ إِلَهَهَهُهُوَ أُنْهُ﴾ (آیت ۲۳)۔ قرآن مجید اپنے مطالب و مفہومیں میں بہت واضح ہے، یہ کتاب میں ہے۔ اسلام میں داخلے کا نقطہ آغاز یا بالفاظ دیگر ”شاہد رہ“، کلمہ طیبہ ہے: ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“، اور مذکورہ بالآیات میں بھی یہی لفظ ”إِلَهَ“ آیا ہے کہ: ﴿أَفَرَأَيْتَ مَنِ اتَّخَذَ إِلَهَهَهُهُوَ أُنْهُ﴾ ”تو (اے نبی ﷺ!) کیا آپ نے دیکھا اُس شخص کو جس نے اپنی خواہشِ نفس کو اپنا اللہ بنایا ہوا ہے؟“ زبان سے تو کہہ رہا ہے ”لَا إِلَهَ إِلَّا اللَّهُ“، جبکہ اس کا اپنا نفس اور اپنی خواہش اللہ بنی ہوئی ہے۔

ہم ایک بہت بڑے مغالطے میں بنتا ہیں۔ ہم سمجھتے ہیں کہ اللہ اور معبد بس وہی ہے جس کے آگے ہاتھ جوڑ کر آدمی کھڑا ہو، جس کے سامنے سجدہ کیا جا رہا ہو، جس کی ڈنڈوٹ کی جائے، کوئی چڑھاوا چڑھایا جائے۔ قبروں پر چڑھاوے چڑھائے جائیں تو ہماری رگ تو حیدری پھر ک اٹھتی ہے کہ یہ تو شرک اور کفر ہو رہا ہے! لیکن ہم اپنے نفس کے گلے میں جو ہار ڈالتے رہتے ہیں اور اپنے وجود کے اندر ہی اندر اپنے نفس کے آگے جو دست بستہ کھڑے رہتے ہیں یہ ہمیں نظر نہیں آتا، صرف اس لیے کہ یہ ہماری نگاہوں کے سامنے نہیں ہے۔ لیکن اس سے دھوکہ نہ کھائیے، جیسے وہ بُت اللہ اور معبد ہے جس کو سجدہ کیا جا رہا ہے

ویسے ہی یہ نفس بھی اللہ اور معبود ہے جس کی خواہش کو اللہ کی مرضی پر مقدم کیا جا رہا ہے۔ یہ نفس بھی مطالبہ کرتا ہے کہ مرضی میری چلے گی، میں نہیں جانتا اللہ کا حکم کیا ہے۔ بالکل وہی انداز ہے جیسے فرعون نے کہا تھا کہ اے موی! میں نہیں جانتا اپنے سوتھارے لیے کوئی اللہ۔ یہ تم کس کا نام لے رہے ہو؟ میں مالک ہوں مصر کا، یہاں پر میرا حکم چلے گا۔

مولانا روم جو ترجمانِ حقیقت ہیں<sup>(۱)</sup>، ان کا بڑا پیارا شعر ہے:

نفسِ ما ہم کم تر از فرعون نیست  
لیک اُو را عون ایں را عون نیست

یعنی میرا نفس بھی فرعون سے کم نہیں ہے۔ جو اس نے کہا تھا وہی یہ نفس کہتا رہتا ہے کہ میں نہیں جانتا کسی اللہ کو، میں نہیں مانتا اس کے حلال اور حرام کو، میں نہیں تسلیم کرتا اس کے کسی حکم کو۔ بلکہ مرضی میری چلے گی اور تمہیں ماننی پڑے گی، تمہیں میرے حکم کے سامنے سرجھ کانا ہو گا۔ بس زبان سے میں یہ بات اس لیے نہیں کہہ سکتا کہ میرے پاس فوج نہیں، لا و لشکر نہیں، جبکہ فرعون کے پاس لا و لشکر تھا، اس کے پاس بہت بڑا تخت حکومت تھا، لہذا اس نے زبان سے بھی کہہ دیا تھا: ﴿أَنَا رَبُّكُمُ الْأَعُلَى﴾ (النُّزُغَةُ) ۲۳ ”میں ہی تمہارا ربِ اعلیٰ ہوں۔“

تمام نقلی اور عقلی دلائل سے یہ بات واضح طور پر سمجھ میں آ رہی ہے کہ تمام اطاعتیں اگر اللہ تعالیٰ کی اطاعت کے تابع ہو جائیں، کوئی اطاعت اللہ کی اطاعت کے ہم پلہ نہ ہو، اس سے بالاتر نہ ہو تو یہ ”توحید فی الاطاعت“ ہے۔ اور اس کے بر عکس جہاں بھی کوئی اطاعت اللہ کی اطاعت کے مساوی ہو گئی، یا اس سے بھی بالا ہو گئی تو یہ ”شرک فی الاطاعت“ ہے۔

### ”شرک فی الاطاعت“ کی اجتماعی صورتیں

اب ذرا اجتماعی سطح پر دیکھئے! اجتماعیاتِ انسانیہ کی بلند ترین سطح ریاست کا تصور ہے

(۱) مولانا روم کی مثنوی کے بارے میں کہا گیا ہے کہ:

”مثنویِ مولوی“ معنوی ہست قرآن در زبان پہلوی،

اگرچہ اس میں بہت مبالغہ ہے، اس لیے کہ قرآن مجید کے ہم پلہ تو کوئی چیز نہیں ہو سکتی، لیکن یہ اس معنی میں کہا گیا ہے کہ قرآنی مضامین کو مولانا روم نے بہت خوبصورتی سے بیان کیا ہے۔

اور یہ تصور حال ہی میں سامنے آیا ہے۔ اس سے پہلے ہمارے ہاں حکومت کا تصور تھا، ریاست کا نہیں تھا۔ ریاست تو ایک فرضی (hypothetical) ادارہ تھی، ایک مجردی اس کی حیثیت تھی۔ جبکہ حالیہ تصور یہ ہے کہ حکومت اور چیز ہے ریاست اور چیز ہے، اور حکومت کی حیثیت ریاست کو چلانے والی مشینری کی ہے۔ ریاست میں سب سے پہلی چیز جو طے ہوتی ہے وہ حاکمیت کا اصول ہے کہ اس ریاست میں حاکمیت کس کی تسلیم کی جا رہی ہے، آخری اختیار کس کے پاس ہے، قانون سازی کا آخری حق کس کے ہاتھ میں ہے؟ اب اس اجتماعی سطح پر توحید یہ ہے کہ: ﴿إِنَّ الْحُكْمُ إِلَّا لِلَّهِ﴾ ”حکم صرف اللہ کے لیے ہے۔“ حاکمیت کا اختیار سوائے اللہ کے کسی کے لیے نہیں۔ اس نظریے کی جہاں بھی نفی ہوگی وہ شرک ہے۔ آپ نے حاکمیت کسی اور کے لیے تسلیم کی تو شرک ہو گیا۔ بقول اقبال:

سروری زیبا فقط اُس ذاتِ بے ہمتا کو ہے

حکمران ہے اک وہی باقی بُناں آزری

حقائق قرآنی کی ترجمانی میں ایک وقت میں جو مقام و مرتبہ مولانا روم کا تھا اس زمانے میں وہی مقام و مرتبہ علامہ محمد اقبال کا ہے۔ اگرچہ علامہ اقبال کو مولانا روم سے کوئی شخصی نسبت نہیں ہے، اس لیے کہ وہ نہ صرف اپنے فکر میں بہت بلند تھے بلکہ اپنے عمل میں بھی بہت بلند تھے، جبکہ علامہ اقبال کا عمل کا پہلو بہت کمزور ہے۔ اللہ تعالیٰ ان کو معاف فرمائے، ان کی فروگز اشتتوں سے درگزر فرمائے! لیکن فکر کے اعتبار سے واقعتاً دونوں میں قطعاً کوئی فرق نہیں ہے۔ فکر کی جس سطح پر مولانا روم تھے اسی سطح پر اس دور میں علامہ اقبال ہیں۔ اور انہوں نے کس خوبصورتی سے حاکمیت کے تصور کو بیان کیا ہے! اقبال بار بار کہتے ہیں کہ میں شاعر ہوں ہی نہیں، میں تو شاعری کو صرف ایک ذریعے کے طور پر استعمال کر رہا ہوں۔

لغہ کجا و من کجا سازِ سخن بہانہ ایست

سوئے قطار می کشم ناقہ بے زمام را

آپ دیکھتے یہ کوئی شاعری تو نہیں ہے۔ شاعری تو گل و بلبل کی شاعری ہوتی ہے، کاکل و رخسار اور زلف پیچاں کی شاعری ہوتی ہے۔ جبکہ یہاں شاعری ہو رہی ہے:

سروری زیبا فقط اُس ذاتِ بے ہمتا کو ہے  
حکمران ہے اک وہی باقی بُتاں آزری

تو حاکمیتِ اعلیٰ کے اس اصول کو آپ جہاں توڑ دیں گے وہاں شرک ہو جائے گا۔ انسانی حاکمیت (human sovereignty) ہر حال میں شرک ہے، چاہے وہ بادشاہت اور ملوکیت (monarchy) ہو، چاہے جمہوریت (democracy) ہو اور چاہے مذہبی حکومت (theocracy) ہو۔ اگر کوئی فرد واحد بیٹھا ہے کہ حاکم میں ہوں، میرے ہاتھ میں قانون سازی کا اختیار ہے، میری زبان سے نکلا ہوا لفظ قانون ہے، تو یہ بدترین شرک ہے۔ یہ تو ﴿إِنَّ الْحُكْمُ إِلَّا لِلَّهِ﴾ کی نفی ہو گئی! اسی طرح عوامی حاکمیت (popular sovereignty) بھی بدترین شرک ہے کہ جمہور اختیار کے معنی بن کر سامنے آ جائیں کہ حاکمیت ہماری ہے۔ اس دور کا سب سے بڑا اور سب سے عام شرک یہی ہے۔ بُت پرستی والے شرک کا دور گز رگیا ہے۔ اب ہندوستان میں بھی شاید ایک دو فیصد لوگ ہی ہوں جو بُتوں کی ڈنڈوٹ کرتے ہوں، اب جو شرک ہیں وہ بالکل دوسرے ہیں۔ ضرورت اس بات کی ہے کہ ہر دور میں شرک جو بھی نیا البادہ اوڑھ کر آتا ہے اس کو انسان سمجھے۔ بقول اقبال:

ہم نے خود شاہی کو پہنایا ہے جمہوری لباس  
جب ذرا آدم ہوا ہے خود شناس و خود نگر  
جب آدمی کو ذرا شعور حاصل ہوا تو اُس نے فرد واحد کی حکومت کو ماننے سے انکار کر دیا اور  
عوامی حاکمیت کو تسلیم کر لیا۔ حالانکہ دینی اعتبار سے بات وہی ہے وہ بھی شرک ہے اور یہ بھی  
شرک ہے۔

اسی طرح مذہبی حکومت یا پاپائیت (theocracy) کا نظریہ بھی شرک ہے، جس میں کوئی مذہبی طبقہ اپنے ہاتھ میں اختیار لے کر بیٹھ جاتا ہے کہ وہ جو چاہے قانون بنادے۔ یورپ میں جو پاپائیت کا نظام راجح رہا ہے وہ بدترین شرک ہے۔ قرآن مجید نے اس پر بہت بڑی فردی جرم عائد کی ہے کہ: ﴿إِنَّهُمْ أَنْجَلُوا أَهْبَارَهُمْ وَرُهْبَانَهُمْ أَرْبَابًا مِّنْ دُونِ اللَّهِ﴾

(التوبہ: ۳۱) ”انہوں نے اپنے علماء اور صوفیوں کو اللہ کے علاوہ آر باب بنالیا ہے“۔ یعنی ان کو معبود بنائے بیٹھے ہیں۔ حاتم طائی کے بیٹے حضرت عذری بن حاتم رضی اللہ عنہ عیسائیت سے دائرہ اسلام میں داخل ہوئے تھے، اس آیت کے بارے میں انہوں نے بڑے ادب سے نبی اکرم صلی اللہ علیہ وسلم سے عرض کی کہ حضور صلی اللہ علیہ وسلم! یہ بات سمجھ میں نہیں آئی، میں عیسائی رہا ہوں اور ہم نے اپنے اخبار اور رہبان کو خدا نہیں بنایا۔ یہ ایک بہت بڑا استثناء تھا کہ قرآن مجید عیسائیت پر اتنا بڑا چارج لگا رہا ہے۔ اس پر نبی اکرم صلی اللہ علیہ وسلم نے فرمایا:

((أَمَا إِنَّهُمْ لَمْ يَكُونُوا يَعْدُونَهُمْ وَلَكِنْهُمْ كَانُوا إِذَا أَحَلُّوا لَهُمْ شَيْئًا  
اسْتَحْلُوهُ وَإِذَا حَرَمُوا عَلَيْهِمْ شَيْئًا حَرَمُوهُ))<sup>(۱)</sup>

”کیا ایسا نہیں ہے کہ وہ (عیسائی) ان (اخبار و رہبان) کی بندگی تو نہیں کرتے تھے مگر وہ ان کے لیے جب کوئی چیز حلال ٹھہراتے تو وہ اسے حلال سمجھ بیٹھتے تھے اور وہ ان پر جب کوئی چیز حرام قرار دیتے تو وہ اسے حرام سمجھ بیٹھتے تھے؟“

اس لیے کہ شریعت موسوی تو ختم ہو گئی تھی، اب قانون کا حق پوپ کے ہاتھ میں اور اس کے نمائندوں کے ہاتھ میں تھا کہ وہ جس چیز کو چاہیں حلال ٹھہرا دیں اور جس چیز کو چاہیں حرام ٹھہرا دیں۔ تو جس کے ہاتھ میں یہ اختیار آگیا وہی تو خدا ہے۔ لہذا بادشاہت و ملوکیت، مذہبی حاکمیت اور جمہوریت تینوں ہی شرک کی شکلیں ہیں۔

آج جمہوریت اور عوام کی حاکمیت کا دور ہے۔ اور جیسے بادشاہ کی حاکمیت اور مذہبی را ہنما یا مذہبی طبقہ کی حاکمیت شرک ہے اسی طرح یہ بھی اجتماعی سطح پر شرک ہے۔ ہاں اگر بادشاہ خود بھی اللہ کے قانون کا پابند ہو اور اللہ ہی کے قانون کو نافذ کر رہا ہو تو یہ شرک نہیں ہے۔ حضراتِ داؤد اور سلیمان علیہما السلام یقیناً شرک کرنے والے نہیں تھے، جبکہ نمرود اور فرعون شرک کرنے والے تھے۔ اسی طرح مذہبی طبقہ اگر اپنی مرضی سے نہیں بلکہ قرآن مجید (یا اپنے اپنے دور میں تورات، انجیل، زبور) کے مطابق حکم دے رہا ہو اور اس کے ہاتھ میں انتظامی اختیارات ہوں تو یہ شرک نہیں ہو گا۔ یہ خدائی حاکمیت کے تصور کے تحت ایک مذہبی

(۱) سنن الترمذی، کتاب تفسیر القرآن عن رسول الله صلی اللہ علیہ وسلم، باب ومن سورة التوبة۔

حکومت ہو جائے گی کہ اختیارِ مطلق اللہ کا ہے، لیکن انتظامی امور مذہبی طبقے کے ہاتھ میں ہیں۔ حضرت طالوت سے پہلے بنی اسرائیل میں جو نظام رہا ہے وہ اسی نوعیت کا نظام تھا۔ حدیث مبارکہ ہے کہ:

((كَانَتْ بَنُو إِسْرَائِيلَ تَسْوِيْهُمُ الْأُنْبِيَاءُ))<sup>(۱)</sup>

”بنی اسرائیل کی سیاست ان کے انبیاء کرتے تھے۔“

چنانچہ ایک جمہوریت اگر یہ طے کر لے کہ اصل تشریع کا حق اللہ کا ہے اور جو بھی پارلیمنٹ یا کانگریس ہے اس کے اختیارات کتاب و سنت کے دائرے کے اندر اندر محدود ہیں تو وہ جمہوریت اب شرک نہیں ہو گی، لیکن مطلق جمہوریت، مطلق بادشاہت و ملوکیت، مطلق تھیوکریٰ شرک ہے۔ تو ابتداء سے لے کر انتہا تک اصول یہی ہے کہ مطلق اطاعت صرف اللہ کا حق ہے، باقی سب کی اطاعت مشروط ہو گی اللہ کی اطاعت سے۔ یہ ہے ”توحید فی الاطاعت“، اور اس کو جہاں بھی محروم کر دیا جائے گا وہ شرک کی کوئی شکل بن جائے گی، چاہے وہ خالص انفرادی سطح پر نفس پرستی ہو یا اجتماعی سطح پر حاکمیت غیر اللہ کا کوئی بھی تصور ہو۔ اللہ کے سوا کسی اور کی حاکمیت کا تصور بہر طور شرک ہو جائے گا۔

### شرک فی الحجت

عبادت میں دوسری لازمی چیز ”محبت“ ہے۔ اب دیکھئے ”شرک فی الحجت“ کیا ہے اور ”توحید فی الحجت“ کیا ہے۔ قرآن مجید میں سورۃ البقرۃ کا بیسوائیکوں اس موضوع پر کلامکس ہے۔ ارشادِ الہی ہے:

﴿وَمَنِ النَّاسِ مَنْ يَتَّخِذُ مِنْ دُونِ اللَّهِ أَنَدَادًا يُحِبُّونَهُمْ كَوْبِ اللَّهِ ط﴾ (البقرة: ۱۶۵)

”اور لوگوں میں سے کچھ ایسے بھی ہیں جو اللہ کے سوا کچھ ہستیوں کو (اس کے) مدد مقابل بنا لیتے ہیں، وہ ان سے ایسی محبت کرتے ہیں جیسی اللہ سے محبت ہونی چاہیے۔“

(۱) سنن الترمذی، کتاب تفسیر القرآن عن رسول الله ﷺ، باب ومن سورة التوبۃ۔

یہاں ”شَرْكٌ فِي الْمُجْبَتِ“ کا ذکر بھی آگیا ہے اور ”تَوْحِيدٌ فِي الْمُجْبَتِ“ کا بیان بھی ہو گیا ہے۔ یعنی اگر کوئی ہستی یا کوئی ادارہ اتنا محبوب ہو جائے جتنا اللہ محبوب ہے، تو یہ ”شَرْكٌ فِي الْمُجْبَتِ“ ہے۔ اسی طرح محبت کے اندر توحید کیا ہے؟ فرمایا گیا: ﴿وَالَّذِينَ أَمْنُوا أَشَدُ حُبًا لِلَّهِ ط﴾ ”اور جو لوگ واقعًا ایمان والے ہیں وہ سب سے زیادہ سخت ہیں اللہ کی محبت میں۔“ یعنی ان کی ساری محبتوں پر غالب محبت اللہ کی ہے۔ حضرت ابراہیم علیہ السلام کا اصل امتحان ہی محبت کا امتحان تھا اور آپ سارے امتحانات میں پاس ہو گئے تھے۔ والدین کی محبت کو انہوں نے اللہ کی محبت پر قربان کر دیا اور توحید کی خاطر والدین کے گھر کو چھوڑ دیا۔ اپنی قوم کی محبت کو اللہ کی محبت پر قربان کر دیا۔ وطن کو چھوڑ کر وطن کی محبت کو اللہ کی محبت پر قربان کر دیا۔ جیسے انہوں نے فرمایا تھا:

﴿إِنَّى ذَاهِبٌ إِلَى رَبِّي سَيِّدِي دِينِ﴾ (الصُّفَّة)  
”یقیناً میں تواب اپنے رب کی طرف جا رہا ہوں، عنقریب وہ مجھے راہ یاب کر دے گا۔“

اب حضرت ابراہیم علیہ السلام کی آخری آزمائش بیٹے کی محبت کی تھی۔ اور بیٹا بھی اکلوتا، جو ستاسی برس کی عمر میں دعائیں مانگ کر ملا، اور انتہائی حلیم الطبع بیٹا، جس کے رُوئیں رُوئیں سے سعادت مندی اور نیکی پھوٹ رہی تھی۔ ذرا اندازہ کبھی حضرت ابراہیم علیہ السلام کے دل میں اُس کے لیے کتنی محبت ہو گی! اب اللہ تعالیٰ نے حضرت ابراہیم علیہ السلام کا آخری امتحان لیا کہ بیٹے کی محبت کہیں ہماری محبت سے بالاتر تو نہیں ہو گئی؟ ابراہیم! اسے بھی اگر تم ہمارے لیے، ہمارے حکم کے تحت ذبح کر سکتے ہو تب تو واقعًا تم موحدٌ فِي الْمُجْبَتِ ہو گئے، اللہ کی محبت میں توحید کا مقام تم نے حاصل کر لیا، اور اگر یہاں ناکام ہو گئے تو جان لو کہ توحید کے امتحان میں ناکام ہو گئے۔ پھر تو معلوم ہوا کہ ایک محبت ابھی ایسی ہے جو دل کے سنگھاسن پر اللہ کی محبت کے برابر بیٹھی ہے یا اس سے بھی بالاتر ہو گئی ہے۔ یہ آخری امتحان تھا محبت کا، جس میں حضرت ابراہیم علیہ السلام سرخرو ہو گئے۔ اور یہ ہے ”تَوْحِيدٌ فِي الْمُجْبَتِ۔“ ”شَرْكٌ فِي الْمُجْبَتِ“ کی دلیل کے لیے بھی دو آیات پیش کی جا رہی ہیں۔ ایک تو وہ

آیت جس کا ہم نے ابھی مطالعہ کیا:

﴿وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحِبِّ  
اللَّهِ ط﴾ (البقرة: ١٦٥)

”اور لوگوں میں کچھ وہ بھی ہیں جو اللہ کے سوا کچھ ہستیوں کو (اس کے) مدد مقابل بنا کر ان سے ایسی محبت کرتے ہیں جیسی اللہ سے محبت کرنی چاہیئے۔“

دوسری جگہ فرمایا گیا:

﴿فُلُّ إِنْ كَانَ أَبَاوْكُمْ وَأَبْنَاوْكُمْ وَأَخْوَانُكُمْ وَأَزْوَاجُكُمْ  
وَعَشِيرَاتُكُمْ وَأَمْوَالُنِ اقْتَرَفْتُمُوهَا وَتِجَارَةً تَخْشُونَ كَسَادَهَا  
وَمَسِكِنٌ تَرْضُونَهَا أَحَبَ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ  
فَتَرَبَّصُوا حَتَّىٰ يَأْتِيَ اللَّهُ بِأَمْرِهِ وَاللَّهُ لَا يَهُدِي الْقَوْمَ الْفَسِيقِينَ ﴾٣٢﴾

(التوبہ)

”(اے نبی ﷺ ان سے) کہہ دیجیے کہ اگر تمہیں اپنے باپ، اپنے بیٹے، اپنے بھائی، اپنی بیویاں، اپنے رشتہ دار اور اپنے وہ مال جو تم نے بڑی محنت سے جمع کیے ہیں اور اپنے وہ کار و بار جن کی کساد بازاری کا تمہیں خوف رہتا ہے اور اپنے وہ مکانات جو تمہیں پسند ہیں (جنہیں تم نے بہت شوق اور ارمانوں سے بنایا ہے) زیادہ محبوب ہیں اللہ سے اور اس کے رسول سے اور اس کی راہ میں جہاد کرنے سے تو جاؤ انتظار کرو (دفع ہو جاؤ) یہاں تک کہ اللہ اپنا فیصلہ سامنے لے آئے۔ اور اللہ ایسے فاسقوں کو ہدایت نہیں دیتا۔“

اس لیے کہ یہ مشرک ہیں، یہ ”شُرُكٌ فِي الْكُفَّارِ“ کے اندر بتلا ہیں۔ انہیں یہ آٹھ چیزیں اللہ سے اور اس کے رسول سے اور اللہ کی راہ میں جہاد کرنے سے زیادہ محبوب ہیں۔

اب ذرا اس اصول کو الجبرا کے فارمو لے کی طرح عملی زندگی میں apply کیجیے!

قرآن مجید میں فرمایا گیا:

﴿يَا أَيُّهَا الَّذِينَ آمَنُوا كُونُوا قَوْمِينَ بِالْقِسْطِ شُهَدَاءَ لِلَّهِ وَلَوْ عَلَىٰ

أَنفِسُكُمْ أَوِ الْوَالِدَيْنِ وَالْأُقْرَبِينَ ﴿١٣٥﴾ (النساء: ١٣٥)

”اے اہل ایمان! انصاف کے علمبردار اور خداوسط کے گواہ بنو گرچہ وہ (انصاف کی بات اور گواہی) تمہارے اپنے خلاف یا والدین اور رشتہ داروں کے خلاف جاتی ہو۔“

آپ اپنے گروہی اور فرقہ وار انہ تصورات لیے بیٹھے ہیں، ان پر ذرا سی آنچ آتی ہے تو آپ تملماً اٹھتے ہیں۔ اگر آپ کے بارے میں یہ کہا جائے کہ شرک سے بچے ہوئے آپ بھی نہیں ہیں تو بہر حال غصہ تو آئے گا۔ لیکن ذرا غور تو کبھی اور حقیقت کو سمجھئے، دوسروں پر شرک کے فتوے جڑ دینا آسان ہے، دوسرے کی آنکھ کے اندر تکابھی نظر آ جاتا ہے لیکن اپنی آنکھ کا شہیر نظر نہیں آتا۔ قرآن مجید سے سمجھئے کہ ”شُرُكَ فِي الْمُجْبَتِ“ کیا ہے۔

مال سے انسان کو بہت محبت ہے۔ نبی اکرم ﷺ کی ایک حدیث مبارکہ ہے۔ اسے آپ ﷺ کی بد دعا بھی کہا جاسکتا ہے اور خبریہ کلام بھی قرار دیا جاسکتا ہے۔ آپ ﷺ نے فرمایا: ((تَعَسَ عَبْدُ الدِّينَارِ وَعَبْدُ الدِّرْهِمِ))<sup>(۱)</sup> ”ہلاک ہو جائے (یا ہلاک ہوا) درہم و دینار کا بندہ۔“

دیکھئے نبی اکرم ﷺ نے یہاں ”عبد“ کا لفظ استعمال کیا ہے، جیسے سورہ الفرقان کی آیت ۳۳ اور الجاثیۃ کی آیت ۲۳ میں ”الله“ کا لفظ لا یا گیا ہے، تاکہ کوئی اشکال اور اشتباہ باقی نہ رہے ادھر ادھر سے نجح نکلنے کا کوئی موقع نہ رہے۔ جسے مال بہت محبوب ہے اسے آپ ﷺ نے عبد الدرہم اور عبد الدینار کہا ہے۔ اس لیے کہ وہ چاہتا ہے کہ بس مال آنا چاہیے، چاہے حلال سے آئے یا حرام سے آئے۔ اب اگر آپ کے دل میں مال کی محبت اس قدر ہے تو آپ کا محبوب اور معبدوں مال ہوا۔ اس لیے کہ جو چیز محبوب ہے وہی معبدوں ہے۔ اب آپ کے معبدوں ہو گئے۔ آپ اللہ کے لیے بھی سجدے کرتے ہیں اور مال بھی آپ کا معبد ہے، اگرچہ آپ لکشمی دیوی کو نہیں پوجتے، خود اس کے پچاری بھی اس لکشمی کو نہیں پوجتے، بلکہ دولت کو پوجتے ہیں، لکشمی تو درحقیقت ان کے ہاں ایک علامت ہے، پچاری تو اصل میں وہ

(۱) صحيح البخاري، كتاب الجهاد والسير، باب الحراسة في الغزو في سبيل الله۔

دولت کے ہیں۔ اسی طرح ہم نے بھی اگرچہ لکشمی کو دیوی قرار دے کر اس کی مورتی نہیں بنائی لیکن اس کی پوجا کا جواہر مقصود ہے وہ تو ہم کر رہے ہیں۔ الہذا نبی اکرم ﷺ نے فرمایا: ”ہلاک ہو گیا (یا ہلاک ہو جائے) در ہم و دینار کا بندہ“۔ اب چاہے اس نے اپنا نام عبداللہ یا عبدالرحمٰن رکھا ہو لیکن اس کی اصل اور معنوی شخصیت عبدالدینار اور عبدالدر ہم کی ہے۔ یہ خالص انفرادی سطح کی بات ہے اور محمد رسول اللہ ﷺ یہ بات فرمائے ہیں۔

### اجتماعی سطح پر ”شُرُكَ فِي الْمُجْبَتِ“ کی صورت

اجتماعی سطح پر دیکھئے کہ ”توحید فی الْمُجْبَتِ“ کیا ہے اور ”شُرُكَ فِي الْمُجْبَتِ“ کیا ہے۔ اس دَور کے جو اجتماعی تصورات ہیں ان میں ایک تصور وطن کی بنیاد پر قوم پرستی (nationalism) کا ہے۔ پچھلے زمانے کی قوم پرستی اکثر ویشنسل کی بنیاد پر ہوتی تھی اور جو تصادم ہوتا تھا وہ بھی نسلی بنیاد پر ہوتا تھا، جبکہ انسیویں اور بیسویں صدی کا جو سب سے بڑا سیاسی تصور یورپ نے دیا ہے وہ وطنی قوم پرستی کا تصور ہے کہ ایک وطن کے اندر رہنے والے سب ایک قوم ہیں اور مذہب ہر ایک کا ذاتی مسئلہ ہے، چاہے کوئی ہندو ہو، سکھ ہو، پارسی ہو، عیسائی ہو، اس سے حکومت کو بحث نہیں ہے۔ ریاست سیکولر ہے، ریاست کا مذہب سے کوئی تعلق نہیں۔ ہاں جو بھی اس حدود کے اندر رہنے والے ہیں ان کو قومیت (nationality) مل جائے گی کہ وہ اس وطن کے رہنے والے ہیں اور اس ریاست کے شہری ہیں۔ اب ظاہر بات ہے کہ ہر اجتماعیت کو لازماً کوئی چیز ایسی چاہیے جو مرکبِ محبت بن جائے۔ اس لیے کہ اگر کسی چیز کے ساتھ جذباتی لگاؤ نہیں ہو گا تو اس کے ساتھ کیسے جڑیں گے، کیسے بنیانِ مخصوص بنیں گے، خطرات کا مقابلہ کیسے کریں گے؟ لہذا اس دَور میں جو اصل معبد تراشا گیا ہے وہ وطن ہے۔ وطن کی محبت اور عظمت کے گن گائے جاتے ہیں، وطن کی آن پر کٹ مرنے کا درس دیا جاتا ہے، وطن کا نعرہ لگایا جاتا ہے۔ وطن کے جھنڈے کے سامنے با ادب کھڑے ہو کر اسے سلامی دی جاتی ہے۔ وطن کا ایک ترانہ حمد بھی ہوتا ہے جس کو قومی ترانہ کہا جاتا ہے۔ یہ مذہب وطنیت ہے جس کے یہ مراسم عبودیت ہیں۔ یہ اس دَور کا نیا شرک ہے اور اس کو ہمارے علماء میں سے کوئی نہیں سمجھ پایا۔ میں علامہ اقبال کی

عظمتِ فکر کا اسی لیے قائل ہوں کہ اس حقیقت کو سمجھنے والے اس دور میں صرف علامہ اقبال تھے۔ جس طرح انہوں نے حاکمیتِ اعلیٰ کے نظریے کو واضح کیا ہے، اسی طرح انہوں نے ”وطنیت“ کے بُت پر کاری ضرب لگائی ہے۔ ملاحظہ ہوں:

اس دَور میں مے اور ہے، جام اور ہے، جم اور  
ساقی نے بنا کی روشن لطف و ستم اور  
مسلم نے بھی تعمیر کیا اپنا حرم اور  
تہذیب کے آزر نے ترشوائے صنم اور  
ان تازہ خداوَں میں بڑا سب سے وطن ہے  
جو پیر ہن اس کا ہے وہ مذہب کا کفن ہے

اقبال کے جذبے اور احساس کی شدت کا عالم دیکھئے! اس لیے کہ ان کا مشاہدہ بہت گہرا تھا، انہوں نے سمجھ لیا تھا کہ کتنا پانی دریائے راوی کے پل کے نیچے سے گزر چکا ہے۔ اب لات، منات، عزیٰ اور ہبل کی پوجا کا زمانہ گزر چکا ہے، ان بُتوں کے پچاری آج نہیں ملیں گے آج پوجا کسی اور شے کی ہو رہی ہے، اور اس جگہ پر سب سے بڑا بُت وطن ہے۔ اب ہمارے ہاں بھی یہ سب کچھ ہو رہا ہے۔ اس لیے کہ ہم نے ان چیزوں کی حقیقت پر غور نہیں کیا۔ یہ جھنڈے کی سلامی چہ معنی دارد؟ یہ دراصل وطن کے مراسمِ عبودیت میں سے ہے کہ جب قومی ترانہ گایا جا رہا ہو تو آپ جھنڈے کے سامنے ساکت و صامت کھڑے ہو جائیں۔ یہ گویا وطن کی نماز ہے جو پڑھی جا رہی ہے اور ہم نے اسے سمجھا نہیں ہے۔ ہر مذہب میں اپنے معبود کے ساتھ محبت کے اظہار اور اس کی عظمت کے اقرار کے لیے کچھ شکلیں اختیار کی جاتی ہیں، اسی طرح وطن کی محبت کے اظہار اور اس کی عظمت کے اقرار کے لیے اس کے جھنڈے کو عاجزی کے ساتھ سلامی دی جاتی ہے۔ یہ مذہب وطنیت جو یورپ کا ایجاد کردہ تھا، اس کی تمام مذہبی رسومات (rituals) کو ہم نے جوں کا توں قبول کر لیا ہے۔ یہ اس مذہب کی رسومات ہیں جس کا معبود وطن ہے۔ اس کے بارے میں اقبال نے مزید کہا

یہ بُت کہ تراشیدہ تہذیب نوی ہے  
 غارت گر کاشانہ دین نبوی ﷺ ہے  
 بازو ترا توحید کی قوت سے قوی ہے  
 اسلام ترا دلیں ہے تو مصطفوی ہے  
 نظارہ دیرینہ زمانے کو دکھا دے!  
 اے مصطفوی خاک میں اس بُت کو ملا دے!

وطن کے اس بُت کو خاک میں ملا دینا علامہ اقبال کا پیغام ہے۔ دیکھئے وطن آپ کا معبد کیسے ہوا؟ اس لیے کہ آپ کی محبت کا مرکز وطن بن گیا ہے۔ اب آپ کے نزدیک جوشے وطن کے لیے اچھی ہے وہ اچھی ہے، چاہے فی نفسہ وہ جائز ہو یا ناجائز ہو۔ وطن کے لیے آپ کو دوسروں پر ظلم کرنا پڑ رہا ہے تو آپ کر رہے ہیں۔ اپنے وطن کی بج بولی جا رہی ہے۔ کبھی اعلیٰ ہبل کے نعرے لگا کرتے تھے، لیکن اب وطن کے نعرے ہیں۔ اس زمین نے درحقیقت آج دیوتا کی شکل اختیار کر لی ہے اور اس کی بنیاد میں قومیت کا تصور ہے جو آج کے اجتماعی تصورات میں اہم ترین تصور ہے۔

بہرحال ”توحید فی الحبّت“ یہ ہے کہ محبت کا اصل مرکز ذاتِ باری تعالیٰ ہو، تمام محبتیں اس کے تابع ہو جائیں۔ اور ”شُرک فی الحبّت“ یہ ہے کہ کسی شخص یا کسی ادارے یا کسی شے کی محبت اللہ کی محبت کے ہم پلہ ہو جائے یا اس سے بالاتر ہو جائے۔

## چند ضروری وضاحتیں

”حقیقت و اقسامِ شرک“ کے اس مفصل سلسلہ گفتگو کے تحت گزشتہ نشست میں ہم نے شرک کی معین کردہ اقسام میں سے تیسری اور آخری قسم ”شرک فی الحقوق“، یا بالفاظِ دیگر ”شرک فی العبادت“ پر گفتگو کی تھی اور ”عبادت“ کے دو اجزاء ترکیبی ”اطاعت“ اور ”محبت“ کے حوالے سے میں نے اصولی اور بنیادی باتیں بیان کر دی تھیں۔ اس ضمن میں انفرادیت سے لے کر اجتماعیت کی بلند ترین چوٹی یعنی ”ریاست“ کی الگ الگ مثالیں بیان کرنے کے بعد عرض کیا گیا تھا کہ انہی پر قیاس کرتے ہوئے درمیانی خلاء کو آپ خود پُر کر لیجیے۔ لیکن حاضرین کی جانب سے بعض سوالات کی بنابر میرے ذہن میں یہ خیال آیا کہ اس موضوع پر بعض باتوں کی مزید وضاحت ضروری اور سودمند ہے۔

### کیا تقلید شرک ہے؟

اطاعت کے ضمن میں یہ بات بیان ہو چکی ہے کہ قرآن مجید نے اہل کتاب یعنی یہود و نصاریٰ پر یہ الزام عائد کیا ہے کہ: ﴿إِتَّخَذُوا أَحْبَارَهُمْ وَرُهْبَانَهُمْ أَرْبَابًا مِّنْ دُونِ اللَّهِ﴾ (التوبۃ: ۳۱) اور اس ضمن میں حضرت عدی بن حاتم رضی اللہ عنہ کے سوال کے جواب میں رسول اللہ ﷺ نے اس کی جو تشریح فرمائی تھی وہ بھی بیان کی جا چکی ہے۔ اب اسی کو سامنے رکھ کر ہمارے ہاں جو تقلید کا ایک تصور ہے اس کو سمجھ لیجیے!

دیکھئے تقلید کا ایک تصور ہے ”عوام“ کے نزدیک اور ایک تصور ہے ”اہل علم“ کے نزدیک۔ ان دونوں میں زمین و آسمان کا فرق ہے۔ عوام کے ذہنوں میں تقلید کا جو تصور ہے وہ بالعموم شرک ہے۔ اگر کسی کے ذہن میں یہ بات ہے کہ جو بات امام ابوحنیفہؓ کہہ دیں وہ ہم لازماً مانیں گے، بغیر کوئی دلیل طلب کیے کہ وہ کس بنیاد پر یہ بات کہہ رہے ہے ہیں اور کتاب و سنت کی کون سی دلیل اُن کے پاس ہے، تو یہ شرک ہے۔ اسی طرح اگر کوئی بات مجرد اس لیے مان لی جائے کہ یہ امام احمد بن حنبل یا امام شافعی یا امام مالک رحمہم اللہ کی زبان

مبارک سے نکلی ہوئی بات ہے تو یہ بلا شک و شبہ شرک ہے۔ البتہ ہمارے ہاں اہل علم کے نزد یک تقلید کا تصور یہ ہے کہ جن عظیم اور باہمت لوگوں نے کتاب و سنت کا فہم حاصل کرنے کے لیے اپنی پوری پوری زندگیاں کھپائی ہیں اُن کے فہم پر اعتماد کرتے ہوئے، اور انہوں نے کتاب و سنت سے استنباط کر کے جو دلائل پیش کیے ہیں ان کو مدد نظر رکھ کر اُن کی رائے پر عمل کیا جائے۔ اس ضمن میں امام ابوحنیفہؓ کا یہ قول موجود ہے کہ ”اگر تمہیں میرے کسی قول کے خلاف صحیح حدیث نبوی ﷺ مل جائے تو میری بات کو دیوار پر دے مارو“۔ اس لیے کہ کسی بات میں وزن محض اس وجہ سے ہرگز نہیں ہے کہ یہ فلاں شخص کی بات ہے، بلکہ اس وجہ سے ہے کہ اُس نے کتاب و سنت سے اپنی بات کو مدلل کیا ہے اور کتاب و سنت کے منشاء کو سمجھ کر اس سے استنباط کیا ہے۔

یہی وجہ ہے کہ ہمارے ہاں امام عظم ابوحنیفہؓ کے اوّلین شاگردوں قاضی ابو یوسفؓ اور امام محمدؓ نے اپنے استاد امام ابوحنیفہؓ سے اختلاف کیا ہے اور آج دنیا میں جو فقہ حنفی موجود ہے وہ اکثر ویشنتر امام ابوحنیفہؓ کی رائے پر نہیں ہے بلکہ صاحبین یعنی قاضی ابو یوسفؓ اور امام محمدؓ کی رائے پر ہے۔ مثال کے طور پر امام ابوحنیفہؓ کے نزد یک ”مزارعہ“ مطلاقاً حرام ہے، لیکن فقہ حنفی میں اس پر جو فتویٰ ہے وہ امام ابوحنیفہؓ کی رائے پر نہیں ہے بلکہ صاحبین کی رائے پر ہے۔ تو اُن کے شاگردوں نے اُن سے اختلاف کیا ہے۔ ہمارے ہاں جب تک تقلید کے معاملے میں یہی طرزِ عمل رہا تو ایک صحت مند فضار ہی۔ اس کے بعد ایک دور آیا کہ علماء نے اس خطرے کو پیش نظر کھتھتے ہوئے کہ اب علم کی کمی ہو گئی ہے، حرص و ہوا کا زور ہو گیا ہے جس کی وجہ سے اجتہاد میں خطرات زیادہ ہیں، یہ کہا کہ اب نئے اجتہاد کی بجائے علماء سلف کے اجتہاد پر ہی عمل کیا جائے۔ تو یہ ایک اختیاط ہے جو اس دور میں علماء نے اختیار کی ہے۔ لیکن اس میں بھی اہل علم کے نزد یک کوئی شخص اپنی ذات میں مطاع ہرگز نہیں ہے، بلکہ کتاب و سنت کی بنیاد پر ہی اس کی بات مانی جائے گی۔ چنانچہ یہ تقلید شرک نہیں ہے۔ البتہ اگر کسی شخص کو اپنی ذات میں مطاع مان لیا جائے تو اس قسم کی تقلید شرک ہے اور یہ اُسی قسم کا شرک ہے جیسا کہ قرآن مجید نے اہل کتاب کے بارے میں کہا کہ:

﴿إِنَّهُمْ لَا يَحْذِفُونَ أَحَدًا مِّنْ دُونِ اللَّهِ﴾ (التوبه: ٣١)  
 ”انہوں نے (یعنی یہود و نصاریٰ نے) اللہ کو چھوڑ کر اپنے علماء اور صوفیوں کو رب بنا  
 لیا۔“

اس لیے کہ دو ہی طبقے مذہبی ہوتے ہیں، علماء اور صوفیاء۔ ہمارے ہاں بھی تصوف کے میدان میں یہ گمراہ کن تصور موجود ہے کہ مرشد کو پنی ذات میں مطاع مان لیا گیا ہے۔ اس میدان میں شاعری کے ذریعے بہت فتوار اور گمراہی پھیلی ہے اور اس طرح کی باتیں زبان زدعوام و خواص ہو گئی ہیں کہ ع ”بِمَسَاجِدِ رَكْنَيْنِ كَنْ گَرْتَ پَرِ مَغَانَ گُوِيدَ!“ یعنی ”اگر تمہارا مرشد تم سے کہہ کہ تم اپنی جانماز کو شراب سے رکنیں کر دو تو کر دیا کرو۔“ ان اللہ وانا الیہ راجعون۔ یہ تصور خالص شرک ہے۔ کوئی چاہے مرشد ہو عالم ہو حاکم ہو مجتہد ہو کسی کی بات بھی اگر مانی جائے گی تو کتاب و سنت کے دائرے کے اندر اندر مانی جائے گی اور قرآن و حدیث کی دلیل سے مانی جائے گی۔ اگر طرزِ عمل یہی ہے تو یہ توحید ہے۔ اور اگر اس کو کہیں سے بھی اور کسی پہلو سے بھی مجرد حکم کر دیا جائے تو یہ شرک ہے۔

### محبت اور پرستش میں فرق

اب آئیے ”محبت“ کے معاملے میں جو عملی پہلو ہیں ان پر غور کر لیا جائے۔ جان لیجیے کہ ”محبت“ اور چیز ہے اور ”پرستش“ اور چیز ہے۔<sup>(۱)</sup> چنانچہ وطن کی محبت اور چیز ہے اور وطن پرستی اور چیز ہے۔ وطن سے محبت اپنی جگہ ایک مطلوب اور قابل قدر جذب ہے۔ جسے وطن سے محبت نہ ہو وہ شخص بڑا بے غیرت ہے۔ جسے والدین سے محبت نہ ہو تو وہ شخص بڑا بے حمیت ہے۔ اپنے قبیلے اور قوم سے محبت نہ ہو تو ایسا شخص بے غیرت اور بے حمیت ہے۔ اب اگر یہ تمام محبتیں اللہ کی محبت کے تابع رہیں اور اللہ کی محبت ان سب کے اوپر ہو تو یہ ”تو حیدنی الْمُحْبَّة“ ہے۔ اس کے بر عکس اگر ایک محبت بھی اللہ کی محبت سے بالاتر ہو جائے یا برابر بھی ہو جائے تو وہ ”شَرْكٌ فِي الْمُحْبَّة“ ہے۔

(۱) ماسوی اللہ کے لیے لفظ ”عبادت“ کے بجائے لفظ ”پرستش“ استعمال ہوتا ہے اور میں سمجھتا ہوں کہ یہ ایک طرح کی دیانت ہے۔

اسی طرح سے ایک اور پرستش ہے ”شخصیت پرستی“۔ یہ بھی کوئی کم درجے کا شرک نہیں ہے۔ اگر کسی شخص کی محبت اور عقیدت آپ کو اندھا اور بہرا کر دے اور اس کی ہربات آپ کے لیے سند ہو، اس کی رضا جوئی ہی آپ کے پیش نظر ہے تو یہ شخصیت پرستی ہے اور یہ یقیناً شرک ہے۔ یہی بات نبی اکرم ﷺ نے فرمائی ہے کہ: ((**حُبُّكَ الشَّيْءَ يُعِمُّ وَيُصِّمُ**)<sup>(۱)</sup>) ”تیرا کسی شے سے محبت کرنا تھے اندھا اور بہرا بنادیتا ہے۔“ یہی محبت آج شخصیت پرستی کی شکل میں دنیا میں رانج ہے۔ اور قابل غور بات ہے کہ اس کو باقاعدہ ایک سیاسی تصور (political concept) کی حیثیت سے دنیا میں develop کیا گیا ہے۔ گاندھی جی کے اسی اسی گزاونچے مجسمے کوئی مشغله (hobby) کے طور پر نہیں تراشے گئے تھے، بلکہ اس وجہ سے تراشے گئے تھے کہ اس شخص کی عظمت لوگوں کے ذہنوں میں نقش ہو جائے اور اس سے محبت اور عقیدت رکھنے والے سب ایک دوسرے سے جڑے رہیں، جس طرح کہ وطن کی محبت اہل وطن کو مستحکم کرنے اور ایک دوسرے کے ساتھ جوڑنے والی شے لیگ کے زعماء میں سے ایک صاحب کا حال یہ تھا کہ وہ بھی نماز کے قریب تو پھٹکنے نہیں تھے لیکن ان کا اپنا کہنا یہ تھا کہ ”میں تو صحیح ہی صحیح قائد اعظم کی تصویر کو سلام کرتا ہوں اور بس یہی میری نماز ہے“۔ اب یہ شخصیت پرستی (hero worship) نہیں تو اور کیا ہے؟ اگر کوئی غیر یہ بات کرے تو ہم کہتے ہیں وہ بُت پرست ہے اور ہم ایسی بات کر کے بھی سمجھتے ہیں کہ ہم تو موحدِ کامل ہیں اور اس سے ہماری توحید میں کوئی رخنہ پیدا نہیں ہوا۔ ایسے ہی سلطان کے مجسمے نصب کیے گئے اور اس کی تصویریں بچوں کے ذہنوں کے اندر اتاری گئیں، تاکہ اس کی محبت اور عقیدت ذہنوں پر چھا جائے۔ اسی طرح ماوزے تنگ کے بُت تراشے گئے۔ تو یہ سب انسان پرستی اور شخصیت پرستی ہے۔ اور یہ ختم نہیں ہوئی، آج بھی اس کا وجود باقی ہے۔

---

(۱) سنن ابی داؤد، کتاب الادب، باب فی الھوی۔

آج کے زمانے میں ایک اور محبت ”نظریے کی محبت“ ہے۔ اگر کسی تصور یا نظریے کی محبت، چاہے وہ اشتراکیت کا نظریہ ہو یا کوئی اور انقلابی نظریہ ہو، انسان کے ذہن پر اس طرح غالب اور مستولی ہو جائے کہ اُس کا جینا اور مرننا اللہ تعالیٰ کے بجائے اُس نظریے کے لیے ہو جائے تو، معاذ اللہ یہ اُس نظریے کی پرستش ہے۔ گویا ایک نظریے اور ایک نظام کو پوجا جارہا ہے۔ کسی نے بڑا پیارا شعر کہا ہے:

اک تصور کے حسنِ مبہم پر ساری ہستی لٹائی جاتی ہے  
زندگی ترکِ آرزو کے بعد کیسے سانسوں میں ڈھالی جاتی ہے!  
انسان کے اندر جب تک کوئی آرزو نہ ہو، کوئی نصبِ العین نہ ہو تو جیسے کامرا ہی کیا ہے! پھر تو وہ انسان نہیں بلکہ حیوان ہے، اُس کی زندگی محض سانسوں میں ڈھالی ہوئی زندگی ہے، وہ محض vegetable human ہے۔ لیکن نصبِ العین صرف ایک ہی صحیح ہے، اور وہ ”اللہ کی محبت“، کا نصبِ العین ہے۔ جب کوئی اور نصبِ العین اس جگہ پر آ کر منطبق ہو گیا تو یہی تو شرک ہے۔ جیسے ارشادِ الہی ہے:

﴿وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحِبِّ اللَّهِ طَ وَالَّذِينَ أَمْنَوْا أَشَدُ حُبًا لِلَّهِ ط﴾ (البقرة: ١٦٥)

”اور لوگوں میں سے کچھ ایسے بھی ہیں جو اللہ کے سوا کچھ ہستیوں کو (اُس کے) مددِ مقابل بنالیتے ہیں، وہ ان سے ایسی محبت کرتے ہیں جیسی اللہ سے محبت ہونی چاہیے۔ اور جو لوگ واقعتاً ایمان والے ہیں وہ سب سے زیادہ سخت ہیں اللہ کی محبت میں“۔

میں یہ بات عرض کر چکا ہوں کہ ”وطنیت کا نظریہ“، اس دور کے بہت بڑے شرک کی حیثیت سے اُبھر کر سامنے آیا ہے، لیکن ہمارا کوئی بھی عالمِ دین اس کو نہیں سمجھ سکا۔ اس کا سبب یہ ہے کہ ہمارے علماء نے بد قسمتی سے مغرب کے فلسفے کا مطالعہ نہیں کیا۔ یہ اپنے تصورات کے پیشِ نظر یہ سمجھتے رہے کہ وطنیت (nationalism) (شايد حبِ الوطنی ہے! لیکن اس دور میں علامہ اقبال نے اس کو خوب سمجھا ہے۔ ان کا بڑا

پیارا شعر ہے:

مری نوائے پریشان کو شاعری نہ سمجھ  
کہ میں اس آگ میں ڈالا گیا ہوں مثل خلیل!

یعنی میں جدید تہذیب و تہذیف اور جدید عمرانی نظریات کی آگ میں ڈالا گیا ہوں، جیسے ابراہیم علیہ السلام کو آگ میں ڈالا گیا تھا۔ میں جانتا ہوں کہ مغرب کے ان نظریات اور فلسفے کے پس پرده کیا کچھ ہے جو اس اجتماعی زندگی کی بنیاد بننے ہیں، اور مسلمان امت کو اس سے آگاہ کرنا اور ان کا رد کرنا میرا امتحان ہے۔ علامہ اقبال کو اس چیز کا براہ راست مشاہدہ تھا، جبکہ ہمارے علماء اس کو نہیں سمجھ سکے۔ یہ کتاب و سنت کے علم سے خوب واقف ہیں۔ میں کہا کرتا ہوں کہ علم دین کے اعتبار سے ہمارے علماء کی شخصیتیں منگلا ڈیم اور ترپلاؤ ڈیم جیسی ہیں، لیکن جب تک یہ علم اس دور کی زمین تک نہ پہنچ تو وہ ڈیم میں کھڑے اُس پانی کی مانند ہے جو تب ہی فائدہ مند ہوتا ہے جب وہ زمین تک پہنچے۔ اس اہم کام کے لیے تقسیم کے ذرائع (distribution channels) درکار ہیں جو اس علم کو آگے پہنچائیں۔ لیکن بد قسمتی سے وہ چینلز آج نہیں رہے۔ رابطے کا ایک خلاء (gap of communication) رہج میں حائل ہے کہ بات آگے پہنچ نہیں پا رہی۔ لہذا ضرورت اس بات کی ہے کہ اس دور کے نظریات کو سمجھا جائے۔ اس لیے کہ اس دور کا شرک تب ہی سمجھ میں آئے گا جب گھرائی میں اُتر کر اس دور کے نظریات کو سمجھا جائے۔ یہ بات اگرچہ چھوٹی اور غیر اہم محسوس ہوتی ہے لیکن بعض بظاہر چھوٹی باتیں تیل کے اوٹ میں پھاڑ کی مانند ہوتی ہیں۔

ایک صاحب نے جھنڈے کی عظمت اور اس کے وقار کو بچانے کی بات کی ہے۔ یہ بات اپنی حد تک درست بلکہ ضروری ہے، لیکن جھنڈے کو دیکھ کر کھڑے ہو جانا، اسے سلامی دینا، یہ ثابت کیجیے محمد رسول اللہ ﷺ سے! یہ توقیوت للعَلَم ہے کہ آپ جھنڈے کے آگے ہاتھ باندھ کر با ادب کھڑے ہو جائیں۔ یہ میرے نزد یک شرک ہے ورنہ جھنڈے کی عظمت اور وقار کو بچانا اپنی جگہ مسلم ہے۔ جیسے حضرت مصعب بن عمير رضی اللہ عنہ نے غزوہ اُحد میں اپنی

جان کی قربانی دے دی لیکن جھنڈے کو نہیں گرنے دیا۔ ایسے ہی حضرت زید بن حارثہ اور حضرت جعفر طیار رضی اللہ عنہما نے کیا۔ لیکن جھنڈے کو سلامی دینا اور اس کے لیے خشوع و خضوع کے ساتھ کھڑے ہو جانا قطعاً جائز نہیں ہے۔ حضرت محمد رضی اللہ عنہ نے تو اپنے لیے کھڑا ہونے سے صحابہ کرام رضی اللہ عنہم کو منع فرمادیا تھا۔ حضرت ابو امامہ رضی اللہ عنہ سے روایت ہے کہ ہم نبی اکرم صلی اللہ علیہ وسلم کے تشریف لانے پر آپ صلی اللہ علیہ وسلم کے لیے احتراماً کھڑے ہو گئے تو آپ صلی اللہ علیہ وسلم نے فرمایا:

((لَا تَقُومُوا كَمَا تَقُومُ الْأَعْجَمُ يُعَظِّمُ بَعْضُهَا بَعْضاً))<sup>(۱)</sup>

”تم لوگ (میرے تشریف لانے پر) کھڑے نہ ہو جایا کرو جیسے کہ عجمی لوگ ایک دوسرے کی تعظیم کے لیے کھڑے ہو جاتے ہیں۔“

تو ”حب الوطنی“ اور چیز ہے اور ”وطن پرستی“ اور چیز ہے۔ ان دونوں چیزوں میں جب تک فرق نہیں کریں گے اور ان کو علیحدہ علیحدہ اپنے اپنے مقام پر نہیں رکھیں گے تو ذہنوں میں لازماً اشکال پیدا ہو جائیں گے۔

### ”مراسمِ عبودیت“ صرف اللہ کے لیے ہیں

عبادت کا تیسرا جزو ہے ”مراسمِ عبودیت“۔ رکوع کرنا، سجدہ کرنا، کسی کے لیے مودب ہو کر کھڑے ہونا، نذر پیش کرنا اور نذر ماننا یہ سب مراسمِ عبودیت ہیں اور صرف اللہ تعالیٰ کے لیے رہا ہیں۔ اگر کوئی غیر اللہ کے لیے یہ مراسمِ عبودیت انجام دیتا ہے تو یقیناً غلطی پر ہے اور اس کا یہ عمل شرک ہے، چاہے اس کی نیت شرک کی نہ ہو۔ اس لیے کہ اس کے اس عمل سے نعمعلوم کتنے لوگ گمراہ ہو جائیں۔ محمد رضی اللہ عنہ پر جب دین کی تکمیل ہوئی تو سجدہ تعظیمی بھی حرام قرار دے دیا گیا، حالانکہ اس سے پہلے سجدہ تعظیمی جائز تھا۔ کسی کے ادب اور تعظیم کے لیے اس سے جھک کر ملنا انسان کی فطرت اور جبلت میں ہے۔ کوئی کسی بزرگ سے جب ملتا ہے تو زرا جھک جاتا ہے۔ پچھلے زمانے میں یہ جھکنا رکوع کی حد تک اور

(۱) سنن ابی داؤد، کتاب الادب، باب فی قیام الرجل للرجل۔

اُس سے بھی آگے بڑھ کر سجدے کی حد تک چلا جاتا تھا، اور کسی کے سامنے تعظیماً رکوع اور سجدہ کرنا، بغیر اس عقیدے اور تصور کے کہ اُس میں کوئی الوہیت یا خدائی اختیارات ہیں، ممنوع اور حرام نہیں تھا۔ لیکن جب محمد رسول اللہ ﷺ پر ہدایتِ ربّانی کی تنکیل ہوئی تو وہ تمام دروازے بند کر دیے گئے جہاں سے یہ گمراہی اور بیماری نقاب لگا کر اس امت میں دار آسکتی تھی۔ لہذا اس سجدہ تعظیمی کو مستقلًا حرام قرار دے دیا گیا کہ اب کسی نیت سے بھی غیر اللہ کو سجدہ نہیں ہوگا، یہ صرف اللہ تعالیٰ ہی کے لیے ہے۔

اس معا ملے میں حضرت مجدد الف ثانی شیخ احمد سرہندی عَلَیْہِ الْحَمْدُ وَالْكَبَرُ کی شخصیت عظمت کا ایک روشن مینار ہے۔ آپؒ حالانکہ صوفیاء کے طبقے سے تعلق رکھنے والے ہیں، تصوف کے میدان کے مجدد ہیں، آپؒ کا اصل تجدیدی کارنامہ تصوف کے میدان ہی میں ہے، لیکن یہ شخص سجدہ تعظیمی کے باب میں حکومت وقت سے ٹکرایا۔ بقول اقبال:

گردن نہ جھکی جس کی جہانگیر کے آگے

جس کے نفسِ گرم سے ہے گرمی احرار

وہ ہند میں سرمایہ ملت کا نگہداں

اللہ نے بروقت کیا جس کو خبردار

واقعہ یوں ہے کہ سجدہ تعظیمی مغل دربار کے اندر راجح تھا۔ مجدد الف ثانیؒ نے فتویٰ دیا کہ یہ ناجائز ہے اور شرک ہے۔ اب علماء عسوء یعنی سرکاری درباری علماء جو حاصل دین تھے بہت خوش ہوئے کہ اب یہ شخص صحیح گرفت میں آیا ہے، اس کی بادشاہ کے سامنے پیشی کرائی جائے۔ یہ سجدہ نہیں کرے گا تو بادشاہ کو خود بخود پتا چل جائے گا کہ اس کے دل میں با غایانہ خیالات ہیں۔ چنانچہ بادشاہ کو حضرت مجددؒ کے خلاف بھڑکایا گیا اور ان کی بادشاہ کے سامنے پیشی طے ہو گئی۔ اب اہتمام یہ کیا گیا کہ بادشاہ کے سامنے پیش ہونے کے لیے انہوں نے جہاں سے آنا تھا وہاں ایک دیوار بنا کر اس میں ایک چھوٹی کھڑکی رکھی گئی کہ بادشاہ کے سامنے پیش ہونے کے لیے اس میں سے گزریں گے تب تو سر کو جھکائیں گے۔ لیکن حضرت مجدد الف ثانیؒ نے اس میں سے نکلتے ہوئے ٹانگیں پہلے نکالیں اور سر بعد میں نکالا کہ یہ شائنبہ

بھی پیدا نہ ہو کہ اُن کی گردن جہانگیر کے آگے بھکھی تھی۔ اس لیے کہ یہ گردن صرف اللہ کے سامنے بھکھنے کے لائق ہے۔ یہ قلم تو ہو سکتی ہے لیکن اللہ کے سوا کسی کے سامنے بھکھ نہیں سکتی۔ لہذا جہاں جہاں بھی مرامِ عبودیت اللہ کے سوا کسی اور کے لیے ادا ہو رہے ہیں، چاہے قبر کو سجدہ ہو رہا ہے یا کسی اور چیز کو وہ شرک ہے۔

### نذر لغير اللہ شرک ہے

نذر بھی صرف اللہ تعالیٰ کے لیے ہے۔ چنانچہ نذر اگر ماننی ہے تو صرف اللہ کے لیے مانی جائے، کسی اور کے لیے قطعاً نہیں۔ اول تو اسلام کا مزاج یہ ہے کہ نذر کو پسند ہی نہیں کرتا۔ یہ تو گویا بناپن کی ذہنیت اور گھٹیا سا انداز ہے کہ اے اللہ! اگر میرا یہ کام ہو جائے تو میں یہ کروں گا اور یہ کام ہو جائے تو میں دونفل پڑھوں گا۔ تم نے گویا اپنے دونفلوں کی بڑی قیمت سمجھی ہے۔ اللہ سے یہ سودے بازی نہ کرو بلکہ جو کر سکتے ہو کرو اور اس سے جو بھی مانگنا ہے مانگو۔ اس کے ہاں مانگنے پر کوئی قدغن نہیں ہے۔ نبی اکرم ﷺ سے کسی صحابیؓ نے نذر کے بارے میں دریافت کیا تو آپ ﷺ نے فرمایا:

((الَّذِنْدُرُ لَا يُقْدِمُ شَيْئًا وَلَا يُؤْخِرُهُ، وَإِنَّمَا يُسْتَخْرُجُ بِهِ مِنَ الْبُخِيلِ))<sup>(۱)</sup>

”نذر کسی شے کونہ آگے کرتی ہے نہ پیچھے کرتی ہے، اس سے تو بس بخل سے کچھ نکلوالیا جاتا ہے۔“

یعنی جو لوگ بخل سے کام لیتے ہیں اللہ تعالیٰ نذر کے ذریعے ان سے کچھ نکلو لیتا ہے۔ لیکن بہرحال اگر نذر مانی ہو تو اس کو پورا کرنا لازم ہے۔ نیک لوگوں کی صفات میں ارشادِ الہی ہے:

﴿يُوْفُونَ بِالنَّدِرِ وَيَخَافُونَ يَوْمًا كَانَ شَرُّهُ مُسْتَطِيرًا ﴾

(الدھر/الانسان)

”یہ لوگ (دنیا میں) نذر پوری کرتے ہیں اور اُس دن سے ڈرتے ہیں جس کی

(۱) صحيح مسلم، کتاب النذر، باب النھی عن النذر و انه لا يرد شيئاً۔

آفت ہر طرف پھیلی ہوئی ہوگی،

ایسا نہ ہو کہ کام ہو گیا ہے تو اب جو تھوڑا بہت مانا تھا آدمی اس کو بھی کرنے کو تیار نہ ہو۔ بہر حال نذر بھی صرف اللہ کے لیے ہے، کسی اور کے لیے نہیں ہے۔ اگر کسی اور کیلئے نذر مانی گئی تو اس کا مطلب تو یہ ہوا کہ اس کو قادرِ مطلق سمجھا گیا ہے، حاجت رو اور مشکل کشا سمجھا گیا ہے۔ نذر جس کے لیے بھی ہوگی اس کے لیے یہی تصور ذہن میں ہو گا اور یہی تو شرک ہے۔

### دُعا غیر اللہ کے لیے نہیں ہے

عبدات کے اجزاء میں سے چوتھی چیز دعا ہے۔ ارشادِ نبوی ﷺ ہے: ((الدُّعَاءُ مُخْ  
الْعِبَادَةِ)) <sup>(۱)</sup> ”دعا عبادت کا جو ہر ہے“۔ اور: ((الدُّعَاءُ هُوَ الْعِبَادَةُ)) <sup>(۲)</sup> ”دعا ہی  
عبدات ہے“۔ ارشادِ الٰہی ہے:

﴿وَقَالَ رَبُّكُمْ إِذْ عُونَى أَسْتَجِبْ لَكُمْ ۖ إِنَّ الَّذِينَ يَسْتَكْبِرُونَ عَنْ  
عِبَادَتِي سَيَدِ الْخُلُوْنَ جَهَنَّمَ ذَخِرِيْنَ ⑤﴾ (المؤمن)

”او تمہارے رب نے فرمایا ہے کہ مجھے پکارو، میں تمہاری پکار (دعا) کو قبول کروں گا۔ یقیناً جو لوگ میری عبادت سے استکبار کرتے ہیں (گھمنڈ کرتے ہیں) وہ  
غقریب جہنم میں داخل ہوں گے ذلیل و رسوا ہو کر“۔

یہ آیت بڑی اہم ہے۔ اس کے پہلے ٹکڑے میں لفظ ”دعا“، اور دوسرے ٹکڑے میں لفظ ”عبادت“ آیا ہے۔ یعنی دعا سے اباء کرنا دراصل عبادت سے اباء کرنا ہے۔ اگر اللہ کو پکارتے نہیں ہو تو تمہارے اندر استغنا اور تکبر ہے، تم اپنے آپ کو کچھ سمجھے ہوئے ہو۔ مقامِ بندگی یہ ہے کہ بندہ اپنے آپ کو محتاجِ محض شمار کرے۔ اس پر قرآن مجید میں جو نقطہ سعروج ہے وہ حضرت موسیٰ علیہ السلام کی دعا ہے:

﴿رَبِّ إِنِّي لِمَا أَنْزَلْتَ إِلَيَّ مِنْ خَيْرٍ فَقِيرٌ ②۲﴾ (القصص)

(۱) سنن الترمذی، کتاب الدعوات عن رسول الله ﷺ، باب منه۔

(۲) سنن الترمذی، کتاب تفسیر القرآن عن رسول الله ﷺ، باب ومن من سورة البقرة۔

”اے میرے پور دگار! میں تو فقیر ہوں ہر اس شے کا جو تو میری جھولی میں ڈال دے۔“

ایک فقیر ہوتا ہے پھنسنے خاں قسم کا کہ دس روپے کا نوٹ ملے تو لے لیتا ہے اور اگر ایک دو روپے کے سکے ملیں تو پھینک دیتا ہے جبکہ ایک فقیر وہ ہوتا ہے کہ ایک پائی بھی اسے مل جائے تو وہ اس کا بھی محتاج ہے۔ لہذا بندگی کا تقاضا ہے کہ اللہ کے سامنے محتاجی ہی محتاجی ہو۔ اس لیے کہ عبد تو ہے ہی محتاج اور مقامِ عبدیت تو ہے ہی مقامِ احتیاج۔ جامہ استغنا تے صرف اللہ تعالیٰ ہی کو زیب دیتا ہے۔ جیسے فرمایا گیا ہے:

﴿يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ هُوَ الْغَنِيُّ الْحَمِيدُ﴾ (۱۵)

(فاطر)

”اے لوگو! تم سب کے سب فقیر ہو (حتاج ہو) اللہ کی جناب میں، اور اللہ تو بے نیاز، ستودہ صفات ہے۔“ ﷺ

رسول اللہ ﷺ نے اس کی بڑی پیاری مثال بیان فرمائی ہے کہ ”بندوں کا معاملہ یہ ہے کہ اگر ان سے تم سوال کرتے ہو تو انہیں ناگوار گزرتا ہے، جبکہ (اس کے برعکس) اللہ کا معاملہ یہ ہے کہ اس سے سوال نہیں کرتے تو اسے ناگواری ہوتی ہے۔“ اللہ کو یہ بات ناگوار گزرتی ہے کہ میرے بندے مجھ سے مانگتے نہیں۔

ہم تو مائل بہ کرم ہیں کوئی سائل ہی نہیں  
راہ دکھائیں کسے راہ رو منزل ہی نہیں!

مذکورہ بالا آیت ﴿وَقَالَ رَبُّكُمْ ادْعُونِي أَسْتَجِبْ لَكُمْ﴾ فعل امر پر مشتمل ہے کہ ”تمہارے رب نے کہا ہے کہ مجھے پکارو (مجھ سے دعا کرو) میں تمہاری دعا میں قبول کروں گا۔“ ﴿إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ ذَخَرِيْنَ﴾ (المؤمن) ”یقیناً جو لوگ میری عبادت سے استکبار کرتے ہیں (گھمنڈ میں بتلا ہیں) وہ عنقریب داخل ہوں گے جہنم میں ذلیل و رسوا ہو کر۔“

دعا کرنے اور پکارنے میں توحید یہ ہے کہ ایک اللہ کو پکارنا دیگر تمام پکاروں سے

مستغنى کر دے۔ اگر ایک اللہ کے پکارنے نے تمہیں مستغنى نہیں کیا اور اللہ کا پکارنا کافی نہیں ہے تو پھر اللہ کو تمہارے پکارنے کی قطعاً ضرورت نہیں، پھر انہی کو پکارو، اللہ تو بڑا غیور ہے۔ اگر اللہ کو پکارنے کے بعد بھی کسی اور کو پکارنے اور اس سے مانگنے کی کچھ بھی احتیاج اور امکان باقی ہے تو یہ ”شرک فی الدعاء“ ہے۔ اللہ تعالیٰ کا فرمان مبارک ہے:

﴿ وَأَنَّ الْمَسِجَدَ لِلَّهِ فَلَا تَدْعُوا مَعَ اللَّهِ أَحَدًا ﴾ (الجن ٢٨)

”اور یہ کہ مسجد میں (یا وہ اعضاء انسانی جن کے اوپر بمحبہ ہوتا ہے) سب اللہ کے لیے ہیں، پس اللہ کے ساتھ کسی اور کو مت پکارو۔“

دیکھئے یہاں ”معَ اللَّهِ“ کا لفظ ہے کہ اللہ کے ساتھ ساتھ کسی اور کو بھی پکارا جا رہا ہے تو یہ شرک ہے۔ اور اگر کسی کو اطاعت و محبت اور دعا کے معاملے میں اللہ سے بھی اوپر کر دیا تو یہ شرک سے بھی بڑھ کر گمراہی ہے۔ اور اگر اللہ تبارک و تعالیٰ کو پکارنے کے بجائے کسی اور کو ہی پکارا جا رہا ہو تو یہ تو ﴿ ضَلَّا ضَلَّا بَيْعِيدًا ﴾ والی بات ہے۔ اعادنا اللہ من ذلك! للہذا اللہ تعالیٰ کے علاوہ یا اُس کے ساتھ کسی اور کو مت پکارا جائے۔ یہ ہے ”توحید فی الدعاء“، ہم نماز کی ہر رکعت میں اللہ تعالیٰ سے اسی کا وعدہ کرتے ہیں کہ: ﴿ إِيَّاكَ نَعْبُدُ وَإِيَّاكَ نَسْتَعِينُ ﴾ عبادت کا لب اور جو ہر چونکہ دعا ہے اور دعا ہی اصل عبادت ہے لہذا ہمیں یہ الفاظ سکھائے گئے ہیں: ﴿ إِيَّاكَ نَعْبُدُ ﴾ ”(اے اللہ!) ہم صرف تیری ہی بندگی کرتے ہیں اور کرتے رہیں گے، ﴿ وَإِيَّاكَ نَسْتَعِينُ ﴾ ”اور صرف تجوہ ہی سے مدد مانگتے ہیں اور مانگتے رہیں گے۔“

دعا کے ضمن میں ایک اور باریک بحث بھی سمجھ لیجیے! استمداد، استدعا، استنصرار اور استغاثہ یہ سب ایک ہی قبیل کے عربی الفاظ ہیں۔ استمداد کا مطلب ہے کسی سے مدد طلب کرنا، استدعا یہ ہے کہ کسی کے سامنے کوئی درخواست پیش کرنا، استنصرار سے مراد ہے کسی سے نصرت چاہنا اور استغاثہ یہ ہے کہ کسی کی دہائی دینا۔ اس کی دو شکلیں ہیں۔ ایک شکل ہے باس باب ظاہری کسی سے کوئی مدد طلب کرنا۔ مثلاً میں کسی سے کہتا ہوں کہ مجھے ذرا پانی لا کر پلا دیں تو میں نے ایک طرح سے اُس سے مدد طلب کی۔ ظاہری اس باب اور قوانین طبیعی کے

اندر اندر کسی سے کچھ مانگنے اور مدد طلب کرنے کے بارے میں تین باتیں جان لینا ضروری ہیں۔ پہلی بات یہ کہ اس ضمن میں محمد رسول اللہ ﷺ نے یہ تلقین کی ہے کہ حتی الامکان کسی سے مدد نہ مانگو بلکہ اپنے کام خود کرو۔ نبی اکرم ﷺ کا اپنا مزاجِ گرامی تو یہ تھا کہ اگر آپ ﷺ اونٹنی پر سوار ہوتے اور کوڑا زمین پر گرجاتا تو کسی اور سے کہنے کے بجائے اونٹنی کو بٹھاتے اور اتر کر خود ہی کوڑا اٹھا لیتے، تاکہ اسبابِ ظاہری کے اندر بھی کوئی مشابہت پیدا نہ ہو جائے۔ لیکن بہر حال اسبابِ ظاہری کے تحت کسی سے کوئی تعاون طلب کرنا، کسی سے مدد چاہنا اگرچہ یہ بھی ایک طرح کی دعا اور پکار ہے مگر اس میں شرک کا پہلو نہیں ہے، بلکہ یہ اپنے اپنے مزاج سے متعلق ہے۔ البتہ اگر کسی شخص کے بارے میں یہ بات دل میں بیٹھ جائے کہ یہ شخص میرا کام کر سکتا ہے اور اس وجہ سے اُس کے سامنے گریہ وزاری بھی ہو رہی ہوا اور تضرع بھی ہو رہا ہو تو یہ ایک درجے میں شرکِ خفی بن جاتا ہے۔ اُس وقت دراصل آدمی حجاب اور مغالطے میں آچکا ہوتا ہے اور ”لَا حَوْلَ وَلَا قُوَّةَ إِلَّا بِاللَّهِ“ کی نفی کر دیتا ہے۔ اس ضمن میں صحیح طرزِ عمل یہ ہے کہ کسی شخص سے کچھ مانگنا ہے تو اس عقیدے اور یقین کے ساتھ مانگو کہ وہ شخص تمہارے لیے صرف وہی کچھ کر سکے گا جو اللہ چاہے گا۔ یعنی اللہ ہی اس کے دل میں بات ڈالے گا کہ وہ تمہارے لیے وہ کام کرے۔ بہر حال اسبابِ ظاہری کے ساتھ جتنا شغل اور شغف روا ہے اس سے زائد جب ہو جاتا ہے تو معلوم ہوتا ہے کہ ان ظاہری اسباب وسائل پر ہی تکنیکی، بھروسہ اور یقین و ایمان پیدا ہو گیا ہے۔

آپ اپنی بڑی بوڑھیوں کو دیکھتے ہوں گے کہ جب وہ بچے کو دوا پلا رہی ہوتی ہیں تو شعوری یا غیر شعوری طور پر یہ کہہ رہی ہوتی ہیں کہ ”اللہ شافی، اللہ کافی“، مریض کو دوا پلانا تو رسول اللہ ﷺ کی سنت اور ہدایت ہے، لیکن تو حیدر یہ ہے کہ توکل اور بھروسہ دوا پرنہ ہو بلکہ اللہ تعالیٰ پر ہو کہ دوا میں تائشیرت ہو گی اگر اللہ چاہے گا، شافی اصل میں دوانہیں ہے بلکہ اللہ ہے۔ اللہ چاہے تو بغیر دوا کے بھی شفادے دیتا ہے۔ وہ شافی بھی ہے اور کافی بھی ہے۔ لیکن اس کے برعکس کیفیت وہ ہوتی ہے کہ گھلے جا رہے ہیں اس صدمے سے کہ ہم اپنے بچے کے لیے فلاں ڈاکٹر کا علاج نہیں کراپا رہے، یا علاج کے لیے امریکہ یا انگلستان نہیں بھیج پا رہے۔

اس سے یہ ظاہر ہوتا ہے کہ ان کا اصل تکمیل اور توکل خدا کی ذات کے بجائے دوا پر ہو گیا ہے۔ نادانوں کو یہ معلوم نہیں کہ امریکہ اور انگلستان میں بھی لوگ مرتے ہیں۔ سارے آپ پیشہ اور جدید ترین علاج کے باوجود موت کا علاج تو وہاں بھی نہیں ہے اور بہترین معاجموں کے ہاتھوں بھی غلطیاں ہوتی ہیں۔ امریکہ میں تو اس سپیشلائزیشن کے دور میں بھی بڑے بڑے بلند رزا اور حماقتیں ہو رہی ہیں۔ ایسا ہرگز نہیں ہے کہ شفا ان کے ہاتھ میں ہے۔ صحیح طرزِ عمل یہی ہے کہ جتنے کچھ اسباب وسائل ہماری استطاعت میں ہیں ان سے استفادہ کریں اور عقیدہ یہ رکھیں کہ شفاف صرف اللہ کے ہاتھ میں ہے۔ اللہ تعالیٰ، معاذ اللہ ان وسائل کا محتاج نہیں ہے، وہ جو کرنا چاہے بغیر کسی سبب کے خود کرنے پر قادر ہے۔ اور اسباب میں بھی کوئی تائیر نہیں ہے جب تک اللہ نہ چاہے۔ شیخ عبدال قادر جیلانیؒ نے اپنے بچے کو نصیحت کرتے ہوئے صدقی درست کہا تھا کہ: لَا فَاعْلَمُ فِي الْحَقِيقَةِ وَلَا مُؤْثِرٌ إِلَّا اللَّهُ، "فاعلِ حقیقی اور مؤثرِ حقیقی اللہ کے سوا کوئی نہیں"۔ تو ظاہری اسباب میں بھی جب آدمی کسی کے سامنے گڑ گڑائے، اپنے آپ کو اس کے سامنے ذلیل کرے اور اپنی عزتِ نفس کا دھیلہ کرے یہ سمجھ کر کہ بس یہی میرا کام کر سکتا ہے اور اسی کے ہاتھ میں میرا خیر یا شر ہے تو وہاں شرکِ خفی کی آمیزش پیدا ہو جاتی ہے۔ البته ظاہری اسباب سے بالآخر ہو کر اللہ کے سوا کسی کو ہرگز نہیں پکارا جا سکتا، نہ کسی ولی کی روح کو نہ کسی نبی کی روح کو اور نہ کسی فرشتے کو۔ کسی غیر اللہ کے لیے استمداد، استدعا، استصاراً و استغاثۃ کا کافل شرک ہے۔

اس ضمن میں ایک لطیف سی بحث اور بھی ہے جس کی میں وضاحت کر دینا چاہتا ہوں۔ صوفیاء کے ہاں یہ رائے بڑی عام اور پھیلی ہوئی ہے کہ اولیاء اللہ کی روحیں انتقال کے بعد ملائکہ کے طبقہ اسفل کے ساتھ شامل کر دی جاتی ہیں۔ ملائکہ اللہ تعالیٰ کی اس عالمی حکومت کے کارندے ہیں۔ یہ اس کی سول سروں ہے کہ فلاں حکم کی تنفیذ کے لیے اسے فلاں فرشتے کے حوالے کر دیا جائے۔ واضح رہے کہ حکم اللہ تعالیٰ ہی کا ہوتا ہے۔ فرشتوں کے بارے میں قرآن حکیم میں آیا ہے:

﴿لَا يَعْصُونَ اللَّهَ مَا أَمْرَاهُمْ وَيَفْعَلُونَ مَا يُوْمَرُونَ ﴾ (التحريم)

”وَهُوَ (فِرْشَتَة) اللَّهُ كَوْكِمْ كَيْ نَافِرْمَانِي نَهِيْسَ كَرْتَهُ اُورْ وَهِيْ كَوْكِمْ كَرْتَهُ ہے ہیں جس کا  
انہیں حکم دیا جاتا ہے۔“

ملائکہ کے مختلف طبقات ہیں۔ یعنی ملاً اعلیٰ، ملائکہ مقریبین، ساتوں آسمانوں کے ملائکہ اور پھر  
ملائکہ الارض۔ ملائکہ الارض جو ہیں وہ طبقہ اسفل ہے، یعنی سب سے نچلا طبقہ جو  
یہاں اللہ کے احکام کی تنفیذ میں لگا ہوا ہے۔ تو ایک رائے یہ ہے کہ اولیاء اللہ کی ارواح کو بھی  
اُن کے انتقال کے بعد ملائکہ کے طبقہ اسفل میں شامل کر دیا جاتا ہے اور وہ بھی اللہ تعالیٰ کی  
سول سرسوں میں شریک ہو جاتے ہیں۔ مجھے اگرچہ کتاب و سنت سے ایسی کوئی دلیل نہیں ملی  
کہ میں حتیٰ طور پر یہ کہہ سکوں کہ یہ رائے درست ہے، لیکن یہ خارج از امکان بھی نہیں ہے  
اور میرے نزدیک اس کو مان لینے میں کوئی حرج نہیں ہے۔ شاہ ولی اللہ دہلویؒ کے ساتھ مجھے  
ایک گہری محبت ہے اور میں جانتا ہوں کہ آپؐ قرآن و سنت کا بہت گہرا فہم رکھتے تھے۔  
انہوں نے بھی یہ رائے ظاہر کی ہے اور احادیث مبارکہ سے دلائل بھی دیے ہیں۔ ایک  
دلیل آپؐ یہ لائے ہیں کہ جب غزوہ موتہ میں حضرت جعفر بن ابی طالب (جعفر  
طیار) رضی اللہ عنہ شہید ہوئے اور ان کے دونوں بازو کٹ گئے تو رسول اللہ ﷺ نے فرمایا:

((رَأَيْتُ جَعْفُرًا يَطِيرُ فِي الْجَنَّةِ مَعَ الْمَلَائِكَةِ)) <sup>(۱)</sup>

”میں نے دیکھا کہ جعفرؓ ملائکہ کے ساتھ جنت میں اڑتے پھر رہے ہیں۔“

اگرچہ اس حدیث مبارکہ کی رو سے یہ معاملہ شہداء سے متعلق ہے، لیکن اگر اس دلیل کو  
مان بھی لیا جائے کہ ملائکہ کے طبقہ اسفل میں اولیاء اللہ کی ارواح بھی شامل ہو جاتی ہیں  
اور احکام خداوندی کی تنفیذ میں ملائکہ کے ساتھ وہ بھی شامل ہو جاتے ہیں، پھر بھی اس  
سے یہ نتیجہ ہرگز نہیں نکلتا کہ ان کو پکارا جائے۔ یہ تو خیر طبقہ اسفل سے متعلق ہیں، ملاً اعلیٰ  
کو پکارنا بھی شرک ہے۔ اگر کوئی کہے کہ یا جُرَاءِ يُلُّ أَغْشِنْيُ ”اے جبرائیل! میری  
مد کو پہنچو، تو یہ شرک ہو جائے گا۔ پکارا جائے گا صرف اللہ کو۔ وہ مد کے لیے چاہے  
جبرائیل کو بھیجے، میکائیل کو بھیجے یا کسی ولی اللہ کی روح کو بھیج دئے یہ اُسی کا کام ہے۔ ہمیں

(۱) رواہ الطبرانی عن ابن عباس رضى الله عنهما۔

اجازت نہیں ہے کسی اور کو پکارنے کی۔ ہمیں بس یہی حکم ہے کہ صرف اللہ تعالیٰ کو پکارو۔ ازروے الفاظِ قرآنی: ﴿فَلَا تَدْعُوا مَعَ اللَّهِ أَحَدًا﴾ (الجن) ”پس اللہ کے ساتھ کسی اور کو مت پکارو!“ اور: ﴿وَلَا تَدْعُ مَعَ اللَّهِ إِلَهًا أَخْرَ﴾ (القصص: ۸۸) ”اور اللہ کے ساتھ کسی اور معبود کو مت پکار،“ اگر کوئی شخص علمی اعتبار سے اولیاء اللہ کے بارے میں مذکورہ بالارائے رکھتا ہے تو اس میں شرک کا کوئی پہلو نہیں ہے، لیکن اگر ان کو پکارا جائے گا تو یہ شرک ہو جائے گا۔ مافوق العادت یعنی قانون طبیعی و ظاہری سے اوپر اللہ تعالیٰ کے سوا کسی کو پکارا جائے تو اس کے شرک ہونے میں قطعاً کسی شک و شبہ کی گنجائش نہیں۔

### عبدات کی قبولیت کی شرط لازم۔ اخلاص

عبدات کا پانچواں اور آخری جزو ”اخلاص“ ہے جو عبدات کی قبولیت کی شرط لازم ہے۔ اس کی ضد ہے ریا اور سمعہ، یعنی لوگوں کو دکھانے اور سنانے کیلئے کوئی نیک کام کرنا کہ لوگ میری مدح و ستائش کریں۔ ان کے شرک ہونے میں بھی کسی شک و شبہ کی گنجائش نہیں ہے، اور ان کا شرک ہونا رسول اللہ ﷺ نے خوب واضح کیا ہے۔ ایک حدیث نبوی ﷺ ملاحظہ ہو:

((مَنْ صَلَّى يُرَأَى فَقَدْ أَشْرَكَ وَمَنْ صَامَ يُرَأَى فَقَدْ أَشْرَكَ وَمَنْ تَصَدَّقَ يُرَأَى فَقَدْ أَشْرَكَ)) (۱)

”جس نے دکھاوے کے لیے نماز پڑھی وہ شرک کر چکا، جس نے دکھاوے کے لیے روزہ رکھا وہ شرک کر چکا اور جس نے دکھاوے کے لیے صدقہ کیا وہ شرک کر چکا۔“

عربی زبان میں فعل ماضی پر جب ”قد“ لگتا ہے تو یہ ماضی قریب یا Present Perfect Tense کا مفہوم پیدا کرتا ہے کہ فلاں کام قطعی اور یقینی طور پر ہو چکا، اس میں کسی شک و شبہ کی گنجائش نہیں ہے۔ رسول اللہ ﷺ نے ہماری ہدایت اور رہنمائی کے لیے اس قدر باریک بینی کے ساتھ واضح کیا ہے کہ اگر کوئی شخص نماز پڑھنے کے لیے کھڑا ہو

اور وہ یہ دیکھتے ہوئے کہ کوئی اسے دیکھ رہا ہے، نماذر اُرک رُک کر اور ٹھہر ٹھہر کر پڑھنا شروع کر دے، سجدہ ذرا طویل کر دے تو یہ ”شرکِ خفی“ ہے۔ میں مثال کے طور پر بیان کیا کرتا ہوں کہ اگر آپ نماز پڑھ رہے ہوں اور آپ کو کوئی دیکھنہ رہا ہو تو آپ معمول کے مطابق تین سینڈ کا سجدہ کریں، لیکن جب آپ دیکھیں کہ کوئی آپ کو دیکھ رہا ہے تو اب آپ کا سجدہ پانچ سینڈ کا ہو جائے، تو آپ سوچیں کہ مزید دو سینڈ کا سجدہ کس کے حساب میں ہے؟ جان لیجیے کہ آپ کا تین سینڈ کا معمول کا سجدہ تو اللہ تبارک و تعالیٰ کے لیے ہے، جبکہ دو اضافی سینڈ کے سجدے کا مسجدو اللہ نہیں ہے بلکہ وہ ہے جسے آپ دکھار ہے ہیں۔ گویا ایک سجدے کے دو مسجدو ہو گئے اور یہی شرک ہے۔ رسول اللہ ﷺ نے اسے ”شرکِ خفی“ کہا ہے، اعاذ نا اللہ من ذلک۔ ”شرکِ خفی“ کے بارے میں رسول اللہ ﷺ کا ارشاد ہے کہ اس کا دیکھنا اور پہچانا اتنا ہی مشکل ہے جتنا انتہائی تاریک رات میں سیاہ پتھر پر رینگتی ہوئی ایک سیاہ چیونٹی کو دیکھنا مشکل ہے۔ اب سوچیے کہ کون بچے گا اس شرک سے؟

شرک کی معین کردہ تین اقسام سامنے آجائے کے بعد یہ حقیقت کھل کر سامنے آجائی ہے کہ یہ کتنی بڑی بات ہے کہ اللہ تعالیٰ اپنے کسی بندے کے بارے میں یہ کہہ دے کہ میرا یہ بندہ مشرک نہیں ہے۔ اور حضرت ابراہیم علیہ السلام کے بارے میں اللہ تبارک و تعالیٰ نے فرمایا: ﴿وَمَا كَانَ مِنَ الْمُشْرِكِينَ ﴾۱۳۵﴿﴾ (البقرة) ”اور وہ (یعنی میرا بندہ ابراہیم) مشرکین میں سے نہیں تھا،“ معلوم ہوا کہ جو کچھ کہا جا سکتا تھا اس ایک جملے میں کہہ دیا گیا۔ اس سے بڑی مدح و ستائش اور شاش باش اور کیا ہوگی اور اس سے بڑی سنّت اس سے بڑا سر ٹیکلیٹ اور شہادت نامہ (testimonial) اور کیا ہوگا کہ ”میرا فلاں بندہ مشرکین میں سے نہیں تھا،“۔ یہی بات ہے جو بڑے پیارے انداز میں اقبال نے کہی ہے۔

براہمی نظر پیدا مگر مشکل سے ہوتی ہے  
ہوں چھپ چھپ کے سینوں میں بنائیتی ہے تصویر یہ  
اپنے سینوں کے اندر جو بُت کدے آباد ہیں ان کی طرف انسان کی نظر نہیں جاتی، جبکہ باہر کے بُت کدے نظر آ جاتے ہیں۔ آپ نے گئیش جی کا بُت پوچھتے ہوئے کسی کو دیکھا تو کہا یہ

شرک ہے۔ آپ نے کسی قبر کو سجدہ کرتے ہوئے کسی کو دیکھا تو کہا یہ شرک ہے۔ آپ نے کسی کو کسی غیر اللہ کو پکارتے ہوئے سنا تو کہا یہ شرک ہے۔ یہ بات درست ہے۔ اس چیز کے شرک ہونے میں کوئی شک و شبہ نہیں ہے۔ لیکن اپنی نگاہ کو ذرا اور وسیع کیجیے اور دیکھنے کہ آپ کے عقیدے اور عمل میں کہاں کہاں شرک کی آمیزش ہے۔ خاص طور پر اس دور کے جو شرک ہیں ان کو سمجھئے! یہ مادہ پرستی کا شرک، وطن پرستی کا شرک، شخصیت پرستی کا شرک، اپنی ہوا و ہوس کو پوچنے کا شرک اور خود پرستی کا شرک کہ خود اپنے آپ کو پوچ رہے ہیں یعنی ”اپنے ہی حسن کا دیوانہ بنا پھرتا ہوں“، اپنی ہی ذات اور نفس کے گرد انسان طواف کیے چلا جا رہا ہے یہ اصل میں اس دور کے شرک ہیں جن کو سمجھنا ہوگا۔ بہر حال ہر خیر اور بھلائی خواہ وہ نظر یہ اور فکر کی ہو؛ عقیدے کی ہو؛ عمل کی ہو؛ عالم کی ہو؛ اخلاق کی ہو؛ وہ تو حید ہی کا کوئی گوشہ اور تو حید ہی کی کوئی شاخ (corollary) ہے۔ یہ سب کیا ہیں فقط اک نکتہ ایماں کی تفسیریں!“ اس کے برعکس ہر زبان، کجھ اور گمراہی چاہے وہ نظر یہ اور فکر کی ہو؛ عقیدے کی ہو؛ علم کی ہو؛ عمل کی ہو؛ اخلاق کی ہو؛ شرک ہی کی کوئی نہ کوئی صورت ہے۔

### کیا اللہ کی ہر معصیت شرک ہے؟

اب بعض حضرات کے ذہنوں میں شدت سے یہ سوال پیدا ہو رہا ہوگا کہ شرک کی جو مذکورہ بالاشريع سامنے آئی ہے اس کی رو سے تو اللہ کی ہر معصیت شرک ہے؟ مثال کے طور پر اللہ کا حکم تھا نماز پڑھو، مگر ہم نے اللہ کا حکم چھوڑ کر نفس کا حکم مانتے ہوئے نماز ترک کر دی تو یہ شرک ہو گیا۔ ایسے ہی مال کمانے میں ہم نے شریعت کا حکم ترک کر دیا اور اللہ کی محبت سے مال کی محبت بڑھ گئی تو یہ شرک ہو گیا۔ اس طرح سے تو ہر گناہ شرک ہے۔ جبکہ قرآن مجید دو جگہ فرماتا ہے کہ: ﴿إِنَّ اللَّهَ لَا يَغْفِرُ أَنْ يُشْرِكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ (النساء: ۳۸ و ۱۱۶) ”یقیناً اللہ تعالیٰ اس کو تو ہرگز معاف نہیں فرمائے گا کہ اس کے ساتھ شرک کیا جائے، البتہ اس سے کم تر گناہ جس کو چاہے گا بخش دے گا“، تو اب وہ کہتر کا دائرہ جس میں مغفرت کی امید ہے وہ کیا ہے؟ یہ سوال بہت اہم اور اس پوری بحث سے متعلق ہے۔ یہ سوال ذہنوں میں لازماً پیدا ہونا چاہیے۔ اگر کسی کے ذہن میں یہ سوال پیدا

نہیں ہو رہا تو گویا اُس نے ”حقیقت و اقسامِ شرک“ کی اس پوری بحث پر توجہ نہیں کی۔ گناہوں کے باب میں ایک بات تو یہ جان لیجیے کہ قرآن مجید نے ایک طرف تو صغیرہ اور کبیرہ گناہوں کی تقسیم کی ہے اور صغارہ کے بارے میں بہت امید دلائی ہے کہ وہ معاف ہو جاتے ہیں۔ ان کے بارے میں ایک قاعدہ کلیہ تو یہ سامنے آتا ہے کہ ان پر گرفت شدید نہیں ہے۔ چنانچہ سورۃ النجم میں ارشادِ الہی ہے: ﴿الَّذِينَ يَجْتَنِبُونَ كَبِيرَ الْأُثُمِ وَالْفُوَاحِشَ إِلاَّ اللَّهُمَّ﴾ (آیت ۳۲) ”جو لوگ بڑے بڑے گناہوں اور کھلے کھلے فتنے افعال سے پر ہیز کرتے ہیں إِلاَّ يَكُونُوا مُؤْمِنِيْنَ (چھوٹے گناہ) ان سے سرزد ہو جائیں“۔ چھوٹے چھوٹے گناہوں کو اللہ تعالیٰ معاف فرمادیتا ہے اللہ تعالیٰ کے ہاں ان کی گرفت نہیں ہے۔ اللہ تعالیٰ، معاذ اللہ خودہ گیر نہیں ہے کہ ہر چھوٹی چھوٹی بات کی گرفت فرمائے۔ یہی بات سورۃ الشوریٰ میں یوں فرمائی گئی : ﴿وَالَّذِينَ يَجْتَنِبُونَ كَبِيرَ الْأُثُمِ وَالْفُوَاحِشَ .....﴾ (آیت ۷۷) ”وہ لوگ کہ جو بڑے بڑے گناہوں اور بے حیائی کے کاموں سے پر ہیز کرتے ہیں .....“ تو معلوم ہوا کہ اللہ تبارک و تعالیٰ نے ”صغراء“ کا معاملہ کئی اعتبارات سے ”کبائر“ سے الگ رکھا ہے۔

گناہوں کے بارے میں قرآن و حدیث سے ایک تصور یہ بھی سامنے آتا ہے کہ صغیرہ گناہ خود بخود بھی دھلتے رہتے ہیں۔ ارشادِ الہی ہے : ﴿إِنَّ الْحَسَنَتِ يُدْهِنُ السَّيِّئَاتِ﴾ (ھود: ۱۱۲) ”یقیناً اچھائیاں سیئات (چھوٹی چھوٹی برا یوں) کو ختم کر دیتی ہیں۔“ جب آپ کوئی نیکی کرتے ہیں تو صغارہ دھلتے رہتے ہیں، لیکن کبائر نہیں۔ کوئی شخص نماز کی غرض سے مسجد کی طرف چلے تو ہر قدم پر اُس کے صغیرہ گناہ معاف ہو رہے ہوتے ہیں۔ ایک حدیث نبوی ﷺ میں آتا ہے کہ وضو کرتے ہوئے جب کوئی شخص ہاتھوں کو دھوتا ہے تو اس کے ہاتھوں کے صغیرہ گناہ دھل جاتے ہیں۔ اسی طرح باقی اعضاء وضو کے متعلق فرمایا کہ ان کو دھوتے ہوئے ان سے سرزد ہونے والے گناہ دھل جاتے ہیں۔ یہ دین کے حقائق ہیں اور ان سے قطعاً کسی درجے میں بھی اختلاف نہیں کیا جاسکتا۔

گناہ کے بارے میں قرآن مجید دوسرا فرق یہ کرتا ہے کہ ایک ہے ”کسب“ کہ جان

میں انسان سو رجھی کھا لے تو گناہ نہیں ہے۔ از روئے الفاظ قرآنی: ﴿فَمَنِ اضْطُرَّ غَيْرَ  
بَا غَ وَلَا عَادٍ فَلَا إِثْمَ عَلَيْهِ ط﴾ (البقرة: ۳۷) ”پس جو مجبور ہو (بشر طیکہ) سرکشی اور حد  
سے تجاوز نہ ہو تو (مذکورہ بالاحرام اشیاء کھا لینے میں) اُس پر کوئی گناہ نہیں ہے۔“ ایسے ہی  
اگر جان پر بنی ہوا اور سود کے علاوہ جان بچانے کا کوئی راستہ نہ ہو تو یہ بھی معاف ہے۔

اس ضمن میں سورۃ البقرۃ کی آیت ۸۱ ملاحظہ کیجیے۔ ارشاد ہوا: ﴿بَلِي مَنْ كَسَبَ  
سَيِّئَةً .....﴾ ”کیوں نہیں! جس نے ایک برائی بھی کمائی (کسب کیا) .....“ خطا نسیان  
اور اضطرار اس میں شامل نہیں ہے، بلکہ یہ وہ برائی ہے جو جان بوجھ کر کمائی گئی ہوا اور چاہے وہ  
ایک ہی کیوں نہ ہو۔ ”سَيِّئَةً“، اسم نکرہ ہے۔ نکرہ میں تفحیم بھی ہوتی ہے کہ کوئی بڑی  
چیز۔ یعنی اس میں ”صغراء“، شامل نہیں ہیں، بلکہ صرف ”کبائر“ ہیں۔ آگے فرمایا:  
﴿وَأَحَاطَتُ بِهِ خَطِيئَتُهُ .....﴾ ”اور اس کا گھیرا کر لیا اس کے گناہ نے .....“ اس ایک  
گناہ پر وہ اس طرح ڈیرا جما کر بیٹھا ہوا ہے کہ گناہ نے اُس کو اپنے گھیرے میں ایسے لے لیا  
ہے کہ کوئی جانب ایسی نہیں جہاں گناہ کا غلبہ نہ ہو۔ ﴿فَأُولَئِكَ أَصْحَابُ النَّارِ هُمْ  
فِيهَا خَلِدُونَ ⑧﴾ (البقرۃ) ”تو یہی لوگ جہنمی ہیں۔ وہ اس میں ہمیشہ کے لیے رہیں  
گے۔“ یعنی یہ وہ جہنمی نہیں ہیں جو آگ سے بالآخر نکل آئیں گے۔ یہ خلود  
فی النار کی سزا ہے جو کفار اور مشرکین کے لیے ہے۔ معلوم ہوا کہ ایک بڑا گناہ بھی اگر یہ  
شرطیں پوری کر رہا ہو کہ وہ فیصلے اور ارادے سے کیا گیا ہو اور اُس پر دوام ہوا اور اُس نے  
عاصی کا اس طرح احاطہ کر لیا ہو کہ کوئی جانب ایسی نہ رہی ہو جہاں گناہ کا غلبہ نہ ہو تو وہ اپنی  
حقیقت کے اعتبار سے شرک ہے۔ البتہ اگر کسی سے خطا ہو جائے اور اُس پر اُس کو پیشیاں ہو  
اور احساس ہو جائے کہ اس سے غلطی ہوئی ہے اور وہ اللہ سے بخشش طلب کرے، اس پر ڈیرا  
نہ جمالے اور اسے اپنی زندگی کا مستقل جزو بنانے کا ارادہ نہ ہو تو اللہ تعالیٰ اس کا حساب و  
کتاب صاف کر دیتا ہے۔

### شرکیہ اعمال کرنے والوں پر مشرک کا فتویٰ؟

اس ضمن میں ایک بہت بڑا مسئلہ یہ بھی سمجھ لجیے کہ ہمارے ہاں بعض لوگ ایسے ہیں کہ

بوجھ کر اور ارادے سے کوئی غلط کام کرنا، جبکہ ایک ہے ”خطا اور نسیان“، کہ ذہول ہو گیا، بھول گئے، غفلت کا پردہ پڑ گیا، لہذا کوئی غلطی صادر ہو گئی۔ اس میں ارادے اور کسب کو دخل نہیں۔ بالفاظِ دیگر غلط کام کرنے کی نیت نہیں تھی مگر خطا اور نسیان سے غلط کام ہو گیا۔ خطا کا مطلب ہے نشانے کا چوک جانا۔ یعنی نشانہ لگانا چاہ رہے تھے کہیں اور لیکن لگ گیا کہیں اور تو نسیان اور خطے سے گناہ کا صادر ہو جانا اور شے ہے، جبکہ کسب سے گناہ کا صادر ہو جانا اور شے ہے۔ سورۃ البقرۃ کی آخری دو آیات کے بارے میں فرمایا گیا ہے کہ یہ عرش کے نیچے کے خزانوں میں سے دوا، ہم خزانے ہیں اور یہ تخفہ شبِ معراج کے موقع پر اللہ تعالیٰ نے اپنے رسول ﷺ کی وساطت سے امتِ مسلمہ کو عطا کیا ہے۔ ان میں سے دوسری آیت کا ایک ٹکڑا ہماری اس بحث سے متعلق ہے۔ الفاظ ملاحظہ ہوں: ﴿رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا﴾ (آیت ۲۸۶) ”اے رب ہمارے! اگر ہم سے بھول اور خطہ (سے کوئی غلطی سرزد) ہو جائے تو ہماری گرفت نہ کیجیو!“، لیکن اگر کسب ہو رہا ہو اور جان بوجھ کر کوئی گناہ کمایا جا رہا ہو اور اُس پر پھر ڈیرہ جمالیا جائے تو اس صورت میں یقیناً ایک بڑا گناہ بھی شرک کے درجے کو پہنچ جاتا ہے۔ ایک شخص سود کو اپنے کاروبار میں مستقلًا شامل کیے ہوئے ہے تو اس میں کسی نسیان اور خطہ کا معاملہ نہیں، بلکہ اس نے ارادی طور پر اور علی وجہِ ال بصیرت ایک حرام چیز کو اختیار کر رکھا ہے اور وہ اُس کے کاروبار کا جزو لایں گے ہے تو یہ چیز درحقیقت شرک ہے۔ جان لیجیے کہ اگر منطقی طور پر تجزیہ کریں گے تو ہر گناہ شرک بن جائے گا، اس لیے کہ معصیت کا دانستہ ارتکاب کر کے ایک شخص نے گویا اپنی خواہشات و جذبات اور دُنیوی مفادات کو اللہ کے احکام پر فوقیت دے دی یا انہیں اللہ کی پسند و ناپسند کے برابر لے آیا۔ لیکن یہ اللہ تعالیٰ کا بہت بڑا کرم اور مہربانی ہے کہ جب تک گناہ ذہول، خطہ اور نسیان کے درجے میں ہو تو اُس کو شرک قرار نہیں دیا گیا۔ لیکن میں یہ بات بتکر ارواء عادہ عرض کر رہا ہوں کہ اگر کوئی غلط کام ”کسب“ کے درجے میں ہو اور فیصلہ، شعور اور ارادے کے ساتھ کیا جا رہا ہو اور اس پر انسان مستقلًا ڈیرا جما کر بیٹھ جائے تو وہ شرک کے درجے کو پہنچ جائے گا۔ البتہ اگر اضطراری حالت درپیش ہو انسان کی جان پر بنی ہو اور وہ بھوک سے مرا جا رہا ہو تو اس حالت

اُن کی روح توحیدی جب زیادہ بیدار ہو جاتی ہیں تو وہ مشرک کا فتویٰ لگانے کے لیے بڑے بیتاب ہوتے ہیں کہ فلاں بھی مشرک اور فلاں بھی مشرک۔ یہ بہت بڑا فتنہ ہے۔ صحیح طرزِ عمل یہ ہے کہ ہر چیز کا تجزیہ کر کے بتا دیا جائے کہ یہ شرک ہے، لیکن کرنے والے کو مشرک ہرگز نہ کہا جائے۔ مثال کے طور پر دیکھئے کہ قرآن مجید نے جہاں بُت پرستوں کو مشرک قرار دیا ہے وہاں اہل کتاب کو مشرک قرار نہیں دیا۔ ان کا شرک بیان کیا ہے، لیکن ان کی کیٹیگری جدا رکھی ہے۔ آخری وقت تک بھی یہ دو کیٹیگریز علیحدہ علیحدہ رہی ہیں۔ قرآن حکیم میں فرمایا گیا ہے: ﴿إِنَّ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ فِي نَارِ جَهَنَّمَ خَلِدِينَ فِيهَا ط﴾ (آلہ بنیہ: ۶) ”یقیناً جن لوگوں نے کفر کیا اہل کتاب میں سے اور مشرکین میں سے وہ جہنم کی آگ کے مستحق ہیں اور وہ اس میں ہمیشہ رہیں گے“، معلوم ہوا کہ مشرکین میں سے کفار اور اہل کتاب میں سے کفار یہ دو علیحدہ کیٹیگریز ہیں۔ ایک مسلمان کفار اہل کتاب کی لڑکیوں سے شادی کر سکتا ہے، لیکن کفار مشرکین کی لڑکیوں سے شادی نہیں کر سکتا۔ شریعت کے اندر یہ فرق ہے۔ اللہ تعالیٰ نے ان کے لیے قوانین ہی رکھا ہے ”مشرک“۔ جبکہ اہل کتاب اگرچہ شرک میں ملوث ہیں، ازروئے الفاظ قرآنی: ﴿إِنَّهُمْ وَرُهْبَانُهُمْ أَرْبَابًا مِنْ دُونِ اللَّهِ﴾ (آلہ بنیہ: ۳۱) اور: ﴿قَالَتِ الْيَهُودُ عُزَيْرٌ نِ ابْنُ اللَّهِ وَقَالَتِ النَّصَرَى الْمَسِيحُ ابْنُ اللَّهِ﴾ (آلہ بنیہ: ۳۰) ”یہودیوں نے کہا عزیز اللہ کا بیٹا ہے اور نصاریٰ نے کہا مسیح (عیسیٰ علیہ السلام) اللہ کا بیٹا ہے“۔ تو اللہ تعالیٰ نے ان کا شرک تو بیان کیا ہے لیکن ان کو مشرک قرار نہیں دیا۔ چنانچہ قرآن مجید سے اس انداز سے کس پر ہدایت کرنے کی ضرورت ہے۔ مجھے یقین ہے کہ کوئی بھی مسلمان جس نے مسلمان ماں کا دودھ پیا ہے اور اس کی جو ایک ذہنی ساخت بنی ہوئی ہے اور جس مٹی سے اس کا خمیر اٹھا ہے وہ جان بوجھ کر شرک نہیں کر سکتا۔ یہ سب مغالطے اور گمراہیاں ہیں، ناصحیحی اور غلوٰ ہے۔ تو ان گمراہیوں کی نفعی کیجیے، انہیں واضح کیجیے، ہدایت کو عام کیجیے اور اس میں مداہنت ہرگز نہ کیجیے، لیکن ایسے لوگوں پر شرک کے فتوے لگا کر اُن سے اپنے آپ کو کاٹ لینا یا اُن کو خود سے کاٹ دینا، یہ نہ تو قرآن مجید کی روح کے

مطابق ہے اور نہ ہی مُحَمَّد رسول اللہ ﷺ کے اُسوہ کے مطابق ہے۔ شرک کو بیان کرنے میں مداہنت نہ کی جائے، لیکن جس شخص کے اعمال میں شرک کی آمیزش نظر آجائے اُس پر گرامر کا قانون لا گو کرتے ہوئے اسے مشرک نہ کہہ دیا جائے۔

اسی طرح کفر کا معاملہ ہے۔ اگر احادیث نبوی ﷺ کی روشنی میں تجزیہ کریں گے تو معلوم ہو گا کہ جس نے ایک نماز بھی ترک کی اُس نے کفر کیا۔ حدیث نبوی ﷺ ہے: ((الصَّلَاةُ عِمَادُ الدِّينِ))<sup>(۱)</sup> ”نماز دین کا ستون ہے“۔ اور: ((مَنْ تَرَكَ الصَّلَاةَ مُتَعِمِّدًا فَقَدْ كَفَرَ جِهَارًا))<sup>(۲)</sup> ”جس نے جان بوجھ کر (بغیر کسی شرعی عذر کے) نماز کو ترک کر دیا وہ علانیہ کفر کر چکا۔“ مزید برآں صحیح مسلم کی حدیث ہے: ((بَيْنَ الرَّجُلِ وَبَيْنَ الشَّرُكِ وَالْكُفَرِ تَرُكُ الصَّلَاةِ))<sup>(۳)</sup> ”آدمی اور کفر و شرک کے درمیان نماز کا معاملہ حائل ہے۔“ تو کیا جس نے ایک نماز چھوڑی اسے کافر کہہ دیا جائے گا؟ ان چیزوں میں زمین و آسمان کا فرق ہے۔ جن لوگوں کے اندر جذبہ توحید اور دینی حمیت بیدار ہو جاتی ہے میں ان کے لیے بھی ہمدردی کے ساتھ یہ بات عرض کر رہا ہوں کہ وہ اپنے خلوص اور اخلاص ہی کی وجہ سے حد سے تجاوز کر جاتے ہیں۔ اس ضمن میں ضرورت اس بات کی ہے کہ شرک کو شرک ضرور کہا جائے، لیکن جو مسلمان ہیں اُن کے اوپر شرک کے فتوے لگا کر ان کو ایک دوسرے سے علیحدہ کر دینا حکمتِ دین، حکمتِ اصلاح و دعوت اور حکمتِ تبلیغ کے خلاف ہے۔

مذکورہ بالا بحث کی وضاحت کے لیے میں ایک اور مثال دیتا ہوں۔ دیکھئے چوری ایک بیسیہ کی بھی چوری ہے۔ مسجد سے کوئی تھوڑا سا سامان چرا لیا جائے تو وہ بھی چوری ہے، لیکن

(۱) شعب الایمان للحاکم ۱۰/۷۷۔ والمقاصد الحسنة للسخاوی : ۳۱۶۔ عن عمر بن

الخطاب رضی اللہ عنہ۔

(۲) الترغیب والترہیب للمنذری ۱/۲۶۱۔ عن انس بن مالک رضی اللہ عنہ۔ مندادحمد میں اُمّ ایمن رضی اللہ عنہا کی روایت کے الفاظ ہیں: ((فَإِنَّهُ مَنْ تَرَكَ الصَّلَاةَ مُتَعِمِّدًا فَقَدْ بَرِئَتْ مِنْهُ ذِمَّةُ اللَّهِ وَرَسُولِهِ))

(۳) صحیح مسلم، کتاب الایمان، باب بیان اطلاق اسم الكفر علی من ترك الصلاة۔

قطعِ یہ کی سزا ہر چوری پر نہیں ہے۔ ایسا ہر گز نہیں ہے کہ کسی نے ایک روپیہ کسی کا چرا لیا تو اُس کا ہاتھ کاٹ دیا جائے۔ معاذ اللہ، اسلام میں ایسا ظلم نہیں ہے۔ ایسے ہی مشترک مال میں سے ایک فریق کچھ مال چرا لے تو اُس پر بھی قطعِ یہ کی سزا لا گو نہیں ہوگی، اس لیے کہ وہ مال چرانے والا خود اس کی ملکیت میں شریک ہے۔ اسی طرح غیر محفوظ مال کی چوری پر بھی چور کا ہاتھ نہیں کاٹا جائے گا۔ چنانچہ جس چوری پر قطعِ یہ کی سزا ہے فقهاء کرام نے اس کی پوریوضاحت سے تعریف (definition) کی ہے۔ باقی چوریوں پر تعزیر ہے کہ قانون کے تحت کسی کو قید کی سزادے دی جائے یا کچھ کوڑے مارے جائیں۔ تو جس طرح ایک پیسے کی چوری بھی چوری ہے، لیکن جس چوری پر شرعی چوری کا اطلاق ہوگا اور ہاتھ کٹے گا وہ کچھ اور شے ہے۔ اسی طرح اگر تجزیہ کریں گے تو ہر گناہ شرک ہے، اس میں کوئی شک نہیں ہے، لیکن شرک کا اطلاق ہر گناہ پر نہیں ہوگا۔ بلکہ اگر وہ کسب میں داخل ہے، برداشت گناہ ہے اور مستقل ہو گیا ہے تو وہ یقیناً شرک کے درجے کو پہنچ جائے گا۔ لہذا اس فرق کو محوظ خاطر رکھنا چاہیے! ہر گناہ کا ارتکاب کرنے والا مشرک نہیں ہو جائے گا۔ اور اگر کسی مسلمان کا کوئی گناہ شرک کی تمام شرائط پوری کر رہا ہے تو پھر بھی اس پر مشرک کا فتویٰ لگانے کی کیا ضرورت ہے؟ اللہ تبارک و تعالیٰ حساب لینے والا موجود ہے۔ بلکہ اسلامی ریاست کے اندر بھی کسی مسلمان پر مشرک کا فتویٰ نہیں لگے گا۔ اس میں بھی ”مسلم“ اور ”کافر“ دو ہی کیٹیگریز ہیں، تیسرا کوئی کیٹیگری معین نہیں ہے۔ یہ تقسیم تو ہو سکتی ہے کہ فلاں شخص کافر ہے اور فلاں مسلم ہے، لیکن کسی کو مشرک قرار دے دینا، اس کا فتویٰ کسی قانونِ شرعی کے اندر موجود نہیں ہے۔ ایسے ہی کسی کو منافق قرار دینا، اس کا بھی کوئی فتویٰ قانونِ شریعت میں موجود نہیں ہے۔ اس دنیا میں کسی کو ہم یہ سند بھی نہیں دے سکتے کہ وہ مومن ہے۔ یہ اللہ ہی جانتا ہے کہ کس کے دل میں کتنا ایمان ہے۔ ہم اس کو زیر بحث نہیں لاسکتے، ہم تو زیر بحث لا جائیں گے اسلام اور کفر کو۔ اور تکفیر بھی جان لیجیے کہ انفرادی معاملہ (individual act) نہیں ہے کہ جو شخص چاہے کھڑا ہو کر فتویٰ دے دے کہ فلاں کافر ہے، بلکہ یہ اسلامی ریاست کا کام ہے کہ وہ تکفیر کا فیصلہ کرے۔ اس کو بھی ہمارے ہاں بازی پچھے اطفال بنالیا گیا ہے۔ لہذا کسی شخص کے اندر ذرا

سابھی شرک کا شائنبہ نظر آجائے تو اس کو مشرک قرار دے دینا اور اُس کے ساتھ وہ طرزِ عمل اختیار کرنا جو مشرکین کے ساتھ ہے، یہ سراسر غلو ہے۔ اس غلو نے ایسی کھینچ تان پیدا کر دی ہے کہ اب فریقین کے مابین میل جوں (communication) نہیں رہا۔ طبقات بالکل جدا ہو گئے ہیں، ایک دوسرے کی بات سننے اور سمجھنے کے لیے کوئی تیار ہی نہیں۔ دیکھئے اگر ہم نے کسی معاملے میں اپنے نفس کی خواہش کو اللہ کے حکم پر مقدم رکھا تو ہم ہرگز پسند نہیں کرتے کہ کوئی ہمیں مشرک قرار دے۔ اسی طرح ہمیں چاہیے کہ اس طرح کی نرمی اور رعایت (concession) دوسروں کو بھی دیں، بلکہ اپنے سے زیادہ دیں۔

مختصر یہ کہ شرک کی نہ مت لازماً کی جائے، اس میں مداہنت ہرگز نہ ہو، لیکن کسی کو مشرک قرار دے کر اُس سے قطع تعلق کر لینا، یہ بہت بڑا فتنہ ہے۔ اس سے کسی بھلانی کی کوئی امید نہیں، بلکہ نقصان ہی کا اندیشہ ہے۔

اقول قولی هذا واستغفرالله لى ولکم ولسائر المسلمين والمسلمات



